



د پوهنې وزارت



پښتو لسم ټولگی (د دري ژبو لپاره)

پښتو - لسم ټولگی (د دري ژبو لپاره)



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



پښتو

لسم ټولگی

(د دري ژبو لپاره)

د چاپ کال: ۱۳۹۸ هـ. ش.



د کتاب ځانگړتیاوې

مضمون: پښتو

مؤلفین: د تعلیمي نصاب د پښتو ژبې او ادبیاتو څانگې د درسي کتابونو مؤلفین

اېډیټ کوونکي: د پښتو ژبې د اېډیټ ډیپارټمنټ غړي

ټولگي: لسم (د دري ژبو لپاره)

د متن ژبه: پښتو

انکشاف ورکوونکي: د تعلیمي نصاب د پراختیا او درسي کتابونو د تألیف لوی ریاست

خپروونکي: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.



د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدينو شوراگانې د هېواد د پوهنيز نظام شپږگونې بنسټيز عناصر بلل کيږي، چې د هېواد د ښوونې او روزنې په پراختيا او پرمختيا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونيز نظام کې د ودې او پراختيا په لور بنسټيزو بدلونونو ته ژمن دی.

له همدې امله د ښوونيز نصاب اصلاح او پراختيا، د پوهنې وزارت له مهمو لومړيتوبونو څخه دي. همدارنگه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کيفيت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکيفيته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونيز نظام د رامنځته کولو لپاره، د راتلونکي نسل د روزونکو په توگه، د هېواد له ټولو زړه سواندو ښوونکو، استادانو او مسلکي مديرانو څخه په درناوي هيله کوم، چې د هېواد بچيانو ته دې د درسي کتابونو په تدريس، او د محتوا په لېږدولو کې، هيڅ ډول هڅه او هاند ونه سيموي، او د يوه فعال او په ديني، ملي او انتقادي تفکر سمبال نسل په روزنه کې، زيار او کونښنې وکړي. هره ورځ د ژمنې په نوي کولو او د مسؤليت په درک سره، په دې نيت لوست پيل کړي، چې د نن ورځې گران زده کوونکي به سبا د يوه پرمختللي افغانستان معماران، او د ټولني متمدن او گټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانگه ده، غوښتنه لرم، خو له هر فرصت څخه گټه پورته کړي، او د زده کړې په پروسه کې د ځيرکو او فعالو گډونوالو په توگه، او ښوونکو ته په درناوي سره، له تدريس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونيز نصاب له مسلکي همکارانو څخه، چې د دې کتاب په ليکلو او چمتو کولو کې يې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپيڅلې او انسان جوړوونکې هڅې کې بريا غواړم. د معياري او پرمختللي ښوونيز نظام او د داسې ودان افغانستان په هيله چې وگړي يې خپلواک، پوه او سوکاله وي.

د پوهنې وزير

دكتور محمد ميرويس بلخي

لیک لړ



مخونه	د لوست نوم	شمېرې
۱	دعا	لومړۍ لوست
۵	نعت	دویم لوست
۹	عبدالرحمن بابا	درېم لوست
۱۵	بد نيتي (ولسي كيسه)	څلورم لوست
۱۹	پښتو نحوه	پنځم لوست
۲۷	ورزش (خبرې اترې)	شپږم لوست
۳۳	نصيحت	اووم لوست
۳۷	زرغونه کاکړه (رح)	اتم لوست
۴۱	ملي يووالی	نهم لوست
۴۵	د پښتو نثر لنډه تاريخچه	لسم لوست
۵۱	د بديع علم - لومړۍ برخه: لفظي صنعتونه	يوولسم لوست

شمیره	د لوست نوم	مخونه
دولسم لوست	د بدیع علم – دویمه برخه: معنوي صنعتونه	۵۷
دیارلسم لوست	خیرالبیان	۶۵
خوارلسم لوست	عبدالرحمن پژواک	۷۱
پنځلسم لوست	مېرمن حمیده	۷۷
شپاړسم لوست	امیر حمزه شینواری	۸۳
اووه لسم لوست	د پښتو ادبیاتو لرغونې دوره	۸۹
اتلسم لوست	د لویو جرگو تاریخچه	۹۹
نولسم لوست	په پښتو ادب کې لنډه کیسه	۱۰۵
شل لوست	ادبي لیکونه	۱۱۱
یوویشتم لوست	سیند (نوی ادبي هنري نثر)	۱۱۷
دوه ویشتم لوست	محاوړه (د انگلیسي ژبې د زده کړې د ...)	۱۲۳
درویشتم لوست	فکر او عمل	۱۲۹
څلور ویشتم لوست	د پاچا خان تعلیمي لارښوونې	۱۳۳
پنځه ویشتم لوست	متلونه	۱۳۹
شپږویشتم لوست	محاوړه (د هېواد د لرغوني او تاریخي ...)	۱۴۵
اووه ویشتم لوست	محاوړه (په هېواد کې د عصري او رسمي ...)	۱۵۱
اته ویشتم لوست	پښتني دودونه	۱۵۹
	وپیپانگه	۱۶۵
	اخځلیکونه	۱۷۱

دعا

– حمد څه ته وايي، څوک يې په اړه خبرې کولای شي؟
– تاسې د تېرو ټولگيو د پښتو لوست په کتابونو کې د حمد په نامه څه لوستي دي؟

– د کومو شاعرانو حمدونه مولوستي دي؟
د حمد لغوي معنا ثنا صفت اوستاينه ده، په ادبي اصطلاح هغه منظومه وينا يا شعر دی چې د الله ﷻ ستاينه او صفت پکې راغلی وي.

د پښتو ژبې د پخوانيو او اوسنيو شاعرانو د شعرونو په ديوانونو يا چاپ شوو ټولگو کې داسې شعرونه وینو چې هغه د الله ﷻ صفت او ستاينې ته ځانگړي شوي وي. په دغو شعرونو کې شاعران له خپل استعداد او پوهې سره سم د شعر په خوږه ژبه او په زړه پورې ډول د خدای ﷻ عظمت او صفتونه بيانوي. موږ د دې ټولگي د پښتو لوست کتاب د کاظم خان شيدا په يوه حمدیه شعر پيلوو.

ای د کله جهان صنیعه
کامله قدرت د تا دی
لوی دیوان دې مرتب کړ
هر ورق دې گوناگون دی
هره ورځ ورق گردان یې
تاله خاورو آدم ساز کړ
چې په ملک کې دې وجود دی
مار هم خپله روزي مومي
دیده واخلي له عقربه
ای د هر آسمان بدیعه
نادره صفت د تا دی
چې انسان دې منتخب کړ
هر مضمون دې بوقلمون دی
مخترع د نوي شان یې
تا همراز او تا دم ساز کړ
بهره مند د تا په جود دی
گاه خوړل کا، گاهي شومي
لقمه ورکړې زما ربه!

ستا کرم پاکه سبحانه

مگس نه شري له خوانه

(کاظم خان شیدا)

کاظم خان شیدا د افضل خان خټک زوی، د اشرف خان هجري لمسی او د خوشحال خان خټک کړوسی دی. د زوکړې کال یې (۱۱۳۵) هجري قمري اټکل شوی او تر (۱۱۹۴ ه.ق.) کال پورې یې ژوند یقیني دی. د پښتو پیاوړی نازکخیاله شاعر دی، د شعرونو دیوان یې په افغانستان او پښتونخوا کې شو ځله چاپ شوی دی.

د متن لنډیز

ای خدایه! د ټول جهان جوړوونکیه او د هر آسمان پیدا کوونکیه، ته بشپړ قدرت لرې او ټولې ستاینې او نمانځنې تالره دي. تا د کایناتو لوی دیوان مرتب کړ او انسان دې د ځمکې پر مخ د خپل خلیفه په توگه وټاکه. ته د ډول ډول مخلوقاتو خالق یې. آدم دې له خاورو جوړ کړ او ټولو مخلوقاتو ته روزي رسوونکی یې. پر مخلوقاتو ستاکرم او احسانونه ډېر او له شمېره تېر دي.



۱- زده کوونکي دې متن په پټه خوله ولولي. وروسته دې زده کوونکي په نوبت سره د دې حمدیه شعر یو یو بیت په ټولگي کې ولولي. ښوونکی دې د اړتیا پر مهال د هغوی غلطی سمې کړي.

۲- زده کوونکي دې پر درېو ډلو ووېشل شي: یوه ډله دې د متن عربي کلمې، بله دې دري کلمې او درېمه ډله دې پښتو کلمې په نښه کړي. د هرې ډلې استازی دې خپلې په نښه کړې کلمې پر تختې ولیکي.

۳- ښوونکی دې پر تختې لیکل شوې کلمې د زده کوونکو په وسیله معنا او هغه چې زده کوونکي یې معنا کولای نشي په خپله دې معنا کړي او زده کوونکي دې په خپلو کتابچو کې ولیکي.

۴- زده کوونکي دې په نوبت سره د لوستل شوي متن مفهوم په ساده جملو کې د ټولگیوالو په وړاندې ووايي.

۵- زده کوونکي دې لاندې لغتونه معنا او په مناسبو جملو کې وکاروي:
صنيع، بدیع، نادر، بوقلمون، عقرب، شومي، خوان.

۶- درې درې تنه زده کوونکي دې په نوبت سره پورته شي، یو دې لومړی د حمد یو بیت د کتاب له مخې ولولي، دویم دې هغه د املاء په ډول پر تختې ولیکي، درېم زده کوونکی دې هغه معنا کړي، دا لړۍ دې تر پایه په ټولو زده کوونکو پلې کړای شي، ښوونکی دې د اړتیا پر مهال مرسته وکړي.

- ۷- په دې لاندې پوښتنو دې د لوست د زده کړې ارزونه وشي:
- د نړۍ جوړوونکي او د مخلوقاتو پيدا کوونکي څوک دی؟
 - څوک د لوی خدای ﷻ ځینې قدرتونه بیانولای شي؟
 - څوک د کاظم خان شیدا په اړه معلومات ورکولای شي؟
 - څوک د حمد او نعت توپیر کولای شي؟

کورنۍ دنده

زده کوونکي دې د دې حمد مفهوم په خپلو الفاظو کې وليکي او په راتلونکي پښتو درسي ساعت کې دې، هغه د نورو ټولگيوالو په وړاندې ولولي.

په قیامت به وي د عرش تر سیوري لاندې
 بادشاهان چې عادلان شي عدل کاندې
 په هر قوم چې کرم د کردگار شي
 سرداران به یې دینداره نېکو کار شي
 نښانه د خدای د قهر بد حاکم دی
 چې هېڅ عدل انصاف نه لري ظالم دی
 ((عبدالقادر خټک))

نعت



– شوک د نعت په لغوي او اصطلاحي معنا پوهېږي؟

– په نعت کې کوم موضوعات راځي؟

– په نعتونو کې کوم ډول مطالب بیا نېږي؟

نعت په لغت کې غوره او نېکې ستاینې ته وايي او په اصطلاح کې هغه منظومه یا منثوره وینا ده چې د اسلام د ستر پیغمبر حضرت محمد ﷺ ستاینه او صفت پکې شوی وي.

زموږ د دې ټولګې د پښتو دویم لوست د خوشحال خان خټک نعتیه کلام ته ځانګړی شوی دی.

تر لک زیات پیغمبران دي خوګ نبيان خوګ مرسلان دي
 همه واره نېک کردار دي امینان دي وفادار دي
 عالمان دي، راستگوینان دي د وګرو نېکخواهان دي
 نه یې نفس نه یې هوا وه هره چاره یې رښتیا وه
 یا به وحی یا الهام و چې یې چا و ته کلام و
 زیات او کم ویل یې نه کړه چې یې کړه واره یې ښه کړه
 محمد پکې افضل دی هم آخر دی هم اول دی
 د دین کار په ده تمام شو خاتمت د ده په نام شو
 (خوشحال خان خټک)

خوشحال خان خټک:

خوشحال خان خټک د شهباز خان خټک زوی، د پښتو ژبې پیاوړی شاعر، لیکوال، ملي مشر او لارښود و. په (۱۰۲۲) هجري قمري کال د پښتونخوا په سرای اکوړه کې زېږېدلی و. په (۱۱۰۰) هجري قمري کال یې د (۷۸) کلونو په عمر له دې نړۍ سترګې پټې کړې دي.

خوشحال خان په نظم او نثر کې زیات شمېر آثار لیکلي دي چې د بېلګې په توګه یې د اشعارو کلیات، دستارنامه، طب نامه، فراقنامه، فضل نامه او نورو نومونه اخیستلی شو.

د متن لنډیز

تر یو لک او څلورویشت زره زیات او کم پیغمبران او د خدای استازي وو. په دوی کې چا د نبیانو او چا د مرسلانو مرتبه درلوده. دوی رښتیني او د غوره اخلاقو بېلګې وې. خلکو ته یې د خدای ﷻ د وحې په رڼا کې هدایت او لارښوونه کوله. په دغو ټولو کې محمد ﷺ ډېر غوره او د لوړې مرتبې خاوند دی، که څه هم ظاهراً دې نړۍ ته له نورو ټولو پیغمبرانو وروسته راغلی دی، خو په معنا کې له ټولو لومړی او مقدم دی او نبوت په ده باندې ختم شوی دی.



۱- د ښوونکي له خوا د متن تر لوستلو او لازمو څرگندونو وروسته دې زده کوونکي متن په چوپه خوله په ډېر دقت سره ولولي، بیا دې له څو زده کوونکو څخه وغوښتل شي چې په وار سره متن په لوړ غږ د نورو ټولگیوالو په وړاندې ولولي.

۲- ښوونکي دې د متن ستونزمن لغتونه له معنا سره پرتختې وليکي. بیا دې زده کوونکي په نوبت سره ور وبولي چې هغه په مناسبو جملو کې وکاروي. ښوونکي دې د اړتیا په وخت کې ورسره مرسته وکړي. زده کوونکي دې پر تختې لیکل شوې جملې په خپلو کتابچو کې وليکي.

۳- زده کوونکي دې دوه دوه تنه د تختې مخې ته ور ویلل شي. یو تن دې د شعریو بیت ولولي او بل دې هغه معنا کړي. دا لړۍ دې په ټول ټولگي کې پلې کړای شي.

۴- زده کوونکي دې د ټولگیوالو په وړاندې د شعر مفهوم په خپله ژبه بیان کړي.
۵- ښوونکي دې دا لاندې بیتونه پر تختې وليکي، زده کوونکو ته دې لارښوونه وکړي چې هغه په خپلو کتابچو کې وليکي او بیا یې تشریح کړي:

تر لک زیات پیغمبران دي
 څوک نبيان څوک مرسلان دي
 همه واره نېک کردار دي
 امینان دي وفادار دي
 محمد په کې افضل دی
 هم آخر دی هم اول دی

۶- په دې لاندې پوښتنو دې د لوست د زده کړې ارزونه وشي:

- پیغمبر چاته ویل کېږي؟
- نبي څوک دی؟
- وحی څه ته وایي؟
- پیغمبرانو به څنگه ټولې چارې د وحې په رڼا کې تر سره کولې؟
- حضرت محمد ﷺ ولې تر نورو پیغمبرانو غوره دی؟


کورنۍ دنده



زده کوونکي دې د حضرت محمد ﷺ د غوره اخلاقو په اړه څو کرښې ولیکي او په راتلونکي پښتو درسي ساعت کې دې هغه نورو ټولگیوالو ته ولولي.

تر شیرین اسم دې جار شم محمد ﷺ
سرفراز دې په دیدار شم محمد ﷺ
سعادت د دواړو کونو زما دا دی
که دې خاورې د دربار شم محمد ﷺ
ستا ثنا به دلویي ویلای نه شم
که بلبله د سهار شم محمد ﷺ
(رحیمداد)

عبدالرحمن بابا (رح)



_ تاسې د پښتو په پخوانيو شاعرانو کې څوک پېژنئ!
 _ د مخه مو د عبدالرحمن بابا شعرونه لوستي، د هغه په هکله معلومات لرئ!
 د پښتو ادب تاريخ په دويمې يا منځنۍ دوره کې ډېر پياوړي شاعران تېر شوي چې د
 ادبي آثارو په رامنځته کولو يې د پښتو ادبي پانگې ته ډېره بډاينه وربخښلې ده. د دغې
 دورې په نوميايو شاعرانو کې يو هم عبدالرحمن بابا دی چې د خپل خواره او عالي
 شعر له برکته يې لوړ نوم او شهرت په برخه شوی او په ولس کې يې دومره مقبوليت تر
 لاسه کړی چې د ((بابا)) په لقب منلی او نمانځل شوی دی. په دې لوست کې نوموړی
 درېژنو:

د پښتو خوږ ژبی شاعر او نومیالی عارف عبدالرحمن بابا(رح) په (۱۰۴۲) هجري قمري کې کال کې د پښتونخوا د پېښور ښار د بهادر په کلي کې نړۍ ته سترگې پرانیستي وې. پلار یې عبدالستار نومېده او د مومندو پښتني قبیلې ته منسوب و.

عبدالرحمن بابا لومړني ديني علوم په خپل کلي او شاوخوا سیمو کې لوستي وو. په ځوانۍ کې د لوړو ديني علومو په زده کړې پسې کوهاټ ته ولاړ. هلته یې د مروجو ديني او ادبي علومو د زده کړې تر څنګ د هغې سیمې له مشهور عارف او روحاني شخصیت حاجي بهادر کوهاټي(رح) څخه په طریقت کې لاسنیوی کړی و. کله چې عبدالرحمن بابا د ديني علومو د زده کړې له بشپړولو وروسته خپل ټاټوبي پېښور ته راغی، نو د خپل پلرني کلي پر ځای یې په هزارخاني کې استوګنه غوره کړه. د ژوند تر پایه په همدې کلي کې اوسېدلی دی.

وايي چې عبدالرحمن بابا له کوچنيوالي څخه د لوړ ادبي ذوق او پياوړي استعداد خاوند و. د څوارلس پنځلسو کلونو په عمر یې په شعر ويلو پيل کړی او بيا په دې لړ کې د استادۍ پور او مقام ته رسېدلی دی. د ځانګړي ادبي مکتب خاوند دی. د خپل وخت او را وروسته زمانې ډېرو شاعرانو يې د ادبي لارې پېروي کړې ده.

د عبدالرحمن بابا په شعرونو کې د بېلا بېلو ديني، اخلاقي او نورو ټولنيزو مسایلو ترڅنګ د پښتو ژبې د پخوانيو شاعرانو، لکه: ميرزا خان انصاري، دولت لوانې، خوشحال خان خټک او د دري ژبو شاعرانو سنایي غزنوي، حافظ شېرازي او نورو نومونه یاد کړي او د هغوی ادبي پور او مقام يې ښودلی دی. له دې څخه څرګندېږي چې بابا د پښتو او دري ادبياتو ښه ژوره مطالعه درلوده.

عبدالرحمن بابا د خپل پاخه او خواږه شعر له برکته دومره شهرت او مقبولیت ترلاسه کړی چې هغه تراوسه د بل پښتون شاعر په برخه شوی نه دی. په افغان اولس کې د هغه د عزت، عقیدت او درناوي اندازه له دې هم معلومېږي چې د ((بابا)) په درانه لقب يې منلی او نمانځلی دی.

د شعر او وينا محبوبیت يې تر دې اندازې دی چې د لویو، وړو، ښځو او نرو په خولو او

ژبوگرځي. شعرونه يې خلک په ورځنيو خبرو اترو کې د متلونو په بڼه کاروي او د يوه پاڅه باوري سند په توگه ورڅخه کار اخلي. د عبدالرحمن بابا شعر د زمانې او وخت له غوښتنو او د خلکو له مزاج سره برابر دی. د وعظ، نصيحت، سلوک او معرفت ډېرې ژورې معنا گانې يې په شعرونو کې شته.

د عبدالرحمن بابا له شعرونو څخه دا څرگندېږي چې دی له الله ﷻ او د هغه له مخلوق سره مينه لري. بابا مور ته د پند، عبرت، ننگ، غيرت، لوړ همت، قناعت، سخاوت، زيار، زحمت او رياضت خبرې هم کوي او د يوه حکيم فلسفي او متفکر انسان په څېر له هر ډول تعصب، ځان غوښتنې، تنگ نظری، کرکې او کينې څخه د ځان ژغورنې لارې هم رابښي. بابا که له يوې خوا مور ته د اخلاقي او روحاني رنځونو درمل را په گوته کوي، نوله بلې خوا د يوه اجتماعي مصلح او خير غوښتونکي په شان د دنيوي او اخروي نېکمرغيو لارې چارې هم رابښي.

د عبدالرحمن بابا په شعر کې دومره خوږوالی او کشش شته چې هر لوستی او نالوستی (باسواده او بې سواده) وگړی لوستلو او اورېدلو ته راکاږي. د هغه د وينا ساده گي او رواني، مور او باسي چې د پند او خوند خبرې يې د زړه په مينه واورو. د بابا په شعر کې هر چاته خپل دردونه او د ژوند رښتيني انځورونه ښکاري. همدغه يې د شعر عظمت، کرامت او اعجاز گڼلی شو. هغه دا حق لري چې په زغرده ووايي:

چې منکر پرې اعتراض کولی نشي
دا دې شعر دی رحمانه که اعجاز؟

عبدالرحمن بابا د شعرونو لوی دېوان لري. دغه دېوان څو څو ځله په افغانستان او پښتونخوا کې چاپ او خپور شوی چې د خلکو په زړونو کې يې ځای نيولی دی او په کورونو کې يې ساتي.

د وروستيو ادبي څېړنو له مخې عبدالرحمن بابا په (۱۱۲۸) هجري قمري کال کې

وفات شوی او د پېښور د هزار خانې په لویه هدیره کې ښخ دی. ډېر ارادتمندان یې زیارت ته ورځي او هر کال د پسرلي په لومړیو ورځو کې یې پر مزار ستره ادبي غونډه جوړېږي.
د شعر بېلگه:

دنیادار که مستغني په سیم او زر دی
بېهوده به زورور وځان ته وایي
هسې مه وایه چې زه یم په جهان کې
ځینې ځینې یې ولیان پیغمبران کرل
جودانې قدر یو لعل پکې پیدا شي
پیدا کړي خدای سړي په تفاوت دي
که د عمر و رفتن ته څوک نظر کا
چې یې سر په ځمکه ایښی وي و یار ته
تعجب زما د ډېرو اوشکو مه کړه
هنر مندو څخه گنج د خپل هنر دی
د دنیا سړی که هر څو زورور دی
پیدا کړي خدای د سر د پاسه سر دی
نه چې هر سړی ولي او پیغمبر دی
نور جهان واړه د تورو کاڼو غر دی
هسې نه چې جهان واړه برابر دی
دا به وایي چې آفتاب د نماز دیگر دی
په آسمان باندې ختلی لکه لمر دی
ما موندلی په دا بحر کې گوهر دی

د ریا خرغه یې خدای مه کړه په غاړه
((رحمان)) کور دستار ترلی قلندر دی

د متن لنډيز:

عبدالرحمن بابا د پښتو ژبې نوميالی خوږ ژبی شاعر دی چې په (۱۰۴۲) هجري قمري کال د پښتونخوا د پېښور په بهادر کلي کې زېږېدلی او په (۱۱۲۸) هجري قمري کال کې مړ دی. عبدالرحمن بابا د خپل ښکلي، خواږه او پاخه شعر له برکته له لوړ نوم او شهرت نه برخمن دی. د خلکو په زړونو کې یې ځای نیولی او د همدغه درنښت له امله یې د ((بابا)) په درانه لقب منلی او نمانځلی دی. وینا یې د خلکو په زړونو خولو او ژبو کې ده او خلک یې په ورځنیو خبرو اترو کې د متلونو او پاخه باوري سند په توګه کاروي. عبدالرحمن بابا د شعرونو لوی دیوان لري چې په افغانستان او پښتونخوا کې څو څو ځله چاپ شوی دی.



۱- زده کوونکي دې متن په پټه خوله ولولي، ستونزمنې کلمې دې په نښه او ښوونکي دې د هغو په حل کې له زده کوونکو سره مرسته وکړي.

۲- زده کوونکي دې په نوبت سره د متن یوه یوه برخه ولولي.

۳- زده کوونکي دې په وار سره د ټولگي مخې ته راوبلل شي چې د متن مفهوم په خپله ژبه ووايي.

۴- زده کوونکي دې په دوو ډلو ووېشل شي: یوې ډلې ته دې دنده وسپارل شي چې په متن کې صفتونه په نښه کړي او بله ډله دې د عبدالرحمن بابا د شعر مفهوم په ساده عباراتو وليکي، د یوې ډلې استازی دې په نښه کړي صفتونه د تختې پرمخ وليکي او د بلې ډلې زده کوونکو استازی دې په ساده عبارتونو د متن لیکلی مفهوم ټولگيوالو ته ولولي.

صفت:

صفت ته ستاینوم هم وایي، هغه کلمه ده چې د یوه نوم حالت او څرنگوالی وښيي،

لکه:

روغ، ناروغ، ښه، بد، قوي، کمزوری، زړور، بې زړه، تازه، مراوې، او نور.

۵- ښوونکي دې یو یو زده کوونکي تختې ته وروبولي چې په نښه شوي صفتونه په مناسبو جملو کې وکاروي.

۶- ښوونکي دې د عبدالرحمن بابا دا لاندې دوه بيتونه پر تختې وليکي، له زده کوونکو څخه دې وغواړي چې د هغې مفهوم په خپلو کتابچو کې وليکي:

دنيادار که مستغني په سيم و زر دی
هنرمندو سره گنج د خپل هنر دی
هسې مه وايه چې زه يم په جهان کې
پيدا کړی خدای د سر له پاسه سر دی

۷- په دې لاندې پوښتنو دې د لوست د زده کړې ارزونه وشي:

- عبدالرحمن بابا په کوم کال زېږېدلی او په کوم کال کې مړ دی؟
- عبدالرحمن بابا خپلې لومړنۍ او لوړې ديني زده کړې په کومو سيمو کې سرته رسولې دي؟
- عبدالرحمن بابا ولې خلکو د بابا په درانه لقب نمانځلی او منلی دی؟
- د عبدالرحمن بابا قبر چېرته دی؟

کورني دننه



زده کوونکي دې په کور کې د پښتو د کوم پخواني شاعر لاندې ژوند ليک وليکي او په راتلونکي پښتو درسي ساعت کې دې هغه ټولگيوالوته ولولي.



بدنيتي (ولسي كيسه)



– بدنيتي څه ډول عمل دی؟

– بدنيتي څه پايلې لري؟

د انسان هره كړنه د هغه په نيت پورې اړه لري، يا له نيت څخه سرچينه اخلي. ځينې وگړي داسې وي چې د بڼه نيت او سپېڅلې ارادې څښتنان وي، څه چې ځانته غواړي او يا پر ځان يې لورېږي، د نورو په وړاندې هم همدغسې اراده لري. ځينې بيا داسې وي چې ځان غوښتنې يې سترگې ړندې كړې وي. هر څه د ځان لپاره غواړي او پر نورو يې نه لورېږي. د هر چا په وړاندې ناوړه ارادې او شوم نيتونه لري. دغسې وگړي د خپلې دغې شومې ارادې او بدنيت له امله، له ناوړه برخليک سره مخامخ کېږي. په دې لوست کې د بدو نيتونو د خاوندانو په اړه يوه كيسه لولو چې هغوی څنگه د خپلو ناوړو اعمالو په سزا رسېدلي دي.

درې تنه له خپل کور وکلي راوتلي او په سفر روان وو، د لارې په اوږدو کې سره ملگري شول. ټوله ورځ يې منزل وکړ، مازديگر مهال يوه کلي ته د شپې تېرولو لپاره ورستانه شول. د کلي په جومات کې يې شپه شوه. د شپې مهال چې د کلي خلک خپلو کورونو ته ولاړل، نو دوی په خپل منځ کې مشغولېدل. په خبرو خبرو کې يې يو له بله نه د سفر کولو د علت پوښتنه وکړه. يوه وويل: زما په کور کلي کې بنياسته بنياسته ځوانان دي چې د هغوی ښکلي ښکلي لباسونه او اسبابونه وينم، نو هغه کتلی اوزغملی نه شم، ځکه مې وغوښتل چې سترگې ورڅخه پناه کړم او کور کلی پرېږدم.

دويم وويل: زما هم همدغه حال دی. درېم وويل: تاسې له ما سره په غم کې شريک یئ. مطلب دا چې زموږ د درې واړو يو حال دی. په خبرو خبرو کې هغه لومړي وويل: ماخو له هېچا سره نېکي ونه کړه او هېڅوک زما له لاسه خوشاله او آرامه نه شول. دويم وويل: ته خو ډېر ښه سپری یې، ستا خو بېخي بدنيتي نشته. بدنيتي خو زما ده چې بل څوک له چا سره ښه وکړي، نو زه پرې تر ډېرو ورځو خپه يم. درېم وويل: تاسو دواړه خو بېخي بزرگان یئ، زړونه موله کينې نه پاک دي، ځکه چې زما دومره کينه او بدنيتي ده چې واييم، له ما سره دې هم څوک ښه ونه کړي، د نېکۍ او احسان نوم دې له جهانه ورک شي. شپه تېره شوه، سهار درې واړه له کلي روان شول. پر لاره يې د پيسو يوه کڅوړه و موندله. له لارې گوښه يو ځای کېناستل او ويې ويل: راځئ چې دا پيسې همدلته سره وپېشو او بېرته خپلو کورونو ته وروگرځو. خو هر يوله ډېرې کينې او بدنيتۍ نه په دې نه راضي کېده چې بل ملگري يې برخه واخلي. نه يې هغه پيسې وېشلای شوې او نه يې پرېښودلای شوې.

يوه شپه او ورځ يې وړې تړې او بې خوبه تېره کړه. آخر دې نتيجه چې ته ورسېدل چې يو تن دې نژدې ښار ته لاړ شي او څه خواړه دې راوړي. هغه ملگري چې ښار ته په خوړو پيسې لاړ، له ځان سره يې وپتېيله چې په خوړو کې به زهر واچوم چې دواړه يې وخوري، پرې مړه به شي او دا ټولې پيسې به ده ته پاتې شي. دلته دواړه پاتې ملگرو مصلحت وکړ چې ښارته په خوړو پيسې تللی ملگري يې چې کله راشي، نو و به يې وژنو او پيسې به يې موږ دواړو ته

پاتې شي. هغه ملگري يې په خوړو کې زهر گډ کړل، کله چې خپلو ملگرو ته راغی، دوی دواړو پرې برید وکړ او هغه يې وواژه. بیا يې پرېکړه وکړه چې لومړی باید خواړه وخورې، بیا به دواړه پیسې سره ووېشي. کله چې يې هغه په زهر و لړلي خواړه وخورل، هغوی دواړه هم مړه شول او ټولې پیسې ترې پاتې شوې.

د متن لنډيز:

دا د دريو تنو کيسه ده چې د بدو نيتونو او بدو ارادو خاوندان وو. هر يوه هر څه يوازې د خپل ځان له پاره غوښتل او پر نورو يې نه لورېدل. په خپله خو به يې له چا سره نېکي نه کوله، خو د نورو په نېکۍ به هم خپه کېدل. دوی په يوه سفر کې سره ملگري کېږي او کله چې د پیسو کڅوړه پيدا کوي، د يوه هم دا نه لورېږي چې بل ملگري دې پکې ونډه ولري. دوی په خپلو منځو کې يو بل ته نيت بد وي. بالاخره درې واړه د خپلو شومو نيتونو قرباني کېږي او د پیسو کڅوړه ترې پاتې کېږي. موږ بايد له دې کيسې څخه پند واخلو، همېشه نېکه اراده او ښه نيت ولرو. څه چې د خپل ځان لپاره غواړو، د نورو لپاره يې هم وغواړو. يو بل ته د ښېگڼې رسولو اراده ولرو او تل يو بل ته د مرستې لاس ورکړو. نيت مو بايد پاک او اراده مو بايد نېکه وي.

فعالیتونه

- ۱- زده کوونکي دې متن په پټه خوله په غور او دقت ولولي او د متن ستونزمنې کلمې او مطالب دې په نښه کړي.
- ۲- ښوونکی دې هغه ستونزمنې کلمې په خپله د زده کوونکو په وسیله او که هغوی نه شواى معنا کولای په خپله دې هغه معنا او توضیح کړي.
- ۳- زده کوونکي دې په نوبت سره د متن یوه یوه برخه د ټولگيوالو په وړاندې ولولي.

۴- زده کوونکي دې وگومارل شي چې متن یو ځل بیا له ځان سره په غور او دقت ولولي او په هغو کې فعلونه په نښه او په خپلو کتابچو کې دې وليکي.

فعل: هغې کلمې ته وايي چې په یوه زمانه یا ټاکلي وخت کې د یوه کار یا یوې پېښې په راڅرگندېدو دلالت وکړي.

فعل د زمانې په لحاظ په تېر مهال (ماضي) او سمهال (حال) او راتلونکي مهال (مستقبل) وېشل کېږي. د هرې زمانې فعل په هماغه زمانه کې د یوه کار په سر ته رسولو دلالت کوي.

۵- زده کوونکي دې په نوبت سره په خپلو کتابچو کې لیکلي فعلونه په ټولگي کې ولولي. ښوونکي دې له هغو سره په سمون او بشپړتیا کې مرسته وکړي.

۶- په دې لاندې پوښتنو دې د لوست ارزونه وشي:

- درې واړو ولې له کور او کلي څخه د سفر هوډ کړی و؟
- هغوی هر یوه د خپلو بدو نیتونو په اړه څه وویل؟
- هغوی په لاره کې څه وموندل او بیا یې پرې څه وکړل؟
- په پای کې درې واړه څنګه ووژل شول؟
- د کیسې له پایلې څخه مو څه زده کړل؟

کورنۍ دنده



زده کوونکي دې د کورنۍ دندې په توګه دې ته ورته بله کیسه یا پېښه وليکي او د پښتو په بل درسي ساعت کې دې هغه نورو ټولګيوالو ته ولولي.

پښتو نحوه



_ تاسې جمله پېژنئ؟ جمله له څه شي څخه جوړېږي؟
 _ جمله په خبرو اترو کې څه ارزښت او اهميت لري؟
 _ که د جملو جوړښت سم نه وي، په خبرو کې به څه ستونزې را منځته شي؟
 ژبه انسان ته يوه الهي پېرزوينه ده چې په ټولنه کې د وگړو ترمنځ د پوهونې او را پوهونې ډېره مهمه وسيله گڼل کېږي.
 ژبه له غبرونو څخه جوړه ده. له همدغو غبرونو څخه د کلمو بېلا بېل ډولونه (لکه نومونه، صفتونه، ضميرونه، ادات، فعلونه او نور) جوړېږي. د کلمو د دغو بېلا بېلو ډولونو له يو ځای کېدو څخه جمله جوړېږي چې هغه د ژبې د نحوي نظام اساسي برخه جوړوي. په دې لوست کې جمله او د هغې د جوړښت بېلا بېلې برخې او ډولونه در پېژنو.

نحوه عربي کلمه ده، لغوي معنایې لاره، روش او طرز دی، په اصطلاح کې د گرامر هغه برخه ده چې په جملې کې د کلمو د مطابقت، اړیکو، ترتیب او ترکیب په هکله بحث کوي.

یوه بله پېژندنه یې داسې ده:

نحوه هغې پوهې ته ویل کېږي چې د یوې ژبې د جملو، عبارتونو، فقرو او ترکیبونو له جوړښت، ترتیب او تنظیم څخه بحث کوي.

په عمومي ډول د یوې ژبې په گرامر کې باید د نحوې برخه د جملې په هکله دې لاندې پوښتنو ته سم او عملي ځوابونه ورکړي:

لومړۍ: د یوې ژبې تر ټولو کوچنۍ برخه کومه ده، یا په بله وینا، هغه کوچني واحدونه چې جمله جوړوي کوم دي.

دویم: دغه کوچنۍ برخې یا اجزاوې یو له بل سره څنګه یو ځای کېږي، ترڅو جملې جوړې کړي.

درېم: کله چې د یوې جملې مورفیمونه په گرامري واحدونو ووېشل شي، دغه کوچني واحدونه څه نومېږي؟

نحوي واحدونه:

په گرامري معنا او مفهوم د یوې ژبې تر ټولو کوچنۍ واحد چې د وېشلو وړ نه وي، تګمېم یا نحوي واحد ورته وايي. د مثال په ډول، کله چې ووايو: دغه څوک ده؟ که د همدې سوالیه جملې په ځواب کې وویل شي: نجلی، په گرامري لحاظ بشپړ مطلب اداء شو. دلته ((نجلی)) یو تګمېم یا کوچنی نحوي واحد دی.

ترکیب:

ترکیب هم د نحوي واحدونو له جملې څخه دی چې د جملو په جوړونه او رغونه کې ډېره ارزښتمنه ونډه لري. ترکیب د دوو یا زیاتو خپلواکو او ناخپلواکو کلمو ټولګه ده چې

برخې يې يوه له بلې سره گرامري اړيکې لري. ترکيبونه لومړی په اسمي او فعلي ډلو وېشل کېږي. د اسمي ترکيبونو اساسي برخه اسم يا نوم وي او د فعلي ترکيبونو اساسي برخه فعل وي. اسمي ترکيبونه ډېر ډولونه لري، لکه: اضافي ترکيبونه، توصيفي ترکيبونه، عددي ترکيبونه، قيدي ترکيبونه، تاکيدي ترکيبونه او اداتي ترکيبونه.

فقره:

فقره هم يو نحوي واحد دی. د جملې اساسي ارکان مبتدا او خبر دواړه لري. خو کله کله په نحوي جوړښت کې د معنا له مخې د جملې د بلې برخې جز گړځي او ورپورې مقيدېږي.

د مثال په ډول: ((پسرلی راغی))، يوه خپلواکه گرامري بڼه ده، خو که وويل شي: ((پسرلی چې راغی)) په دغه حالت کې په (چې) سره مقیده شوه او بايد بله گرامري بڼه ورپورې وتړل شي چې معنا يې پوره شي. په دې ډول: ((پسرلی چې راغی، نړۍ ښکلې شوه)). فقري د بڼې او اړيکو له مخې بېلا بېل ډولونه لري: کوچنی فقري او لویې فقري. لویې فقري بيا په خپلواکو او مقيدو فقرو وېشل کېږي. دا چې جمله تر ټولو ستر يا بشپړ نحوي واحد دی، نو دلته يې درېټونو:

جمله:

جمله عربي کلمه ده. لغوي معنا يې ټولگه يا مجموعه ده او په اصطلاح کې د الفاظو او کلمو يو داسې ترکيب چې يو بشپړ مفهوم افاده کړي، جمله بلل کېږي. يا په بله وينا: جمله د يوې ژبې هغه خپلواکه گرامري بڼه ده چې د جوړښت او معنا له مخې پوره او بشپړه وي. په جمله کې الفاظ او کلمې يوه له بلې سره نحوي اړيکې لري او خپلواکه پوره معنا او مفهوم وړاندې کوي.

د جملې د جوړښت توکي:

د يوې بشپړې جملې په جوړښت کې خپلواک توکي او مرستيال توکي ونډه لري. په

خپلواکو توکو کې خپلواکې کلمې، لکه: نومونه، شيز نومونه، صفتونه، نومخري (ضمرونه) او قیدونه راځي او په کومکي توکو کې ادات، لاحقې يا وروستاري او مختاري او داسې نور راځي.

د جملې اساسي برخې:

هره جمله دوي بنسټيزې او اساسي برخې لري: مبتدا او خبر.

۱_ مبتدا (مسند اليه يا فاعل):

مبتدا په گرامري توگه د يوې خپلواکې معنا لرونکې جملې برخه گڼل کېږي او په جمله کې د هغه په باب خبر ورکول کېږي، لکه په دې لاندې جملو کې:
لمر راوخوت، خلک خپل کار کوي. تېل توی شول.
په پورته جملو کې (لمر، خلک، تېل) د جملو مبتداوې دي.

۲_ خبر (مسند _ فعل):

خبر هم د جملې اساسي او مهمه برخه جوړوي. دا د جملې هغه برخه ده چې د مبتدا حال څرگندوي. خبر د جوړښت له مخې په ساده او مرکب باندې بېلېږي.
خبر په دوه ډوله دی: اسمي خبر او فعلي خبر.
هغه جملې چې د خبر په برخه کې بې پوره فعل يا فعلي ترکيب راغلی وي، د فعلي جملې په نوم يادېږي او هغه چې مبتدا او خبر دواړه نومونه وي، اسمي جملې ورته وايي.
د پښتو د جملې په جوړښت کې يوه مهمه ځانگړنه دا ده چې مبتدا او خبر مطابقت او سمون سره لري. دا سمون د جملې د فعل او فاعل يا مبتدا او خبر تر منځ د دريو اړخونو (د شخص، جنس او عدد) له مخې موجود وي.

د جملې ډولونه:

جمله د بڼې او جوړښت له مخې په ساده او مرکبه باندې وېشل کېږي.
۳_ ساده جمله: هغه جمله ده چې له یوه فاعل او یوه فعل یا له یوې مبتدا او یوه خبر
څخه جوړه وي.

لکه: احمد راغی، لمر پرېوت.

۴_ مرکبه جمله: هغه ده چې له دوو یا زیاتو ساده جملو څخه جوړه وي.

لکه: لمر راوخوت، نړۍ رڼا شوه. احمد راغی، کتاب یې راوور.

جمله د معنا له مخې په دوو سترو ډولونو وېشل کېږي، خبري، ناخبري.

۵_ خبري جمله: دې ډول جملې ته بیاني جمله هم وایي. د یوه څیز د حال او کیفیت
بیان او څرگندويي کوي.

یا په بله ژبه، یو فکر د خبر په بڼه بیانوي، لکه: احمد شاه بابا د افغانستان نومیالی واکمن
تېر شوی دی. زموږ ښوونکی ډېره وړتیا لري.

۶_ ناخبري یا انشایي جمله:

ناخبري جملې دا لاندې ډولونه لري:

امریه جمله:

چې د ویناوال موخه پکې د یوه کار غوښتنه، د امر، حکم، هیلې، بلنې، مشورې او
اخطار په بڼه وي.

لکه: درس ولوله! کار وکړه.

د پوښتنې جمله:

د ویونکي مطلب او موخه پکې پوښتنه او له مقابل لوري څخه د ځواب غوښتنه وي،
لکه: څه وخت راغلې؟ چېرته ځې؟ او نور...

تعجبي جمله:

د حيرانتيا په حالت کې ويل کېږي، يا د حيرانۍ څرگندويي کوي.
لکه: څومره بڼه خلک دي! څه کارونه يې ونه کړل!

تمنايي جمله:

د غوښتنې او هيلې مفهوم پکې نغښتی وي،
لکه: کاشکې لاړ شم! ارمان چې راغلی وای!
شکي احتمالي جمله:
چې مقصد او مطلب پکې ثابت نه وي او شخص په دوو کې حيران او دوه زړې وي،
لکه: ښايي زه هم ولاړ شم، گوندې مرسته را سره وکړي.

تينگاري جمله:

د تاکيد او تينگار په موخه او مقصد راځي،
لکه: خامخا به راځې، حتمي ورشه!

قسميه جمله:

چې په يوه کار باندې د خلکو د باور کولو لپاره په يوه سپېڅلي ذات باندې قسم او لورپه څرگندويي.
لکه: خداپر و څه به نه وایم، په خداي چې ورځم.

دعايه جمله:

د خیر ښېگڼې غوښتلو او څرگندولو لپاره ويل کېږي.
لکه: څه الله دی مل شه! خداي دې په خپل مقصد کې کامياب کړه.

د متن لنډيز:

د نحوې لغوي معنا لاره او روش ده، په اصطلاح کې د گرامر هغه برخه ده چې په جمله کې د کلمو مطابقت، اړیکو او ترکیب په هکله بحث کوي. په نحوې واحدونو کې تگمیم، ترکیب، فقره او جمله شامل دي. دا ټول د جملو په جوړښت کې رغنده ونډه لري. جمله تر ټولو ستر نحوې واحد دی. لغوي معنایې ټولگه یا مجموعه ده او په اصطلاح کې د کلمو یو داسې ترکیب دی چې بشپړ مفهوم افاده کوي. جمله دوی اساسي برخې لري: مبتدا او خبر. دا دواړه د جملې داسې برخې دي چې له هغو پرته بشپړه جمله نه جوړېږي. جمله د بڼې او جوړښت له مخې په ساده او مرکبه وېشل کېږي. او د معنا له مخې جمله په خبري او ناخبري یا بیاني انشایي باندې وېشل شوې ده. انشایي جمله، قسمیه جمله او دعائیه جمله.

فعالیتونه

- ۱- زده کوونکي دې متن په چوپه خوله په غور او دقت سره ولولي. د متن ستونزمنې کلمې دې په نښه کړي.
- ۲- ښوونکی دې د زده کوونکو له خوا په نښه شوې ستونزمنې کلمې د تختې پر مخ ولیکي او هغه دې پر زده کوونکو یا په خپله معنا کړي.
- ۳- زده کوونکي دې په نوبت سره د متن یوه یوه برخه د ټولگیوالو په وړاندې ولولي. ښوونکی دې د متن په سمون کې له هغوی سره مرسته وکړي.
- ۴- دوه دوه زده کوونکي دې په نوبت سره د ټولگی مخې ته وروبلل شي. یو تن دې یوه بشپړه جمله پر تختې ولیکي او بل زده کوونکی دې په هغې کې د مبتدا او خبر برخه په گوته کړي.

۵- ښوونکی دې داسې کلمې چې د جملې بېل بېل توکي دي، په بې ترتیبه بڼې د تختې پر مخ وليکي، یو زده کوونکی دې تختې ته وروبولي چې له هغو څخه بشپړه جمله جوړه کړي. دا لړۍ دې تر پایه په ټولو زده کوونکو پلې کړای شي.

۶- زده کوونکي دې په دوو ډلو ووېشل شي، یوه ډله د معنا له مخې د جملې ډولونه وليکي او د هر ډول لپاره دې درې جملې جوړې کړي. بله ډله دې د ناخبري یا انشايي جملې ډولونه او د هر ډول لپاره درې درې جملې جوړې کړي. د هرې ډلې استازی دې د جملې ډولونه او د هغو مثالونه په ټولگي کې ولولي. ښوونکی دې د اړتیا په مهال مرسته ورسره وکړي.

۷- په دې لاندې پوښتنو دې د لوست د زده کړې ارزونه وشي:

- د جملې اساسي او بنسټيزې برخې کومې دي؟
- جمله د جوړښت له مخې په کومو ډولونو وېشل کېږي؟
- جمله د معنا له مخې، کوم ډولونه لري، نومونه يې واخلي.
- د ناخبري یا انشايي جملې ډولونه کوم دي؟

کورنۍ دنده



زده کوونکي دې د معنا له مخې د جملې د ډولونو لپاره پنځه پنځه جملې وليکي او په راتلونکي پښتو ساعت کې دې هغه نورو ټولگيوالو ته ولولي.



ورزش (خبرې اترې)



– ورزش څه ته وايي؟

– ورزش څه گټې لري؟

– څوک د څو لوبو نومونه اخیستلی شي؟

– کومه ورزشي لوبه مو ډېره خوښېږي؟

ورزش په ژوند کې ستر روغتیايي ارزښت او اهمیت لري. که له یوې خوا ورزش

ډېره غوره بوختیا ده، نوله بلې خوا د انسان په فزیکي او روحي روزنې باندې ډېرې

گټورې اغېزې لري. په دې لوست کې مو درته د ورزش په هکله د خبرو اترو په بڼه یو

لږ معلومات وړاندې کړي چې هم له ورزش سره آشنایي پیدا کړئ او هم مو په پښتو ژبه

د خبرو اترو کولو مهارت او ځواک پیاوړی شي.

خبرې اترې (معاوره)

(زلمی او کاروان د ورزش په اړه خبرې اترې کوي)

زلمی: السلام عليكم، کاروانه وروره!

کاروان: وعليکم السلام، هر کله راشې!

چېرته روان يې زلميه وروره!

زلمی: تر تا پورې راغلم کاروانه! يو څو پوښتنې لرم.

وروره! ته خو يو تکړه ورزشکار يې، کوم ورزش (لوبه) تر نورو غوره ده؟

کاروان: دا پوښتنه دې څنگه وکړه؟

زلمی: په ښوونځي کې د سپورت ښوونکي کورنۍ دنده راسپارلې چې په دې اړه

معلومات راټول کړم.

کاروان: ښه چې داسې ده، درته يې وایم. گوره وروره! هره لوبه پر خپل ځای غوره او

مهمه ده. چاته يوه او چاته بله ښه ښکاري.

زلمی: زموږ په هېواد کې کومې لوبې دود دي؟

کاروان: ډېرې لوبې دي، لکه: واليبال، فوټبال، هاګي، باسکټبال او ...

زلمی: هو! وزلوبه (بزکشي)، غېرې نيول، سوک وهنه (بوکس) کراته او تکواندو هم زموږ د

هېواد په لوبو کې ځای لري. په دې وروستيو وختونو کې کرکټ هم ډېر مينه وال موندلي دي.

زلمی: مشران وايي چې کرکټ پخوا زموږ په هېواد کې دود نه و.

کاروان: هو! دغه لوبه اوس اوس رواج شوې ده او په پوره برياليتوب مخ په وړاندې روانه

ده. افغاني لوبغاړو يې نړيوال شهرت او مقام تر لاسه کړی دی.

زلمی: د لوبو په اړه يو څه نور معلومات را کولای شې؟

کاروان: اوس خو وخت نه لرم، بله ورځ به معلومات درکړم.

زلمی: سمه ده، کور دې ودان، کاروانه وروره بيا به سره وگورو.

دویمه مرکه (د لومړۍ مرګې په تعقیب)

زلمی: سترې مه شې کاروانه وروره!

کاروان: ښاد اوسې زلمیه وروره! عمر دې ډېر شه!

څنگه را پېښ شوې زلمی جانه!

زلمی: غواړم چې خپله وعده پوره کړې او د لوبو په اړه نور معلومات هم راکړې.

کاروان: ولې نه، خو ستا له لوبو سره څنگه مینه پیدا شوه؟

زلمی: کورنۍ دندې ته د معلوماتو د راټولولو په وخت کې مې په یوه مجله کې د ورزش

ډېرې گټې ولوستې چې یوه یې د بدن روغتیا ده، ځکه مې مینه ورسره پیدا شوه.

کاروان: هو! ورزش کول د صحت او سلامتیا بنسټ جوړوي، خو چې په منظم ډول

وشي.

زلمی: د دې خبرې څه معنا؟

کاروان: معنا یې دا ده چې هر ډول ورزش چې کوې، نو اصول به یې زده کوې او قضا

کوې به یې هم نه.

زلمی: کاروان جانه! دا وزلوبه یا بزکشي هم ورزش کېدلای شي؟

کاروان: ولې نه، وزلوبه هم ورزش دی؛ خو هر څوک یې نشي کولای، ځکه چې

خطرناکه ده او خاص لوبغاړي یې ورته روزل کېږي.

زلمی: ما چې په تلوېزيون کې وليده، ډېره خطرناکه معلومېده،

کاروان: تلوېزيون او مخامخ لیدل یې بیا ډېر توپیر لري. که پر میدان دې وليده، نو پر

لوبغاړو به یې آفرین ووايي.

زلمی: کاروانه وروره! غېږې نیول خو به ورزش نه وي؟

کاروان: ته اشتباه مه کوه، غېږې نیول هم ورزش دی.

زلمی: چې داسې ده، نو حمید خو هم ورزشکار دی، ځکه هغه هم غږېږي نيسي.

کاروان: کومه لوبه يې گټلې ده که نه؟

زلمی: هو! هره لوبه يې گټلې ده، هغه تراوسه چا نه دی ځملولی، ډېر مشهور دی.

کاروان: د کوم کلب غړيتوب لري؟

زلمی: نه! په هېچا پورې نه دی تړلی، په خپل سر آزادي لوبې کوي.

کاروان: که چېرې د کوم کلب غړی شي، نو لا به بريالی شي.

زلمی: دا څنگه؟

کاروان: دا په دې چې د لوبو په فني اصولو به پوه شي، نور به هم تکړه شي او د لوبې

اتل به شي.

زلمی: چې داسې ده، نو زه به يې له تا سره مخامخ کړم، ته به يې پوه کړې.

کاروان: ولې نه! زه هر وخت لارښوونې او مرستې ته تيار يم.

زلمی: ښه کاروانه وروړه، زه اوس ځم چې خپل درسونه ولولم.

کاروان: الله دې مل شه.

د متن لنډيز:

په دې متن کې زلمی او کاروان د ورزش او د هغه د څرنګوالي او گټو په اړه خبرې

کوي. زلمی د ورزش په هکله له کاروان څخه معلومات اخلي. کاروان سربېره پر دې

چې د بېلا بېلو لوبو په پېژندنه کې له زلمي سره مرسته کوي. د ورزش فکري او جسمي

گټې هم ورته بيانوي او هغه ته ډېر په زړه پورې معلومات ورکوي.



۱- زده کوونکي دې لوست یو ځل په پټه خوله ولولي چې د لوستلو مهارت یې پیاوړی شي. بیا دې یو یو زده کوونکی د لوست یوه یوه برخه په لور آواز ولولي.

۲- دوه دوه زده کوونکي دې په وار سره د نورو مخې ته ودرېږي، لوست دې د زلمي او کاروان په ځای په لور آواز ولولي.

۳- زده کوونکي دې لاندې کلمې تر لیکلو وروسته معنا او په جملو کې وکاروي:

بنیاد - لویغاړی - صحت او سلامتیا
اتل - فني - کلب

۴- دوه کسان دې په خپله خوښه د یوې لوبې په اړه خبرې وکړي، نور دې ورته غوږ ونیسي.

۵- زده کوونکي دې په دوو ډلو ووېشل شي: یوه ډله دې د محلي او سیمه ییزو لوبو نومونه ولیکي او بله ډله دې د نړیوالو یا المپیک د لوبو نومونه ولیکي. بیا دې دوه تنه د ډلو په استازیتوب په ټولګي کې دغه نومونه واوروي.

۶- په لاندې جملو کې صفتونه پیدا کړئ:

• زلمی، زرګی او څیرک په یوه ټولګي کې لوست وايي، هغوی هره ورځ یو ځای ښوونځي ته ځي.

• حامد نوی موټر اخیستی، د هغه د موټر رنګ سور دی.

• توربېکې او ښاپېری د ایمل خوندي دي. دوی دواړه تورې جامې اغوندي.

۷- لاندې کلمې او د هغو مترادف په خپلو کتابچو کې وليکئ:

دود	بناد	بنیاد
بريالتوب	مينه	فرق
ودان	گټه	بريالی

۸- زده کوونکي دې د بېلابېلو لوبو په اړه په وار سره خبرې وکړي او گټې دې بيان کړي.


کورنۍ دنده

زده کوونکي دې د وزلوبې (بزکشي) په اړه له خپلو مشرانو، کتابونو يا نورو منابعو څخه معلومات تر لاسه کړي او بيا دې هغه په بل درسي ساعت کې خپلو ټولگيوالو ته واوروي.

ورزش که له يوې خوا ستاسې روغتيا ته گټه لري، نو له بل پلوه ستاسې ترمنځ د دوستۍ او صميميت اړيکې هم ټينگوي.



نصیحت



- خوڪ ويلاى شي چې نصيحت څه ته وايي؟
- نصيحت اورېدل او پرې عمل كول څه گټه لري؟
- د چا نصيحت بايد واورېدل شي؟
- نصيحت د عالمانو، پوهانو او مشرانو ويناوې دي. په دغو ويناوو کې د نېکو او غوره چارو د سرته رسولو لپاره هڅونې کېږي. همدارنگه پکې له ناوړه کارونو څخه د منعه کولو لپاره هم لازمي لارښوونې شوې وي.
- پوهان او مشران دغه ډول ويناوې د خپلې پوهې او تجربو په رڼا کې د خپل مکلفيت او مسؤليت له مخې نورو ته کوي. په دې لوست کې د عبدالقادر خان خټک يو شعر لولو چې ډېر غوره نصيحتونه پکې نغښتي دي:

مه شه خوښ د پاچاهۍ په تخت ختلو
 همپشه يې غم كوه د پرېوتلو
 چې يې اوس كړې په مظلومو رډې رډې
 غافل مه شه د دې سترگو د وتلو
 چې پېشه يې همپشه دل آزارې وي
 د هغو مخونه نه دي د كتلو
 ځكه تل كړې په زر دوزو جامو كبر
 چې غافل يې د كفن د اغوستلو
 د اجل د ستورو تاخت ناگهاني دى
 چې هېڅ كور يې نه خلاصېږي له نتلو
 هغه زړه عبدالقادره چې مرده وي
 په گوگل دننه نه دى د ساتلو
 (عبدالقادر خان خټک)

عبدالقادر خان خټک:

د پښتو ژبې نوميالی او خوږ ژبی شاعر، د خوشحال خان خټک زوی په (۱۰۶۳) هجري قمري کال کې د پښتونخوا، پېښور په اکوړه خټک کې زېږېدلی و. تر (۱۱۲۵) هجري قمري کال پورې يې ژوند يقيني دی. د لوړې پوهې او ادبي استعداد څښتن و. په نظم او نثر کې يې ډېر کتابونه ليکلي او ژباړلي دي. ځينې آثار يې چې اوس موږ په واک کې لرو، دا دي: د اشعارو ديوان (حديقه خټک)، گلدسته، يوسف زليخا، څلورېښت حديثونه، قصيده برده.

د متن لنډيز:

شاعر وايي چې د پاچاهۍ تخت ته په ختلو او لوړ مقام ته په رسېدلو مه خوشحاله پېره، د دې په فکر او غم کې اوسه چې خامخا به يوه ورځ را نسکورېږي. ته چې نن په زور زياتي پر خلکو سترگې راباسې، له دې څخه مه غافلېره چې دا سترگې به دې يوه ورځ څوک راباسي. د هغه چا چې پېشه او دنده د خلکو ازارول وي، له هغې څخه بايد خلک کرکه وکړي او په بده سترگه ورته وگوري. ته چې نن په دې زرينو لباسونو کې په کبر او غرور گرځې، داسې ښکاري چې مرگي دې هېر دی او له کفن څخه غافل يې، اجل پر هر چا ناڅاپه بريد کوي او د هغه له منگولو هيڅوک نه خلاصېږي. هغه زړه چې د خداي جل جلاله په ياد ژوندی نه وي، درد او احساس پکې نه وي، هغه د ساتلو نه دی.

فعاليتونه



- ۱- د ښوونکي له متن لوستلو او لازمو څرگندونو وروسته دې زده کوونکي متن په پټه خوله او دقت سره ولولي.
- ۲- زده کوونکي دې په وار سره متن د ټولگيوالو په وړاندې ولولي، ښوونکي دې د اړتيا په مهال ورسره مرسته وکړي.
- ۳- دوه دوه زده کوونکي دې د ټولگي مخې ته راوبلل شي، يو دې د شعريو بيت ولولي او هغه بل دې د هغه معنا او مفهوم نورو ټولگيوالو ته وويي. دا لړۍ دې په ټول ټولگي کې پلې کړي.
- ۴- زده کوونکي دې وگومارل شي چې متن په غور ولولي او په هغه کې دې فعلونه په نښه کړي. ښوونکي دې په نښه کړي فعلونه د تختې پر مخ وليکي او زده کوونکي دې په نوبت سره تختې ته ورشي او هغه دې په مناسبو جملو کې وکاروي.

فعل: هغې کلمې ته وايي چې په يوه زمانه يا ټاکلي وخت کې د يوه کار يا يوې پېښې په کېدو يا د يوه حالت په راڅرګندېدو دلالت کوي. لکه: راغی، وايي، را به شي، خوري.

فعل د زمانې په لحاظ په درې ډوله دی: تېر مهال (ماضي)، اوسمهال (حال)، راتلونکی مهال (مستقبل).

۵_ په دې لاندې پوښتنو دې د لوست د زده کړې د کچې ارزونه وشي:

- د زړونو آزارول څه ډول عمل دی؟
- کبر او غرور څه ډول کرڼه ده؟
- څوک چې ظلم او زور زیاتي کوي، انجام به یې څه وي؟
- کوم زړه ته مړ زړه ویلای شو؟

کورنۍ دنده



زده کوونکي دې د دې لاندې بیت توضیح او تشریح په څو کرښو مقاله کې ولیکي او راتلونکي پښتو درسي ساعت کې دې هغه نورو ټولګیوالو ته ولولي:

چې پېشه یې همپشه دل آزاري وي
د هغو مخونه نه دي د کتلو

زرغونه کاکړه (رح)



– تاسې د هېواد په پخوانیو نوميالیو مېرمنو کې د چا له نامه سره آشنا یاست؟
– آیا کومه پخوانۍ پښتنه شاعره پېژنئ؟
زمور د هېواد په خپله غېږ کې ډېر نوميالي زامن او لوڼې روزلې دي چې هغوی د علم، فرهنگ، سیاست، حکمت او نورو په ډگرونو کې ډېرې ویاړلې کړنې او کارنامې لري. زمور د هېواد په دغو نوميالیو کې یوه هم زرغونه کاکړه (رح) وه چې له لوړې پوهې او هنر څخه برخمنه وه. په دې لوست کې یې درې پېژنو.

زرغونه کاکړه د ملا دین محمد لور وه. د کندهار په پنجوايي کې اوسېدله. د زوکړې کال يې (۸۸۴ هجري قمري) اټکل شوی دی.

زرغونې کاکړې مروجه ديني علوم، د نظم او نثر کتابونه له خپل پلار څخه لوستي وو. وروسته يې له علم او ادب سره د زياتې مينې له امله د ډېرو ديني او ادبي کتابونو مطالعه وکړه. د خطاطۍ هنر يې هم زده و. زرغونه د دين په احکامو، د علم، عرفان، فصاحت او بلاغت په مسايلو بڼه پوهېده. دغې عالمې او فاضلې مېرمنې له سعدالله خان نورزي سره واده کړی او د ژوند شپې او ورځې يې په عبادت او رياضت تېرولې.

زرغونې کاکړې په (۹۰۳ هجري قمري) کال د شيخ مصلح الدين سعدي شېرازي مشهور کتاب «بوستان» پښتو ته ژباړلی و. د پټې خزانې مؤلف محمد هوتک وايي چې زما پلار د زرغونې کاکړې د پښتو بوستان يوه نسخه چې نوموړې په خپل ښکلي خط ليکلې وه، په (۱۱۰۲ هجري قمري) کال کې ليدلې او لوستلې وه.

محمد هوتک په پټې خزانې کې د زرغونې کاکړې د علم، اخلاقو او فضيلت ډېره ستاينه کړې او ليکلي يې دي چې: «زرغونې کاکړې هر ډول خطونه ليکلې شول او کتابانو به د هغې د ښکلي خط له مخې خط زده کاوه. زرغونه کاکړه ډېره بڼه شاعره هم وه. ډېر شعرونه يې درلودل او د خپل وخت په ادیبانو کې يې پوره نوم او شهرت درلود.»

د زرغونې د شعرونو ديوان او د شعر نورې بېلگې تر اوسه نه دي تر لاسه شوي. يو شعريې محمد هوتک د خپل کتاب پټې خزانې په وسيله تر مور را رسولی دی. د پښتو ادبياتو تاريخ دويم ټوک ليکوال د زرغونې کاکړې د ژوند د حالاتو او د شعر په هکله ليکلي دي:

«که مور په پښتو ادب کې د اخلاقي شاعرانو لپاره يوه مخصوصه ډله ومنو، نو زرغونه کاکړه به په خپل پښتو بوستان سره د هغوی په سر کې ولاړه وي. مور زرغونه د شيخ سعدي (رح) د بوستان په منظومه ترجمه د اخلاقي شاعرانو له ډلې څخه بللی شو.»

زرغونه کاکړه په خپل عصر کې لويه عارفه، عالمه، فاضله مېرمن او د پښتو ژبې پياوړې

شاعره وه.

دلته ٻي د شعر يوه بيلگه لولو:

حكايت

اور ٻڌلې مې قصه ده چي له شاتون نه خوره ده
د اختر په ورځ سهار بايزيد چي و روښان
له حمامه را وتلي په کوڅه کي تپريدي
ايري خاورې چاله بامه راچپه کرلي ناپامه
مخ او سري سوي سوککي په ايروپه خاورو خري
بايزيد په شکر کڻو سو د خپل مخ په پاکيدو سو
وي چي زه وريم د اور چي په اور کي سم نسکور
له ايروبه څه بد ورمه يابه لږ شکوه کومه
هو پوهانو ځان ايري کړ له لويڼي يي ځان پري کړ
څوڪ چي ځانته گوري تل خدای ته نشي کړای کتل
لويي تل په گفتار نه ده لو خبره پکار نه ده

تواضع به دې سر لوړ کا

تکبر به دې تل ځوړ کا

د متن لټايز:

زرغونه کاکړه د ملا دين محمد کاکړ لور زموږ د هېواد يوه نوميالی عالمه او فاضله مېرمن وه. په (۸۸۴ هجري قمري) کال يې د کندهار د پنجوايي په سيمه کي سترگي نړۍ ته پرانستې وې. له سعدالله خان نورزي سره يې واده کړی او د ژوند شپې او ورځې يې د حق په عبادت او رياضيت تېرولې. زرغونه کاکړه د پښتو ژبې شاعره هم وه. د شيخ سعدي (رح) بوستان يې په پښتو نظم ژباړلی و. ښه خطاطه هم وه.



- ۱- زده کوونکي دې متن په پټه خوله او دقت سره ولولي، ستونزمنې کلمې دې په نښه کړي. ښوونکی دی هغه د تختې پر مخ د زده کوونکو په مرسته او یا په خپله حل او توضیح کړي.
- ۲- زده کوونکي دې په نوبت سره د متن یو یو پرگراف د ټولگیوالو په وړاندې ولولي. ښوونکی دې له هغوی سره د اړتیا پر مهال مرسته وکړي.
- ۳- زده کوونکي دې پر دوو ډلو ووېشل شي او دې ته دې وگومارل شي چې یوه ډله په متن کې خاص نومونه او بله عام نومونه په نښه کړي. د هرې ډلې استازی دې د خپل گروپ په نښه کړي خاص او عام نومونه د تختې پر مخ ولیکي. ښوونکی دې د هغو په اړه لاندې څرگندونې وکړي:

خاص نوم: هغه نوم دی چې یو خاص شخص، ځای او څیز نوموي، لکه: زرغونه کاکړه، احمد شاه بابا.

عام نوم: چې په عامه توگه یو شی یا څیز نوموي، لکه: قلم، کال او نور.

- ۴- یو یو زده کوونکی دې د ټولگي مخې ته راوبلل شي چې د زرغونې کاکړې د شعر مفهوم ټولگیوالو ته ووايي. ښوونکی دې په سمون کې ورسره مرسته وکړي.
- ۵- په دې لاندې پوښتنو دې د لوست د زده کړې ارزونه وشي:
 - زرغونه کاکړه د چا لور او د کوم ځای اوسېدونکې وه؟
 - د زرغونې کاکړې احوال موږ ته چا، د کوم کتاب په وسیله را رسولی دی؟
 - زرغونې کاکړې کوم کتاب په پښتو نظم ژباړلی دی؟
 - زرغونې کاکړې له شاعرۍ پرته بل کوم هنر زده کړی و؟



زده کوونکي دې د کومې بلې ښځینه پښتو شاعرې په هکله لنډ معلومات ولیکي او هغه دې په راتلونکي پښتو درسي ساعت کې ټولگیوالو ته ووايي.



ملي يووالی



– ملي يووالی څه ته وايي؟

– که د يوې سيمې يا هېواد وگړي په خپلو کې تړون او يووالی ونه لري، له کومو

ستونزو سره به مخامخ شي؟

افغانستان د ټولو استوگنو قومونو گډ کور دی. زموږ د هېواد وگړي گډ تاريخ او کلتور

لري او د تاريخ په اوږدو کې دې مېشتو قومونو په گډه له خپل هېواد او ټاپوېي څخه ساتنه

کړې او خپل ملي يووالی يې په هر حالت کې ساتلی دی.

په دې لوست کې ملي يووالی درېپېژنو، په ارزښت او اهميت يې بحث کوو.

هغه خلک چې په یوې ټاکلې جغرافیایي سیمې کې استوګنه لري، ګډ او شریک تاریخ، فرهنگ، عنعنات او ملي ویاړونه لري، یو ملت بلل کېږي. د نړۍ پرمخ ټول ملتونه او هېوادونه له بېلابېلو قومونو او قبیلو څخه جوړ دي. دوی د ګډ برخلیک خاوندان دي. تر یوه بیرغ لاندې راټول او په یوه نامه یادېږي.

زمونږ ګران هېواد افغانستان د یوه واحد ملت په توګه د ټولو افغانانو ګډ کور دی. دا چې ټولو په دې ستر او تاریخي کور کې سترګې نړۍ ته غړولي او د دې هېواد په سپېڅلو اوبو او هوا کې را لوی شوي، د یوه افغان په نامه یادېږي، نو باید یو له بل سره مینه او په خپلو منځو کې ژور ملي تړون، ټینګ یووالی ولري او تر یوه بیرغ لاندې ژوند وکړي.

زمونږ د هېواد اوسېدونکو د تاریخ په اوږدو کې ګډ ژوند کړی دی. ټولو له خپلې خاورې، ملي نوامیسو او ځمکنۍ بشپړتیا څخه په ګډه دفاع اوساتنه کړې ده.

دا هېواد پر مونږ ټولو افغانانو حق لري چې د ودانۍ، سوکالی، سراسري سولې، امن او ملي وحدت د ساتلو لپاره یې هر ډول سربښندنو ته چمتو اوسو.

په هېواد کې د ملي یووالي د ټینګښت او پیاوړتیا لپاره دا تر هر څه اړینه اوضروري ده چې هر ډول توپيرونه له منځه یوسو. یو بل ته باید د ورورولۍ غېږه پرانیزو او په ټولو ملي چارو کې د یوه واحد ملت په توګه ثابت دريځ ولرو.

که د نړۍ لویو او پر مختللو هېوادونو ته وګورو، نو راته څرګندېږي چې هغوی تر هر څه لومړی هغه بېلابېل توپيرونه چې د دوی د ملي یووالي په زیان تمامېږي، له منځه وړي دي. پر ځای یې په پوره یووالي د علم، پوهې او ټکنالوژۍ خواته مخه کړې ده. د نړۍ د غو پر مختللو ولسونو بشري او انساني کرامت ته په درناوي په خپلو کې د ملي یووالي پیاوړې روحیه رامنځته کړې ده.

په یوې ټولنې یا هېواد کې د ملي یووالي په له منځه تللو سره، هغه هېواد او ټولنه له سترې ګډوډۍ سره مخامخ کېږي. د ملي وحدت د نشتوالي په صورت کې د حق او رښتینولۍ

روحیه کمزورې کېږي. زور زیاتي او نابرابري له یوې ورځې څخه بلې ته زیاتېږي. تر څنګ یې د خوابډیو، خپل منځي شخړو او د بنمنیو لمنه پراخېږي. په دې ترتیب د هېواد بهرنیو د بنمنانو ته د هر ډول لاس وهنو لارې چارې برابرېږي.

مور باید د خپل ملي یووالي په ارزښت او اهمیت پوه شو، دا په ژوره توګه درک کړو چې زموږ د هېواد ودانې او نېکمرغي په همدغه ملي یووالي کې نغښتې ده. باید چې د ملي یووالي د ساتنې لپاره پراخې او هر اړخیزې هلې ځلې وکړو. د ځاني ګټو او غوښتنو پر ځای د ملي ګټو درناوی وکړو. په پوره هوښیاری او ځیرکتیا باید هغه عوامل معلوم کړو او له منځه یې یوسو چې زموږ ملي یووالي ته زیان رسوي، بنسټونه یې کمزوري کوي او د وخت په تېرېدو یې له منځه وړي.

د متن لنډیز:

ملي یووالی د هر هېواد د پرمختګ، سوکالی او نېکمرغي لپاره ډېر ضروري دی، نو د ساتلو او ټینګښت لپاره یې باید کلکې او هر اړخیزې هڅې او کوښښونه وشي. که په کوم هېواد کې د ملي وحدت مزي سست یا وشلېږي، نو هغه له سترو ګډوډیو او بې شمېره بد مرغيو سره مخامخ کېږي. د همدغه ملي وحدت د نشتوالي په صورت کې بهرنیو د بنمنانو ته د ډول ډول لاس وهنو لارې چارې برابرېږي.

فعالیتونه



- ۱- د ښوونکي له متن لوستنې او لازمو څرګندونو وروسته دې زده کوونکي متن په غور او دقت په پټه خوله ولولي.
- ۲- زده کوونکي دې په نوبت سره د متن یو یو پرګراف د ټولګیوالو په وړاندې ولولي.

ښوونکي دې د اړتيا پر مهال ورسره مرسته وکړي.

۳_ زده کوونکي دې په نوبت سره د ملي وحدت، د هغه د ارزښت او اهميت په هکله نورو ټولگيوالو ته خبرې وکړي.

۴_ ښوونکي دې دا لاندې پوښتنې د تختې پر مخ وليکي او له زده کوونکو څخه دې وغواړي چې د هغو ځوابونه په خپلو کتابچو کې وليکي:

- ملي يووالي څه شی دی؟
- ملي يووالي څه گټې لري؟
- بې اتفاقي يا نفاق څه زيانونه لري؟
- د ملي يووالي د ټينگښت لپاره څه شي ته ډېره اړتيا ده؟
- تاسې به د ملي يووالي د ټينگښت لپاره څه کارونه وکړئ؟

۵_ د گرامر له مخې، په دې لاندې جملو کې له سمې جملې څخه په پنسل کرښه چاپېره کړئ:

الف: افغانستان د ټول افغانانو گډ کور دی.

ب: افغانستان د ټولو افغانان گډ هېواد دی.

کورني دنده

زده کوونکي دې د ملي يووالي په هکله څو کرښې مقاله وليکي او په راتلونکي پښتو درسي ساعت کې دې هغه نورو ټولگيوالو ته ولولي.



د پښتو نثر لنډه تاريخچه



- څوک ویلی شي چې نثر څه ته وايي؟
- نظم او نثر څه توپیر لري؟
- د پښتو نثر کوم پخوانی لیکلی کتاب در معلوم دی؟
- د نثر لغوي معنا شیندل، پاشل او تیتول دي او په ادبي اصطلاح کې هغه لیکنه ده چې د وزن او قافیې له قید او بند څخه آزاده وي.
- هره ژبه دوه ډوله آثار لري: یو یې منظوم آثار دي چې په شعر لیکل شوي او بل یې منثور آثار دي چې په نثر لیکل شوي دي. پښتو ژبه دا دواړه ډوله آثار لري. دلته موږ په دې لوست کې د پښتو نثر پر لنډه تاریخي بهیر بحث کوو:

پښتو ژبه ډېر لرغونې تاريخ او بډايه فرهنگي شتمني لري. د فرهنگي شتمني ډېره ستره برخه په نظم او نثر ليکلي او شفاهي ادبيات دي چې د تاريخ په اوږدو کې رامنځته شوي دي. دغه ادبيات د شعر او نثر په بېلابېلو کالونو کې خوندي دي. سره له دې چې د پښتو ژبې د منظمو او منثورو آثارو ډېره برخه د زمانو د پېښو په بهير کې ضايع شوې ده، بيا هم هغه چې له دغو توفانونو خوندي پاتې دي او مور يې په واک کې لرو، د پښتو ژبې د فرهنگي بډاينې ښه څرگندويي کولای شي.

د پښتو نثري آثارو د تاريخي بهير په لړ کې، لومړنی معلوم ليکوال ابو محمد هاشم ابن الزيد السرواني (۲۲۳ هـ.ق. زوکړې) دی چې د ((سالو وږمه)) په نوم يې د پښتو نثريو کتاب ليکلی دی. دغه کتاب تر اوسه نه دی تر لاسه شوی، د پټې خزانې ليکوال محمد هوتک، مور ته دغه کتاب او د هغه ليکوال راپېژني.

دغه کتاب د عربي اشعارو د فصاحت او بلاغت په باره کې ليکل شوی دی. له ابو هاشم سرواني څخه وروسته بل معلوم ليکوال چې په پښتو نثري د ((تذکرة الاولياء)) په نوم له (۶۱۲ هـ.ق.) کال څخه وروسته يو کتاب ليکلی، هغه سليمان ماکو دی. د دغه کتاب د سر خو پانې اوس زموږ په واک کې دی. په دغو څو تر لاسه شوو پاڼو کې څلور نوميالي پښتانه شاعران او عارفان معرفي شوي دي.

څرنگه چې د سليمان ماکو تذکرة الاولياء مور ته د پښتو نثر لومړنی بېلگه په لاس راكوي، نو له دې امله دغه کتاب د پښتو ژبې په ادبي تاريخ کې له ستر ارزښت او اهميت څخه برخمن دی. دغه نثر په موضوعي لحاظ د تاريخي نثرونو په ډله کې راځي، خو د جوړښت له مخې ساده نثر دی. ډېر کرکېچ او پېچلي ترکيبونه نه لري، درانه لغات هم په کې نه دي استعمال شوي او جملې يې لنډې لنډې دي.

له سليمان ماکو څخه وروسته بيا تر لسمې هجري پېړۍ پورې، بل نثري کتاب په لاس کې نه لرو. البته د پټې خزانې ليکوال مور د ځينو ليکوالو او د هغوی د نثري کتابونو له نومونو سره آشنا کوي چې په هغو کې د شيخ کټه ((لرغوني پښتانه))، د محمد بن علي

بستي ((تاريخ سوري)) او د ملا الله يار ((تحفة صالح)) د يادونې وړ دي چې په اوومه، اتمه او نهمه هجري پېړۍ کې ليکل شوي دي.

له لسمې هجري پېړۍ څخه را وروسته بيا مور د پښتو نثر ډېر ليکلي کتابونه لرو. په هغو کې په لسمه هجري پېړۍ کې د بايزيد روښان ليکلی اثر ((خير البيان)) او د اخوند دروېزه ((مخزن الاسلام)) کتابونو نومونه يادولی شو. دا دواړه کتابونه په پښتو مسجع نثر ليکل شوي او ديني موضوعات پکې راغلي دي.

خير البيان او مخزن الاسلام دواړه په مسجع يا قافيه وال نثر ليکل شوي دي، خو دا چې خير البيان دمخه ليکل شوی او مخزن الاسلام، اخوند دروېزه د هغه د نثر ليکنې په تعقيب څو کاله وروسته تاليف کړی، نو ځکه بايزيد روښان د مسجع نثر ليکنې بنسټ اېښودونکی بلل شوی دی.

د مسجع نثر ليکنې دغه لاره د بايزيد روښان او اخوند دروېزه پلويانو پاللې، وده او پرمختيا يې ورکړې او تر ډېرې مودې يې دوام موندلی دی.

په يوولسمه هجري پېړۍ کې خوشحال خان خټک او د هغه د کورنۍ غړو په نثر کې ځينې کتابونه ليکلي او ژباړلي دي. د خټکو دوره چې د پښتو ادب يوه زرينه دوره بلل کېږي، پښتو نثر ليکنې په کې د يادونې او ستاينې وړ وده او پرمختيا موندلې ده. د دې دورې د پښتو په نثري کتابونو کې د خوشحال خان خټک د بياض پر نثرونو سربېره د هغه ((دستارنامه))، د عبدالقادر خان خټک ((گلدسته))، د افضل خان خټک ((تاريخ مرصع)) او ((عيار دانش))، د گوهر خان خټک ژباړلی سيرت ((قلب السير)) او نورو نومونه د يادونې وړ دي. دا کتابونه په ساده او روان پښتو نثر ليکل شوي دي چې په نورو ادبي ښېگڼو سربېره يې د نثر ساده گي، رواني، وگړنۍ محاورې ته نږدېوالی له ډېرو مهمو ځانگړنو څخه دي. وروسته د هوتکو د واکمنۍ په دوران کې پښتو نثر ليکنې ډېر پرمختگ کړی دی. د ملا نورمحمد غلجي ((نافع المسلمين)) او د محمد هوتک ((پټه خزانه)) د دې دورې د نثر مشهور کتابونه دي چې نافع المسلمين په مسجع نثر او پټه خزانه په ساده روان نثر ليکل شوي ده. د احمدشاه

بابا د واکمنۍ پر مهال هم پښتو نثر وده او پر مختیا موندلې ده. د پيرمحمد کاکړ ((معرفت الافغاني))، د خان علوم ((د احمدشاه بابا د اشعارو پښتو شرحه)) او د عبدالله فتاواى احمد شاهي په همدغه دوره کې ليکل شوي کتابونه دي.

د ديارلسمې هجري پېړۍ په وروستيو کې د نوي او معاصر ادب د رامنځته کېدو لارې چارې برابرې شوې دي. د دې دورې ليکوالو په نثر کې د ساده ليکنې لاره خپله کړې ده او د پخواني متکلف او مسجع نثر ليکلو پر خلاف عام، د ولس محاورې ته نژدې کليوالي او ولسي اصطلاحات، محاورې او متلونه هم په خپلو نثري ليکنو کې کارولي او هڅه يې کړې ده چې خپل نثري آثار د خلکو د پوهونې له پاره د هغوى په ژبه وليکي. د دې ډول نثري آثارو په لړ کې د بېلگې په توگه د نورمحمد نوري افغانى ((غونچه روه)) (۱۲۸۰هـ.ق. تاليف) د مولوي احمد ((گنج پښتو))، آدم خان درخانۍ، د ميراحمدشاه رضواني ((شکرستان افغانى)) او ((بهارستان افغانى)) کې راغلي نثرونه او همدارنگه د ميا حسيب گل کاکاخېل ژباړلى ناول ((نقش نگين)) او د ميا محمد يوسف ژباړلى ناول ((توبه النصوح)) نومونه يادولى شو. دغه نثرونه په ساده گۍ او روانۍ سر بېره ادبي او هنري ارزښتونه هم لري او د نوو هنري نثرونو څرکونه پکې تر سترگو کېږي.

وروسته بيا د پښتو نثر هر اړخيزه وده او پرمختيا موندلې ده. د ساده او ژور نالستي نثرونو تر څنگ نوي هنري ادبي ژانرونه هم په پښتو ژبې او ادب کې دود شوي دي. دلته د هغو ادبي نثري ژانرونو نومونه اخلو چې په پښتو ژبه او ادب کې دود او مور يې په خپلو ادبياتو کې ډېرې بېلگې لرو.

لنډه کيسه، ناول، رومان، ډرامه، طنز، ادبي ټوټه، ادبي ليکونه، ادبي راپورتاژ، ادبي يونليک (سفرنامه)، ادبي ځان پېښې (خاطرې)، ادبي ژوندليک (بيوگرافي)، تکل، ادبي انځور، فلمي سناريو او نور. اوس د پښتو نثر د ودې او پرمختيا يون په ډېرې چټکۍ سره روان دی او ډول ډول نثري آثار چاپ او خپرېږي.

د متن لنډيز:

پښتو ژبه بډايه فرهنگي زېرمه لري چې د هغې ستره برخه د دې ژبې منظوم او منثور ليکلي او شفاهي ادبيات جوړوي. د پښتو ژبې ډېر ليکلي آثار د زمانې په خونړيو پېښو کې له منځه تللي او ډېر لږ ورڅخه خوندي پاتې شوي دي. د پښتو نثر لومړنی کتاب چې مور يې له نوم سره آشنا يو، هغه د ابوهاشم سروانی ليکلی اثر ((سالو وږمه)) دی چې پټې خزانې مور ته را معرفي کړي. وروسته په اوومه هجري پېړۍ کې سليمان ماکو ((تذکره الاولياء)) ليکلی او بيا په لسمه هجري پېړۍ کې بايزيد روښان او اخوند دروېزه او د دې دواړو پيروانو په پښتو نثر کتابونه ليکلي دي. تر دې وروسته خوشحال خان او د هغه کورنۍ د نثر کتابونه ليکلي دي. د ديارلسمې هجري پېړۍ په وروستيو کې د پښتو ساده نثر ليکنه عامه شوې او ډېر پښتو کتابونه ليکل شوي دي. په اوسنۍ او معاصره دوره کې پښتو نثر ډېره وده او پرمختيا کړې او د نثر بېلا بېل ډولونه عام شوي او په هره برخه کې زيات شمېر آثار رامنځته شوي دي.

فعالیتونه



- ۱- زده کوونکي دې متن په پټه خوله په غور او دقت سره ولولي. ستونزمنې کلمې دې په نښه کړي.
- ۲- ښوونکی دې د زده کوونکو په نښه کړې کلمې پر زده کوونکو او يا په خپله معنا او پر تختې وليکي.
- ۳- زده کوونکي دې په وار سره د متن يو يو پرگراف ولولي. ښوونکي دې د اړتيا پر مهال مرسته ورسره وکړي.

۴- زده کوونکي دې په دوو ډلو ووېشل شي او دې ته دې وگومارل شي چې متن په غور سره ولولي. يوه ډله دې په متن کې د کتابونو نومونه او بله دې د اشخاصو نومونه په نښه کړي. د هرې ډلې استازی دې هغه په نښه کړي نومونه پر تختې وليکي. ښوونکی دې د هغو په هکله زده کوونکو ته لازمي څرگندونې وکړي.

۵- زده کوونکي دې په وار سره په ټولگي کې د لوستل شوي متن مفهوم په خپلو الفاظو او عبارتونو نورو ټولگيوالو ته ووايي.

۶- په دې لاندې پوښتنو دې د زده کوونکو د زده کړې ارزونه وشي:

- د پښتو نثر لومړنی کتاب څه نومېږي او چا ليکلی دی؟
- تذکرة الاولياء چا ليکلی او څه ډول کتاب دی؟
- د پښتو نثر د پنځو پخوانيو کتابونو نومونه واخلئ؟
- د پښتو نثر د پنځو پخوانيو ليکوالو نومونه واخلئ؟
- بايزيد روښان او اخوند دروېزه خپل کتابونه (خير البيان او مخزن الاسلام) په کوم ډول نثر ليکلي دي؟
- خوشحال خټک او د هغه پيروانو خپل کتابونه په کوم ډول نثر ليکلي دي؟
- د هنري نثر د ځينو ډولونو نومونه واخلئ.



زده کوونکي دې د پښتو نثر يو کتاب په څو کړښو کې معرفي کړي او هغه دې په راتلونکي پښتو درسي ساعت کې نورو ټولگيوالو ته ولولي.



د بديع علم - لومړۍ برخه لفظي ادبي صنعتونه



– خوځک د بديع علم پېژني؟

– د بديع علم له کومو ادبي صنعتونو څخه بحث کوي؟

ادبي فنون یو لړ ټاکلي اصول او موازين دي چې د هغو په وسيله د ادبي آثارو لفظي او معنوي ښېگڼې پېژندل کېږي.

بديع هغه پوهنه ده چې د وينا او کلام له ښکلا او هغو ادبي صنايعو څخه بحث کوي چې نظم او نثر ته ښکلا وربښي.

بديع له دوه ډوله ادبي صنعتونو څخه بحث کوي: يوه ته يې لفظي او بل ته يې معنوي صنعتونه وايي. په دې لوست کې لفظي ادبي صنعتونه درپېژنو:

ادبي فنون په عام مفهوم يو لړ ټاکلي اصول او موازين دي. د دغو موازينو په وسيله د ادبي آثارو لفظي او معنوي بڼگڼې يا په بله وينا بڼکلاوي، هنري او ادبي ارزښتونه پېژندل کېږي. يا ادبي فنون هغه موازين تشریح کوي چې د هغو په وسيله کولای شو د ادبي آثارو لفظي او معنوي بڼکلاوي وپېژنو.

ادبي فنون درې سترې څانگې لري: معاني، بيان او بديع. دا چې موږ دلته لفظي صنايع درېږنو، دا صنايع د ادبي فنون د ((بديع)) په څانگې پورې اړه لري. د مخه تر دې چې د شعر دغه صنعتونه درويږنو، لازمه ده د بديع علم په لغوي او اصطلاحي معنا پوه شو.

د بديع لغوي معنا نوی، تازه او حېرانوونکی شی دی او په ادبي اصطلاح هغه پوهنه ده چې د وينا او کلام له بڼکلا او هغو صنايعو څخه بحث کوي چې نظم او نثر ته بڼکلا وربښي. د بديع د علم وضعه کوونکی عبدالله بن معتز دی. نوموړي په (۲۷۴ هجري قمري) کال په دې اړه په عربي ژبه يو مفصل کتاب تأليف کړ او ورو ورو دغه پوهنه نورو ژبو ته خپره شوه. د بديع د علم موضوع فصیحه او بليغه ادبي ويناده او هغه څه ته چې د بليغې وينا د بڼکلا سبب کېږي، ادبي صنعتونه وايي.

ادبي صنعتونه دوه ډوله دي: لفظي صنعتونه او معنوي صنعتونه.
لفظي صنعتونه دا دي:

لفظي صنعتونه هغه دي چې په هغو کې د وينا بڼکلا په کلمو پورې اړه ولري. که دغو کلمو ته د معنا په خوندي ساتنه بدلون ورکړو، د وينا بڼکلا له منځه ځي. د لفظي صنعتونو شمېر زيات دی، د ځينو نومونه يې دا دي: تجنیس او د هغه بېلا بېل ډولونه، قلب، ذوالقوافي، اشتقاق، ترصیع، سياق الاعداد، المربع، تکرار، تضمین، معما، منقوط، غیر منقوط، سجع او داسې نور.

څو مشهور لفظي صنعتونه له مثالونو سره دا دي:

۱- تجنیس:

په لغت کې هم جنس کولو ته وايي او په اصطلاح کې هغه ادبي صنعت دی چې د شعر

په یو بیت یا نیم بیټي کې دوی یا زیاتې داسې کلمې راشي چې په لیک او لوست کې ټولې سره یو شی او یا یو څه سره ورته او په معنا کې سره بیلې وي.

تجنیس دا لاندې ډولونه لري:

- (۱) تام تجنیس (۲) ناقص تجنیس (۳) زاید تجنیس
(۴) مرکب تجنیس، خطي تجنیس، مرفوع تجنیس او نور.

دلته د تام تجنیس یو مثال راوړو:

فراق په ما خوري د زرگي وینې:

آشنا مې نشته الله مې ویني

(پیرمحمد کاکړ)

په پورته بیت کې ((ویني)) کلمه په دواړو نیم بیټو کې راغلې ده. په لومړي نیم بیټي کې ((وینې)) د دري د (خون) په معنا او په دویم کې ((ویني)) د لیدلو په معنا دی چې تام تجنیس بلل کېږي.

۱ - قلب:

په لغت کې سرچپه کولو ته وایي، د بدیع د علم په اصطلاح په یوه وینا کې د دوو یا زیاتو داسې کلمو راوړل وي چې توري یې په نوعه او عدد کې سره یو او په ترتیب کې سره اوبښتي وي. قلب په څلور ډوله دی: قلب کل، قلب بعض، قلب مستوي، قلب منجنح.

دلته د (قلب کل) یو مثال راوړو:

زلفې په مخ کړه خم په خم

کپنه و ماته مخ په مخ

کپنه و ماته مخ په مخ

زلفې په مخ کړه خم په خم

په پورته مثال کې گورو چې (خم) په (خم) او (مخ) په (مخ) کلمې سرچپه شوي دي او د کلمې دواړه توري سره اوبښتي دي، نو ځکه یې (قلب کل) بولي.

۲_ المربع:

هغه نظم يا شعر ته وايي چې يو شاعر يوه رباعي داسې راوړي چې عمودي او افقي يو ډول ولوستل شي.

د يار له غمه په زړه افگار يم
له غمه څه وایم دردمند يم خوار يم
په زړه دردمند يم هر گوره بیمار يم
افگار يم خوار يم بیمار يم زار يم
پورتنی شعر عمودي او افقي يو شان لوستل کېږي.

۳_ تضمین:

د سند او مثال په توګه شاعر د خپل کلام د تقوېي لپاره د مضمون د تام ارتباط په صورت کې د بل چا د نظم يوه ټوټه، نیم بيتی، بیت، یا خوبیتونه په خپل شعریا نظم کې را وړلو ته تضمین وايي. دا لاندې ډولونه لري: ابداع یا رفوتضمین، استعانه، مصرع تضمین، له تصرف سره تضمین، بې تصرفه تضمین. دلته د ابداع یا د رفوتضمین يو مثال راوړو:

((دا په مخ بې د خط لیکه دو تا راغله))

که کعبې لره مشکینه قبا راغله

پورته بیت د بیدل هشنغري دی، مگر لومړۍ مسره يې د حمید را اخیستې ده. د حمید د شعر ټول بیت په دې ډول دی:

دا په مخ بې د خط لیکه دو تا راغله

گویا مخ لره دې توره بلا راغله

بیدل ورڅخه لومړۍ مسره تضمین کېږي ده.

۴_ ترصیع:

ترصیع عربي کلمه ده، په لغت کې د جواهر و اېښودلو ته وايي، په ادبي اصطلاح کې هغه صنعت دی چې شاعر خپل يو بیت په څو برخو وېشي، هره برخه د بلې برخې په مقابل کې

داسې راوړي چې په وزن کې سره برابر وي، لکه د رحمان بابا دا لاندې بیت:
 په حالت د عاشقانو نظر بویه
 په زیارت د شهیدانو گذر بویه
 په دې بیت کې (حالت - زیارت) (عاشقانو - شهیدانو) او (نظر - گذر) یو د بل په مقابل
 کې راغلي دي.

۵- ذوالقوافي:

هغه شعر دی چې له دوو څخه زیاتې قافيې ولري او که د قافیو ترمنځ ردیفونه هم ولري،
 نو بیا یې ذوالقوافي مع الحواجب بولي، لکه په دې لاندې بیت کې:
 چا د شرف ورکې د لیلا نه جلباب لرې کړ
 چا د ژوند سفر کې د حیا نه شباب لرې کړ
 په پورته بیت کې ((ور - سفر))، ((لیلا - حیا)) ((جلباب - شباب)) د قافيې کلمې دي
 او (لرې کړ - لرې کړ) یې د ردیف په توګه راغلی دی.

دمتن لنډیز:

بدیع په لغت کې نوي تازه او حیرانوونکي څیز ته وايي او په ادبي اصطلاح کې هغه
 علم دی چې د وینا او کلام له ښکلا او هغو صنایعو څخه بحث کوي چې نظم یا نثر
 ته ښکلا ورکوي.

ادبي صنعتونه په دوه ډوله دي: لفظي صنایع او معنوي صنایع.

لفظي صنایع: هغه دي چې په هغو کې د وینا ښکلا په کلمو پورې اړه ولري، که هغو
 ته د معنا په خوندي ساتنه بدلون ورکړو، د وینا ښکلا له منځه ځي. د لفظي صنایعو
 شمېر ډېر دی، ځینې مهمې دادي: تجنیس او د هغه ډولونه، قلب، ذوالقوافي، سیاق
 الاعداد تضمین، معما، سجع او نور.



۱- زده کوونکي دې متن په چوپه خوله په ډېر غور او دقت سره ولولي.
 ۲- یو یو زده کوونکی دې د ټولگیوالو په وړاندې د متن یوه یوه برخه په لوړ غږ ولولي،
 بنوونکی دې د اړتیا پر مهال ورسره مرسته وکړي.

۳- زده کوونکي دې په دوو ډلو ووېشل شي، د یوې ډلې زده کوونکي دې له متن څخه یو
 بیت پر تخته ولیکي او د بلې ډلې زده کوونکی دې پکې هغه موجود ادبي صنعتونه وښيي او لازم
 توضیحات دې ورکړي.

۴- په لاندې پوښتنو دې د لوست د زده کړې ارزونه وشي:

- ادبي فنون څه ته وايي؟
- ادبي فنون څو څانگې لري؟
- بدیع په لغت او اصطلاح کې څه ته وايي؟
- بدیع علم له کومو ادبي صنعتونو څخه بحث کوي؟
- لفظي صنعتونه تعریف کړئ؟
- د څو مشهورو لفظي صنعتونو نومونه واخلي؟



زده کوونکي دې د کورنۍ دندې په توگه د درېو لفظي صنعتونو لپاره یو یو مثال او نمونه
 پیدا او په راتلونکي درسي ساعت کې دې هغه نورو ټولگیوالو ته ولولي.



د بديع علم _ دويمه برخه معنوي صنعتونه



– معنوي صنعتونه څه ته وايي؟

– کوم علم له معنوي صنعتونو څخه بحث کوي؟

بديع په لغت کې نوي، تازه او حيرانوونکي څيز ته وايي او په ادبي اصطلاح کې بديع علم د ادبي فنونو يوه ډېره مهمه څانگه ده چې د وينا او کلام له لفظي او معنوي بنکلاوو څخه بحث کوي. مخکې مو په يوه لوست کې لفظي صنعتونه در وپېژندل، په دې لوست کې معنوي ادبي صنعتونه چې د بديع د علم يوه مهمه برخه ده، درپېژنو.

بدیع علم د ادبي فنونو له دربو خانگو (بیان، معاني، بدیع) څخه یوه ډېره اړینه او اساسي برخه ده چې د هغې په وسیله د وینا یا کلام بڼکلا معلومېږي. د بدیع علم له دوو ډلو ادبي صنعتونو څخه بحث کوي:

لفظي صنعتونه او معنوي صنعتونه.

لفظي صنعتونه مو د مخه په یوه لوست کې وپېژندل. په دې لوست کې معنوي صنعتونه درپېژندل کېږي.

معنوي صنعتونه هغه ادبي صنعتونه دي چې په هغو کې د وینا یا کلام بڼکلا په معنا پورې اړه لري. که کلمې ته د معنا په ساتنه بدلون ورکړو، بیا هم بڼکلا پر خپل ځای پاتې کېږي. د معنوي صنعتونو شمېر زیات دی، د ځینو نومونه یې دادي:

تضاد یا طباق، ایهام، لف و نشر، عکس و تبدیل، عارفانه تجاهل، التفات، جمع، تفریق، مراعات النظیر، ارسال المثل، تعجب، متحمل الضدین، مبالغه، حسن تعلیل، تنسیق الصفات، استدلال، مخاطبه، هجو، رجوع او داسې نور.

ځینې ډېر مشهور معنوي صنعتونه د مثالونو په ترڅ کې درپېژنو:

۱- طباق:

په یوه کلام یا شعر کې چې متقابل الفاظ، لکه: رڼا او تیاره، شپه او ورځ، ژړا او خندا، مرگ او ژوند، خوشالي او خپګان، تور او سپین او داسې نور یو ځای سره راوړل شي، د طباق صنعت ورته وايي: د مثال په ډول، د عبدالقادر خان خټک دا لاندې بیت وګورئ:

چې یې تلمه په خندا خندا دیدار ته

اوس یې درومم په ژړا ژړا مزار ته

یا

زه په سرو سترگو ژړا کړم چې ته درومې
ته له ما چې رخصتېږې په خندا ځې

په پورته شعرونو کې د خندا او ژړا کلمو په ذکر سره طباق موجود دی. طباق په درې ډولونو: اسمي، فعلي، ايجابي او سلبې طباق باندې وېشل شوی دی.

۲_ مراعات النظير:

که چېرې په يوه جمله يا د شعر د بيت په يوه مسره کې د کوم شي يادونه وشي او په وروسته جمله يا نيم بيتي کې د هغه ياد شوي شي نور مناسبات او ملايمت وويل شي، نو دغه ډول بنياست ته مراعات النظير ويل کېږي، لکه د خوږ دل شاعر په دې بيت کې:

د زړه شمعې مې د عشق له غوږو ډکه

ژر پرې لگه د محبوب د ديدن اوږه

يا لکه علي خان چې وايي:

د بنياست مرغه د خط په پرو والوت

د عاشق په زړه يوه نرمه هوا راغله

کله چې شاعر په لومړي نيم بيتي کې د شمعې يادونه کړې، نو د هغې مناسباتو او ملايماتو، يعنې اور او غوږو ته هم اشاره کوي، نو په يوه بيت کې د داسې متناسبو الفاظو، چې يو له بل سره تناسب ولري، راوړلو ته د مراعات النظير ادبي صنعت وايي. همدارنگه علي خان په پورته بيت کې د مارغه کلمه راوړې ده، نو له هغې سره يې مناسبت: پر، الوت، نرمه هوا چې له الوتلو سره پيدا کېږي، ټول ذکر کړي دي، نو مراعات النظير صنعت بلل کېږي.

۳_ لف او نشر:

که يو شاعر په يوه بيت يا مسره کې ځينې مطالب د اجمال په صورت راوړي او په بله مسره يا بيت کې د هغې هر يو متعلق څه بله معنا راوړي، لف او نشر يې بولي. يا په بله وينا:

که یو شاعر یو ځل شو شیان په کلام کې ذکر کړي او د هغې تعبیر بیا په ترتیب یا وړاندې وروسته بڼه باندې وکړي، لف او نشر یې بولي، لکه دا لاندې بیت:

مخ که دې گلشن دی یا خراغ دی یا سورگل
زه باندې بورا یم، یا پتنگ یم یا بلبل

دلته وینو چې شاعر په لومړي نیم بیت کې د (گلشن، خراغ او سورگل) یادونه کړې ده او په دویم نیم بیټي کې یې د هغوی مطابق (بورا، پتنگ او بلبل) یاد کړي دي چې یو له بل سره مناسبت لري. لف او نشر په مرتب او غیر مرتب لف او نشر باندې وېشل کېږي.

د مرتب لف و نشر بېلگه دا ده:

دا څه یار دا څه جانان دا څه اغیار دی

دا څه گل دا څه بلبل دا څه زغن دی

په پورته بیت کې په لومړي نیم بیټي کې یې یار، جانان او اغیار یاد کړي او د هغوی تعبیر په دویم نیم بیټي کې په ترتیب سره: گل، بلبل او زغن باندې شوی دی چې دغه بڼایست ته مرتب لف و نشر ویل کېږي.

۴ _ عکس او تبدیل:

کله چې شاعر د لومړۍ مسرې کلمې په دویمې مسرې کې راوړي او د معنا تضاد ورڅخه رامنځته شي، د عکس او تبدیل ادبي صنعت ورته ویل کېږي، لکه: په دې لاندې بیتونو کې:

ما په سل کورته یاد کړې ته رانغلې

زه به سل کورته درشم که تا یاد کړم

سخي که لک ورکا وده ته کک وي

بخيل که کک ورکا وده ته لک وي

د پورته بیتونو په لومړي بیت کې د اولې مسرې کلمې په دویمې مسرې کې سره اوبښتي

دي او د معنا تضاد يې را منځته كړې دى. سل كرتنه يا دول، يو كرت نه ورتلل او سل كرتنه تگ، يو كرت يا دول د صنعت په لحاظ عكس و تبديل دى. همدارنگه په دويم مثال كې د سخي لك وركول، كك گڼل او د بخیل كك وركول، لك گڼل سره تضاد لري او له بلې خوا د بيت د لومړۍ مسرې كلمې په دويمې مسرې كې سره اوښتي او د عكس و تبديل صنعت ورڅخه جوړ شوى دى.

۵- حسن تعليل:

د يوه وصف لپاره د يوه غير حقيقي، مگر لطيف او مناسب سبب چې شاعر د يوه صنعت لپاره داسې علت پيدا كړي چې په اصل حقيقت كې يې سبب نه وي، مگر د لطافت او حسن له كبله يې دغه صنعت ته نسبت كېداى شي، لكه حميد مومند چې وايي:

چې نظريې د گلرخ ساقي پر مخ شو
د نرگس له لاسه جام پرپوت نسكور شه

يا:

وغروه سترگې زلفې لري د رخسار كړه
ستا ليدو ته رپردي لمر په پانو كې د گلو

كه دې پورته بيت ته وگورو، نو د هغه محبوب ليدنه چې د شرابو جام هم په لاس كې ولري، د نرگس پر گل دومره اغېز كوي چې خپل جام يې له لاسه پرېوځي او نسكورېږي.

په دويم بيت كې شاعر د يار مخ ليدل د لمر د رپرېدېدلو او خوځېدلو علت گڼلى دى، كه څه هم په حقيقت دغه علت نشي كېدلى، خو ډېر ښه لطافت لري.

۶- رجوع:

رجوع په لغت كې بېرته راگرځېدلو ته وايي او په ادبي اصطلاح هغه ادبي صنعت دى چې يو څوك يو مطلب يو ځل څرگند كړي او بيا په وروستۍ جمله يا نيم بيتي كې د يوه

خاص غرض لپاره خپله کړې خبره باطله کړي او له خپل مطلب څخه وگرځي، لکه:
خوشحال خان خټک چې وايي:

که ښه وایم و چا ته هم یې بد نیسي په زړه کې
یا بخت دی د مغلو یا زما څه عقل کم دی
نه بخت دی د مغلو نه زما څه عقل کم دی
دا کل واړه پیري ده چې مې کار درهم برهم دی

که دا پورته دوه بیتونه وگورو، وینو چې خوشحال خان خټک یو ځل خپلې کم بختۍ او کم عقلۍ ته اشاره کوي او وروسته بیا له خپل مطلب څخه گرځي او د هر څه اصلي لامل او علت زړښت او ضعیفي بولي.

۷ _ عارفانه تجاهل:

کله چې دیوه نزاکت او لطافت لپاره شاعر خپل ځان په یوه شي ناخبره واچوي، په داسې حال کې چې ښه پرې خبر او ورمعلوم وي، په شعر او ادب کې دې ته د عارفانه تجاهل ادبي صنعت ویل کېږي.

لکه علي خان چې وايي:

دا د دلبر مخ دی چې له شاله نیم لیده شي
یا زېږوتی نمر دی چې لیده شی نیم له غره

یا لکه دا بیت:

دا یې خط دی چې پر مخ دی گرځېدلی
که زنگیان دي په حرم کوي طواف

په پورته بیت کې معشوقې خپل ښکلی مخ په ښکلي ژېړ شال کې پټ کړی دی، خولپښه ښکلې برخه ورڅخه په یوه گوبڼه کې ښکاري چې د ژېړ شال عکس ورباندې پرېوتی دی، نو شاعر ځان ناخبره غورځوي او وايي چې زه نه پوهېږم چې دا د مازيگر لمر دی او که زما د محبوب ښکلی مخ.

۸- تلمیح:

تلمیح په لغت کې په مالګه کولو ته وايي او په ادبي اصطلاح کې هغه ادبي صنعت دی چې شاعر په خپل شعر کې یوې تاریخي پېښې او حکایت ته اشاره کړې وي. لکه:

مگر وژاړه فرهاد بیا سیل د زرکو
چې په سرو سترگو راځي له کوهستانه

یا:

د زړه تخت دې ځکه ونيو و دیوانو
چې دې ګوته د سلیمان لاره له لاسه

یا:

که رقیب مې نژدې نه پرېږدي محبوب ته
د یوسف د کمیس بوی بس دی یعقوب ته

په لومړۍ بیت کې د شیرینې عاشق فرهاد، په دویم کې د سلیمان علیه السلام نګین او په دریم کې د یوسف علیه السلام او حضرت یعقوب علیه السلام واقعو ته اشاره ده.

د متن لنډیز:

د بدیع علم د ادبي فنونو یوه مهمه څانګه ده چې د وینا او کلام له لفظي او معنوي صنعتونو څخه بحث کوي. معنوي صنعتونه هغه دي چې په هغو کې د وینا یا کلام ښکلا په معنا پورې اړه لري. که کلمې ته د معنا په حفظ بدلون ورکړو، بیا هم ښکلا پر خپل ځای پاتې کېږي. د معنوي صنعتونو شمېر زیات دی. ځینې ډېر مشهور یې دادي: تضاد یا طباق، ایهام، لف او نشر، مبالغه، تنسیق الصفات، استدلال، مخاطبه، هجو، استخدام، رجوع

اونور



- ۱- زده کوونکي دې متن په پټه خوله ولولي او ستونزمنې کلمې دې په نښه کړي.
- ۲- ښوونکی دې د متن ستونزمنې کلمې پر زده کوونکو او ډېرې ستونزمنې دې په خپله معنا کړي.
- ۳- زده کوونکي دې د متن یوه یوه برخه ولولي، ښوونکی دې د اړتیا پر مهال مرسته ورسره وکړي.
- ۴- زده کوونکي دې په دوو ډلو ووېشل شي، د یوې ډلې یو زده کوونکی دې له متن څخه یو بیت پر تختې وليکي او د بلې ډلې زده کوونکی دې په هغه کې موجود ادبي صنعت معلوم کړي او لازمي څرگندونې دې وکړي. دا لړۍ دې په دواړو ډلو تطبیق شي.
- ۵- په دې لاندې پوښتنو د لوست د زده کړې ارزونه کېږي:
 - ادبي فنون څه ته وایي؟
 - ادبي فنون کومې څانگې لري؟
 - بدیع په لغت او ادبي اصطلاح کې څه ته وایي؟
 - د بدیع علم له کومو ادبي صنعتونو څخه بحث کوي؟
 - معنوي صنعتونه تعریف کړئ.
 - د پنځو معنوي صنعتونو نومونه واخلي.



زده کوونکي دې د کورنۍ دندې په توگه د خپلې خوښې د معنوي ادبي صنعتونو لپاره له متن پرته نور مثالونه پیدا او په راتلونکي پښتو درسي ساعت کې دې هغه نورو ټولگيوالوته ووايي.



خير البيان



خير البيان

د بايزيد روښان

۱۳۵۳

– تاسې د پښتو په پخوانيو نثري کتابونو کې کوم کتابونه پېژنئ؟

– تاسې د خير البيان په نوم د کوم کتاب نوم اورېدلی؟

– تاسې بايزيد روښان پېژنئ؟

د پښتو ادب منځنۍ يا کلاسيکه دوره د پښتو ادب په تاريخ کې يوه ځلانده ادبي دوره ده چې ډېر پياوړي ادبي غورځنگونه پکې رامنځته شوي دي. ډېر علمي او فرهنگي شخصيتونه په دغې دورې کې را ځلېدلي دي. يو له دغو نومياليو او فرهنگيالو شخصيتونو څخه بايزيد روښان دی. روښان د پښتو، دري، عربي او هندي ژبو په نظم او نثر کې زيات شمېر آثار ليکلي دي. په پښتو آثارو کې يې يو (خير البيان) نومېږي. دلته يې په دې لوست کې درې پېژنو.

بایزید روښان د قاضي عبدالله زوی و، په قوم اورمړ پښتون و. کورنۍ یې له وزیرستان څخه هندوستان ته تللې وه. روښان هلته په ۹۲۶ هجري قمري کال سترگې نړۍ ته پرانیستې وې. نوموړي د علومو له زده کړې وروسته یوه د طریقت او عرفان لاره رامنځته کړه. ډېر مریدان او پلویان یې وموندل او وروسته دغه روحاني او تصوفي غورځنگ ملي او سیاسي بڼه خپله کړه. بایزید د عرفان او تصوف ترڅنگ د وخت د مغولي واکمنۍ په وړاندې ملي مبارزه پیل کړه او د دغې مبارزې په بهیر کې په (۹۸۵ ه.ق.) کال کې وفات شو.

بایزید روښان (۹۲۶ - ۹۸۵ ه.ق.) زموږ د هېواد پیاوړی علمي - فرهنگي او سیاسي شخصیت و. نوموړي د خپلې علمي، عرفاني لارې د تبلیغ او د خپلو پیروانو د لارښوونې لپاره په پښتو، دري، عربي او هندي ژبو ډېر آثار لیکلي دي چې په هغو کې یو ډېر مشهور اثر ((خیرالبیان)) نومېږي. سره له دې چې د بایزید روښان د دې اثر په هکله یا د ونې د پښتو په پخوانیو منظومو او منثورو آثارو او همدارنگه د بهرنیو ختیځپوهانو په لیکنو کې شوې وې، خو په خپله دغه کتاب زموږ په لاس کې نه و. له ښه مرغه چې د دغه ارزښتناک اثر یوه قلمي نسخه بهرنیو ختیځپوهانو له ځان سره اروپا ته وړې او د جرمني د تبونگین پوهنتون د کتابتون د خطي نسخو په مجموعه کې خوندي وه. د پېښور د پښتو اکاډیمي مشر مولانا عبدالقادر دا نسخه په ډېرو کړاوونو په نوموړي کتابتون کې تر لاسه کړه، د هغې یوه کاپي یې له ځان سره پښتونخوا ته یوړه او د پښتو اکاډیمي له خوا د مولانا عبدالقادر د پېژندگلۍ، څرگندونو او د مولانا عبدالقدوس قاسمي له سریزې او تعلیقاتو سره په (۴۳۱) مخونو کې خپره شوه. همدارنگه د همدې قلمي نسخې یوه عکسي کاپي عبدالرؤوف بېنوا ترلاسه کړې وه. د هغې له مخې په افسیت او عکسي بڼه د کابل پوهنتون د ژبو او ادبیاتو پوهنځي له خوا په (۱۳۵۳ لمریز) کال چاپ او خپره شوه. د خیرالبیان د تألیف کال نه دی معلوم. هغه قلمي نسخه چې په کابل او پېښور کې ورڅخه د خیرالبیان کتاب خپور شوی، ټول (۳۳۴) مخونه لري. دغه نسخه په (۱۰۶۱ هجري قمري) کال خطاطي شوې ده. د خیرالبیان دا چاپ شوې نسخه په څلورو (پښتو، دري، عربي او هندي) ژبو ده چې ډېره برخه یې پښتو،

په ځينو ځايونو کې په دري ژبه څرگندونې او په عربي ژبه د قرآن آيتونه، نبوي حديثونه، ځينې عربي مقولې او په ځينو برخو کې يې د هندي ژبې په پنجابي لهجه ځينې څرگندونې راغلي دي.

په دې وروستيو کلونو کې د هندوستان د حيدرآباد د دکن په سالار جنگ موزيم کې د خيرالبيان يوه بله بشپړه قلمي نسخه وموندل شوه. دغه نسخه په (۱۰۷۹ هجري قمري) کال کې خطاطي شوې او ټول مطالب په څلور واړو ژبو په برابره اندازه پکې راغلي دي. په څلورو ژبو د خيرالبيان ليکلو په هکله په خپله پير روښان داسې وايي: ((گوره کړې مې دی خيرالبيان په څلور ژبې موافق له قرآن، پکې دی بيان د رښتيا، دروغ، د حلال او حرام، د کره نه کره په هر مقام، په تا دې وي اعلان)) د خيرالبيان پښتو برخه په مسجع او قافيه لرونکي نثر ليکل شوې ده. استاد پوهاند عبدالشکور رشاد په خپلو څېړنو کې د هغې ځينې برخې نظم بللې دي. مسجع نثر په لسمه هجري پېړۍ کې بايزيد روښان په پښتو کې دود کړی دی. بايزيد روښان په مسجع نثر د خيرالبيان کتاب وليکه. کله چې اخوند دروېزه د بايزيد روښان مخالفت ته راپورته شو، د خيرالبيان په مقابل کې يې خپل کتاب (مخزن الاسلام) هم د بايزيد روښان په څېر په مسجع نثر وليکه. بيا نورو ليکوالو هم د دغه مسجع نثر ليکنې لار تعقيب کړه او نژدې دوه سوه کاله يې دوام موندلی دی.

خيرالبيان ټول څلوربښت بابونه لري چې بېلابېل ديني، عرفاني او فقهي مسایل پکې تر (۱۲۱) لويو وړو سرليکونو لاندې راغلي دي. د دې کتاب د ځينو مطالبو سرليکونه دادي:

د لمانځه د فرايضو، واجباتو او سنتونو بيان، د غسل بيان، د تيمم بيان، د اوداسه بيان، د نجاست د مکروهاتو، اوامرو او نواهيو بيانونه، د روژې، زکات او حج بيانونه، د نفس، ژوند، مرگ، عذاب، دگور، ايمان، ذکر خفي، همدارنگه د روښاني تصوفي عرفاني لارې د اتو مقامونو، لکه: شريعت، طريقت، حقيقت، معرفت، وصلت، وحدت او سکونت په هکله بحثونه پکې راغلي دي.

د خیرالبیان زیات ارزښت او اهمیت په دې کې دی چې دا د پښتو ژبې لومړنی زوړ بشپړ تر لاسه شوی کتاب دی چې په لسمه هجري پېړۍ کې لیکل شوی دی. د زمانې له پېښو او توپانونو خوندي پاتې دی. اوس موږ د دې کتاب قلمي او چاپي نسخې په لاس کې لرو او په پښتو ژبه یې د مطالبو له لوستلو ګټه اخلو. بله دا چې دا کتاب موږ ته د روښان تصوفی او عرفاني لاره راپېژني. موږ د دغه نومیالي علمي او فرهنگي شخصیت له افکارو او نظریاتو سره آشنا کوي او راته د نوموړي علمي او ادبي مقام راجوتوي.

دلته د خیرالبیان د متن پیلامي یوه بېلګه لولو:

بسم الله الرحمن الرحيم

((په نامه د خدای چې بخشاینده دی مهربان. معنا: په نامه د خدای ﷻ چې په خدایي

دی عیان، آغاز د کتاب او

بایزیده! زما ډېر ستر صفت وکښه. خوښي مې پیدا شي چې زما ډېر ستر صفت وايي

آدمیان. ګوره! زما تسبیح وايي چې زما په زمکه دي (یا) په آسمان. نشته هېڅ بیرون چې زما

تسبیح وايي، ته باور وکړه په دا بیان)).

(۲)

((نبي ویلي دي عليه السلام:

مرگ به ورشي و سړي ته ناګهان، نشته د سړي په دنیا کې تل د تله مقام یا هسې ګني

چې لویه عزیزی په نښته ده، د قهر په راتلل ده، د تیغ په وهل ده چې وژني آدمیان. ګوره دا

هسې چار ده حرام)).

د متن لنډيز:

خيرالبيان د بايزيد روښان له مشهورو آثارو څخه دی چې د خپلې عرفاني او تصوفي لارې د تبليغ او د خپلو مريدانو او پيروانو د لارښوونې لپاره يې ليکلی دی. د دې کتاب قلمي نسخې تر لاسه شوي او د هغو له مخې په کابل او پېښور کې چاپ شوي دي. د دې کتاب ارزښت او اهميت په دې کې دی چې د پښتو لومړنۍ بشپړ پخوانۍ ترلاسه شوی کتاب دی چې په لسمه هجري پېړۍ کې ليکل شوی، د زمانې له حوادثو خوندي پاتې او تر مور رارسېدلی دی. دا کتاب مور د روښان پير له افکارو او نظرياتو سره آشنا کوي او د نوموړي علمي، عرفاني او ادبي مقام مور ته راښيي.

فعاليتونه



- ۱- ښوونکي دې متن ولولي، ستونزمنې کلمې او مفاهيم دې زده کوونکو ته توضيح او د بايزيد روښان د پېژندنې په اړه دې لازمي څرگندونې وکړي.
- ۲- زده کوونکي دې وگومارل شي چې يو ځل متن په پوره غور او دقت په چوپه خوله ولولي.
- ۳- زده کوونکي دې په وار سره د متن يوه يوه برخه د ټولگيوالو په وړاندې ولولي. ښوونکي دې د اړتيا پر مهال د سمون لپاره مرسته وکړي.
- ۴- زده کوونکي دې په درېو ډلو ووېشل شي او دې ته دې وگومارل شي چې يوه ډله په متن کې ((پښتو)) کلمې، بله ډله ((عربي)) کلمې او دريمه ډله ((دري)) کلمې په نښه کړي. د هرې ډلې استازی دې په نښه کړې کلمې پر تختې په جلا ډول وليکي.

۵- دوه دوه زده کوونکي دې په نوبت سره د تختې مخې ته ورشي، یو تن دې یوه کلمه معنا کړي او بل دې هغه په مناسبه جمله کې وکاروي. دا لړۍ دې په ټولگي کې تر پایه تعقیب شي.

۶- زده کوونکي دې په نوبت سره په ټولگي کې د متن مفهوم په خپلو الفاظو ووايي. بنوونکي دې د اړتیا پر مهال له هغوی سره مرسته وکړي.

۷- په دې لاندې پوښتنو دې د لوست ارزونه وشي:

- خیر البیان چا لیکلی دی؟
- خیرالبیان څه ډول کتاب دی؟
- په خیرالبیان کې له پښتو پرته په نورو کومو ژبو کې مطالب راغلي دي؟
- خیرالبیان په کومو ځایونو کې چا چاپ کړی دی؟
- د خیرالبیان د متن مفهوم په خپلو الفاظو وواياست؟
- په خیرالبیان کې کوم مسایل راغلي دي؟
- خیرالبیان په کوم ډول نثر لیکل شوی دی؟
- بايزيد روښان څوک و؟

کورنۍ دنده



زده کوونکي دې د کورنۍ دندې په توگه د پښتو د نظم یا نثر کوم پخوانی کتاب تر لاسه او د هغه په هکله دې لنډ معلومات وليکي. د پښتو لوست په راتلونکي ساعت کې دې هغه د ټولگيوالو په وړاندې ولولي.



عبدالرحمان پژواک



– په معاصرو شاعرانو او لیکوالو کې څوک پېژنئ؟

– داسې شخصیتونه در معلوم دي چې په پښتو او دري دواړو ژبو یې ادبي آثار لیکلي

دي؟

زموږ د هېواد په معاصره دوره کې ځینې داسې لیکوال شته چې شخصیت یې گڼ

اړخونه لري. د علم او فرهنگ په ډگر کې وتلې او منلې خپرې دي. منظوم او منثور ادبي

آثار یې لیکلي دي او هم یې کلونه د هېواد په سیاسي چارو کې فعاله ونډه لرلې ده. په دغسې

شخصیتونو کې یو هم عبدالرحمان پژواک و. نوموړي په پښتو او دري ژبو کې په لسگونه

منظوم او منثور آثار لیکلي دي. دلته یې په دې لوست کې در پېژنو.

عبدالرحمان پژواک د قاضي عبدالله زوی، د ننگرهار ولايت د سره رود د ولسوالۍ اوسېدونکی و. پژواک په (۱۲۹۷) لمریز کال، هغه مهال چې پلار يې د غزني په ولايت کې د قضاء دنده درلوده، په دغه ښار کې سترگې نړۍ ته وغړولې. کله چې را لوی شو، لومړنۍ مروجې زده کړې يې په خپله علم پاله کورنۍ کې وکړې، بيا د ننگرهار د سره رود د مطلع دانش په ښوونځي کې شامل شو. څه موده يې د خوږ يانیو په ښوونځي او د کابل ښار د اندرابیو په ښوونځي کې زده کړې وکړې. ثانوي زده کړې يې په (۱۳۱۴ لمریز) کال د کابل په حبيبي ښوونځي کې پای ته ورسولې. د لوړو زده کړو لپاره د کابل په طب پوهنځي کې شامل شو. دوه کاله يې دغلته د روغتیايي علومو زده کړه وکړه. د پلار له وفات نه وروسته دې ته اړ شو چې لوړې زده کړې نیمگړې پرېږدي او ماموریت ته مخه کړي. د استاد پژواک لومړی ماموریت په (۱۳۱۶) لمریز کال د کابل ادبي انجمن د تاریخ په څانگه کې د انگلیسي ژبې د ژباړونکي په توگه پیل شو. کله چې پښتو ټولنه جوړه شوه، په هغه کې يې خپله دنده تر سره کوله او په (۱۳۲۰ لمریز) کال د دغې لوړې علمي او فرهنګي ادارې مشر شو.

سربېره پر دغې دندې يې د مطبوعاتو د مستقل ریاست د خپرونو د دویمې څانگې د مدیر، د مطبوعاتو د لوی مدیر او د باختر آژانس د لوی مدیر په توگه سترې فرهنګي دندې هم تر سره کړي دي.

عبدالرحمان پژواک د هغه لوړ علمي، سیاسي استعداد، وړتیا او ذوق له مخې چې له سیاسي مسایلو سره يې درلود، په (۱۳۲۵) لمریز کال د بهرنیو چارو په وزارت کې د اطلاعاتو لوی مدیر شو. وروسته په لندن کې د افغانستان د سفارت دوهم سکرتر او مطبوعاتي آتسه شو. ورپسې په واشنگټن کې د افغانستان د لوی سفارت مطبوعاتي استازی، سفیر او بلاخره دوه لسيزې په ملګرو ملتونو کې د افغانستان دایمي استازی او بیا د څه وخت له پاره د ملګرو ملتونو د عمومي غونډې مشري هم ور تر غاړه شوه. په هندوستان کې يې

د افغانستان د لوی سفارت دنده هم تر سره کړې ده. عبدالرحمان پژواک کلونه کلونه خپل هېواد ته په سیاسي ډگر کې د یادونې او ستاینې وړ خدمتونه وکړل. نوموړی که په سیاسي ډگر کې په خدمت هم بوخت و، له ادب او فرهنگ سره یې خپله مینه پالنه او په دغه موده کې یې هم ډېر آثار لیکلي دي. په هېواد کې د (۱۳۵۷) لمريز کال له پېښو وروسته، استاد پژواک رسمي دولتي دنده پرېښوده او څه موده وروسته له هېواد نه ووت.

په (۱۳۷۰ لمريز) کال چې ناروغ او بودا شوی و، پېښور ته ولاړ او په (۱۳۷۴ لمريز) کال کې د جوزا په ۱۸ هملته مړ شو، جنازه یې هېواد ته راوړل شوه او په خپل پلرني ټاټوبي، د ننگرهار په سره رود کې خاورو ته وسپارل شو.

عبدالرحمن پژواک سربېره پردې چې د هېواد نوميالی سیاسي شخصیت و، د پښتو او دري ژبو پیاوړی لیکوال او شاعر هم و. د هېواد او نړۍ په مطبوعاتو کې په زیات شمېر خپرو شوو مقالو سربېره یې شاوخوا شل لیکلي او ژباړلي منظوم او منثور آثار په پښتو او دري ژبو چاپ شوي او ځینې ناچاپ آثار هم لري. دلته یې د ځینو چاپ شوو آثارو نومونه اخلو:

کلمه داره روپی (پښتو منظومه ډرامه)، افسانه های مردم کابل (لنډې کیسې)، افغانستان کهن، عروج بارکزیه، پیشوا، باغبان (د ټاگور د اثر ژباړه)، زن از نگاه محمد ﷺ، حدیث خون، بانوی بلخ، میهن من او نور.

د عبدالرحمان پژواک پښتو شعرونه له دري شعرونو سره یو ځای په بېلو بېلو مجموعو کې چاپ شوي دي. همدارنگه یې کیسې او ډرامې هم لیکلي دي. کلمه داره روپی د پژواک لیکلي پښتو ډرامه ده چې په آزاد شعري لیکلې او په (۱۳۳۷ لمريز) کال پښتو ټولني چاپ کړې ده.

دلته يې د پښتو شعريوه بېلگه لولو:

هم هغسې په خندا کې هنر نشته
په ژړا کې هم له سره اثر نشته
که دې غاړه لکه غر ونيسې هسکه
په نيلى تبخ د افق کې جوهر نشته
د ژوندون نه به کوم خوب پرېشانه، نه وي
دا دنيا ده ناراحته بستر نشته
دا چې خاورې شوم د مينې لار کې ښه دى
خو د چا زما په خاورې گذر نشته
دا خبر به څوک زمانه يار ته يوسي
چې بېلتون کې مې له ځانه خبر نشته
زه پټواک يم په پېچومو کې لوى شوى
دا چې چوپ يم دلته غر او کمر نشته

د متن لنډيز:

عبدالرحمان پټواک د پښتو او دري ژبو پياوړى ليکوال، شاعر او د هېواد نوميالى سياستوال و. نوموړى په (۱۲۹۷) لمريز کال کې زېږېدلى او په (۱۳۷۴ لمريز) کال کې د هجرت په چاپېريال پېښور کې وفات شو. جنازه يې هېواد ته راوړل شوې او د ننگرهار په سره رود کې خاورو ته سپارل شوى دى. عبدالرحمان پټواک په پښتو او دري ژبو د نظم او نثر ډېر علمي، ادبي، او سياسي کتابونه ليکلي او کلونه کلونه يې د هېواد په سياسي ډگر کې په بهرنيو هېوادونو کې د افغانستان د لوى سفير او نژدې دوې لسيزې په ملگرو ملتونو کې د افغانستان دايمي استازى و. نوموړي له دغې لارې هېواد ته ستر سياسي او ملي خدمتونه کړي دي.



۱- زده کوونکي دې متن په چوپه خوله په غور ولولي، ستونزمنې کلمې او مفاهيم دې له ښوونکي څخه وپوښتي. ښوونکي دې هغوی ته ځوابونه وويي.

۲- زده کوونکي دې په نوبت سره د متن لږه لږه برخه د ټولگيوالو په وړاندې ولولي. ښوونکي دې د اړتيا پر مهال له هغوی سره په سمون کې مرسته وکړي.

۳- زده کوونکي دې په ټولگي کې د پڙواک د علمي، ادبي او سياسي شخصيت په اړه خبرې وکړي.

۴- زده کوونکي دې په دوو ډلو ووېشل شي، يوه ډله دې په متن کې ((مفرد نومونه)) او بله ډله دې ((جمع نومونه)) په نښه کړي. د ډلو استازي دې هغه جلا جلا پر تختې وليکي.

مفرد نوم: هغه نوم دې چې يو څيز نوموي، لکه: غر، ځمکه، گل او ځنگل.
 جمع نوم: هغه نوم دی چې له يوه څخه ډېر څيزونه يا شيان نوموي، لکه: غرونه، گلونه، ځنگلونه او نور.

۵- زده کوونکي دې تختې ته وروبلل شي چې هغه مفرد او جمع نومونه يو يوه مناسبو جملو کې وکاروي.

۶- زده کوونکي دې په نوبت د ټولگي مخې ته ورشي او د لوست عمومي مفهوم دې په خپلو الفاظو کې ټولگيوالو ته وويي.

۷- ښوونکي دې د عبدالرحمان پښواک د شعر دا لاندې بيتونه پر تخته وليکي، زده کوونکو ته دې لارښوونه وکړي چې د هغو مفهوم، تشریح او توضیح په خپلو کتابچو کې وليکي:

د ژوند نه به کوم خوب پرېشانه نه وي
 دا دنيا ده ناراحته بستر نشته
 دا خبر به څوک زما نه يار ته يوسي
 چې بهلټون کې مې له ځانه خبر نشته

- ۸- په دې لاندې پوښتنو دې د لوست د زده کړې ارزونه وشي:
- عبدالرحمن پښواک د چا زوی او په کوم کال چېرې زېږېدلی و؟
 - عبدالرحمن پښواک کومې فرهنگي دندې تر سره کړې دي؟
 - پښواک کومې سياسي دندې سرته رسولې دي؟
 - پښواک په کوم کال مړ او چېرې خاورو ته وسپارل شو؟
 - پښواک کوم کتابونه ليکلي يا ژباړلي دي؟
 - (کلمه داره روپۍ) د پښواک څه ډول اثر دی؟

کورنۍ دنده



زده کوونکي دې د کورنۍ دندې په توگه د کوم بل پښتون فرهنگي يا سياسي شخصيت په هکله لنډ معلومات وليکي او د پښتو لوست په راتلونکي ساعت کې دې هغه د ټولگيوالو په وړاندې ولولي.



مېرمن حميده



- د پښتو په اوسنيو ښځينه شاعرانو کې څوک پېژنئ؟
- د کومې پښتنې ښځينه شاعرې شعرونه او آثار مولوستي دي؟
- د پښتو په معاصرې ادبي دورې کې مور په خپل ادبي فرهنگي بهير کې ډېرې پياوړې ليکوالې او شاعرانې لرو. دغو ليکوالو او شاعرانو د خپلو منظومو او منثورو ادبي آثارو په پنځولو او ليکلو د پښتو ادب د ودې او پرمختيا لپاره ارزښتمن کارونه کړي دي.
- په دغو نومياليو ادبي او فرهنگي مېرمنو کې يوه هم نوميالی شاعره او ليکواله مېرمن حميده وه چې په دې لوست کې يې درېږنو.
- مېرمن حميده چې يوه اديبه، عالمه او فاضله مېرمن وه، د ارواښاد حضرت شاه چې

تیر گریو پاچا صاحب په نوم مشهور و، لور وه. په (۱۲۹۷ لمريز) کال يې د کونړ ولايت د شينکورک د سيمې په يوې عالمې او روحاني کورنۍ کې سترگې نړۍ ته غړولې وې. حميدې خپلې مروجې زده کړې د خپلې کورنۍ له مشرانو او استادانو څخه تر سره کړې وې، له علم او ادب سره د زياتې مينې او علاقې او د خپلې کورنۍ د علمي او فرهنگي چاپيريال له امله يې د ادبي او ديني علومو مطالعې ته دوام ورکړ. حميده د علم او ادب لوړو پوړيو ته ورسېده، له کمال او فضيلت څخه برخمنه شوه.

مېرمن حميدې له کوچنيوالي څخه په شعر ويلو پيل کړی و. ورور يې سيد شمس الدين مجروح پياوړی علمي او فرهنگي شخصيت و. هغه د دې مېرمنې په روزنه کې پوره ونډه لرله. حميدې به ليکنې کولې او له شعر او ادب سره يې مينه د زړه په وينه پالنه. له هماغه لومړيو وختونو څخه يې شعرونه د هېواد په خپرونو کې خپرېدل.

په شعرونو او نثري ليکنو کې يې د سپېڅلې اسلامي عقيدې، افغاني پت، عزت، غيرت او هېوادپالنې ملي روحیه څرگندېږي. همدارنگه يې اخلاقي مسايل او د افغاني مېرمنو حقونه او ټولنيزې ستونزې په ډېره ژوره توگه د شعر او ادب په خوږه او رنگينه ژبه په زړه پورې بڼه بيان کړي دي.

نوموړې د خپل ماما له زوی عبدالغفور خان سره چې يو نظامي منصبدار و، واده کړی و او دگډ ژوند ثمره يې څو اولادونه دي.

دغې نوميالی مېرمنې، سره له دې چې په ځوانۍ کې د زړه په ناروغۍ اخته وه او له دې امله يې له کړاوه ډک ژوند درلود، خو بيا هم د علم، ادب ډېره لېواله او مينه واله وه. هغې د هغه وخت د مشهورو پښتو ليکوالو: گل پاچا الفت، قيام الدين خادم، پوهاند رښتين او نورو ادبي آثار مطالعه کول او خپلو منظومو او منثورو ليکنو ته يې په پوره ذوق دوام ورکاوه. همدغه يې د ژوند لويه بوختيا وه.

دغې نوميالی مېرمنې د ورپېښې ناورغۍ له امله د (۱۳۳۹ لمريز) کال د وږي مياشتې په (۱۵مه) نېټه له ژونده سترگې پټې کړې. د کونړ په شينکورک کلي کې خاورو ته سپارل شوې ده.

د مېرمن حميدې د نظم او نثر کوم ځانگړی کتاب نه دی چاپ شوی، خو ډېر شعرونه

او ليکنې يې د هېواد په مطبوعاتو، په ځانگړې توگه د ننگرهار په ورځپاڼه او کابل مجله کې خوندي دي چې هغه مور ته د نوموړې د لوړې شاعرۍ اوليکوالۍ څرگندويي کوي.
د شعر بېلگه:

اي زما کمه نصيبه!

ماويل زړه به مې خالي شي لږ له غمه
دواړه سترگې به مې وچې شي له نمه
د بنادمنو په ټولگي به شمه ياده
زمانه به را سره ځي په لار سمه
همپشه به مې خندا وي غم به نه وي
نه به ځان سره ژرېږم لکه شمه
په مراد به مې د زړه هره آرزوي
بېگانه به يم دنيا له لويه غمه
نور د صبر په نغمه په زړه للو کړم
زمانې نه مې د سود نشي څه تمه
شپه د هجر شوه اوږده د خدای دپاره
بنکلی مخ دې رانکاره که صبحدمه
په نسيم د اوسيلو به دې راوين کړم
ای زما په خوب بیده نصيبه کمه!

د متن لنډيز:

مېرمن حميده د پښتو ژبې معاصره ليكواله او شاعره وه. نوموړې په (۱۲۹۷) لمريز كال د كونړ ولايت په يوه عالمه، فاضله روحاني كورنۍ كې زېږيدلې او را لويه شوې وه. زده كړې يې د خپلې كورنۍ له استادانو څخه وكړې او د خپل ځانگړي ذوق او علاقې له مخې يې د ديني او ادبي علومو مطالعې ته دوام وركړی و. شاعري او ليكوالي يې د ځوانۍ له لومړيو څخه پيل كړې او د پوخوالي پور ته يې رسولې او په ادبي كړيو كې له لوړ نوم او شهرت څخه برخمنه شوې وه. په (۱۳۳۹) لمريز كال په كابل كې وفات شوې ده. د شعرونو يا نثرونو ځانگړي كتابونه يې نه دي چاپ شوي، خو د وخت په موقوتو خپرونو (مجلو او اخبارونو)، په ځانگړې توگه ننگرهار ورځپاڼه او كابل مجله كې يې ډېر شعرونه چاپ شوي دي چې د نوموړې د غوره شاعرۍ او ليكوالۍ څرگندويي كوي.

فعاليتونه



- ۱- زده كوونكي دې متن په چوپه خوله ولولي، ستونزمنې كلمې او مفاهيم دې په نښه كړي.
- ۲- ښوونكي دې زده كوونكو ته ستونزمنې كلمې، مفاهيم پر هغو او يا په خپله معنا او پر تخته وليكي.
- ۳- زده كوونكي دې په نوبت سره تختې ته وروبلل شي چې هغه معنا كړي او لغتونه په مناسبو جملو كې وکاروي.
- ۴- ښوونكي دې زده كوونكي يويو د ټولگي مخې ته راوبولي چې د متن مفهوم په خپلو الفاظو نورو ټولگيوالو ته ووايي.
- ۵- زده كوونكي دې وگومارل شي چې يو ځل بيا متن له ځان سره په غور او دقت ولولي او په هغه كې صفتونه په نښه كړي.

۶- زده کوونکي دې په متن کې په نښه کړي صفتونه ښوونکي ته ووايي. ښوونکي دې د هغویو توحید شوی لست پر تختې وليکي.

صفت:

صفت یا ستاینوم په خپلواک ډول څه نه نوموي، خو د یوه حالت څرنګوالی ښيي. یعنې صفت هغه کلمه ده چې د نوم څرنګوالی روښانوي، لکه: روغ، ناروغ، ښه، بد، ښکلی، بدرنگ، پیاوړی، کمزوری اونور.

۷- زده کوونکي دې په نوبت سره تختې ته وروبلل شي چې هغه صفتونه په مناسبو جملو کې وکاروي.

۸- زده کوونکي دې په نوبت سره د متن یو یو پر اګراف د نورو ټولګیوالو په وړاندې ولولي. ښوونکي دې د اړتیا په وخت کې ورسره مرسته وکړي.

۹- ښوونکي دې د مېرمن حمیدې د شعر دا درې بیتونه پر تختې وليکي او له زده کوونکو دې وغواړي چې د هغو عمومي مفهوم په خپلو کتابچو کې وليکي:

ما ویل زړه به مې خالي شي لږ له غمه
دواړه سترګې به مې وچې شي له نمه
د ښاد منو په ټولګي به شمه یاده
زمانه به راسره ځي په لار سمه
همپشه به مې خندا وي غم به نه وي
نه به ځان سره ژړېږم لکه شمه

۱۰- په دې لاندې پوښتنو دې د لوست د زده کړې ارزونه وشي:

- مېرمن حمیده د چا لور، په کوم کال چېرې زېږېدلې وه؟
- مېرمن حمیدې خپلې زده کړې چېرې او له چانه کړې وې؟
- مېرمن حمیدې د خپل مهال د کومو لیکوالو او شاعرانو آثار مطالعه کول؟
- د مېرمن حمیدې د نظم او نثر بېلگې چېرې خپرې شوې دي؟
- د مېرمن حمیدې د شعرونو ټولگه چاپ شوې ده؟
- مېرمن حمیده په کوم کال زېږېدلې او په کوم کال مړه شوې ده؟
- مېرمن حمیده څه ډول مېرمن وه؟


کورنۍ دنده



زده کوونکي دې په خپله خوښه د کومې بلې اوسنۍ یا پخوانۍ پښتو شاعرې یا لیکوالې لنډې ژوندلیک ولیکي او په راتلونکي پښتو درسي ساعت کې دې هغه نورو ټولگیوالو ته ولولي.

د ریا د دینداری نه مې توبه ده
مسلمان زړه ازاری نه مې توبه ده
یو نیالگی د مینې ږدي بل یې بېخ کاري
د دې پټې بېخ کنی نه مې توبه ده
(مېرمن سایره)

امير حمزه شينواری



– د پښتو په اوسنیو شاعرانو او لیکوالو کې څوک پېژنئ؟

– د کومو اوسنیو شاعرانو د نظم او نثر کتابونه مولوستي دي؟

د پښتو ادب په معاصرې ادبي دورې کې ډېر پیاوړي علمي او فرهنگي شخصیتونه لرو. هغوی د منظمو او منثورو علمي او ادبي کتابونو په لیکلو علم او فرهنگ ته زیات خدمتونه کړي دي. د غو فرهنگي شخصیتونو د پښتو معاصر ادب په وده او پرمختګ کې ارزښتمنه ونډه لرلې ده.

یو له دغو نومیالیو ادیبانو، علمي او فرهنگي شخصیتونو څخه امیر حمزه شینواری دی چې په دې لوست کې یې درپېژنو.

امير حمزه خان شينواری د ملک باز مير خان زوی، پر (۱۹۰۷) ميلادي کال د پښتونخوا د خيبر د لواړگي په سيمې کې يې سترگې نړۍ ته پرانيستې وې. د پنځو کلونو په عمر يې د لواړگي په مدرسه کې د دوديزو علومو په زده کړه پيل وکړ. بيا وروسته يې د پېښور په اسلاميه کالج کې د عصري او ديني علومو زده کړه پيل کړه او تر لسم ټولگي يې هلته خپلو زده کړو ته دوام ورکړ. په لسم ټولگي کې يې زده کړې نيمگړې پرېښودې، رسمي ماموريت يې پيل کړ. څه موده يې د پېښور د پاسپورټ په دفتر کې دنده درلوده. بيا له هغه ځايه د ريلوې (اورگاډي) ادارې ته لاړ. څو کاله يې هلته دنده تر سره کړه. د ماموريت په ټوله موده کې يې خپلو علمي او ادبي مطالعاتو ته دوام ورکړ او د پياوړي علمي، فرهنگي شخصيت خاوند شو. له شعر او شاعرۍ سره يې له کوچينوالي نه ډېره مينه لرله. په لومړيو کې يې په اردو ژبه شعرونه ويل او د ده د خپلې وينا له مخې، د ښوونځي له پنځم ټولگي څخه يې د شعر په ويلو پيل کړی دی. نوموړي به په ډېره مينه خپل دغه ذوق پاله. کله چې پر (۱۹۳۰ ميلادي) کال يې پلار مړ شو، د لواړگي له سيمې څخه پېښور ښار ته لاړ. په همدغو وختونو کې يې له عرفان او تصوف سره ډېره مينه پيدا شوه. د پېښور د نوميالي روحاني شخصيت سيد ستارشاه پاچا ارادتمند شو. د خپل پير په سپارښتنه او لارښوونه يې پښتو شاعري او ليکوالي پيل کړه. ډېر ژر د خپل لوړ ادبي ذوق او پياوړي استعداد په برکت د پښتونخوا په ادبي ټولنو او فرهنگي کړيو کې د لوړ نوم او شهرت خاوند شو. نوموړي خپل فرهنگي خدمتونه د پښتونخوا د ښار له پښتو ادبي جرگې څخه پيل کړل. وروسته، کله چې په پېښور کې ((پښتو بزم ادب)) ادبي ټولنه جوړه شوه، حمزه شينواری يې مرستيال او بيا د همدې ټولنې مشر شو. په همدې وختونو کې يې د (رڼا) په نامه يوه ادبي مجله هم خپروله او ترڅنگ يې د رحمان ادبي جرگې غړيتوب هم درلود. کله چې پر (۱۹۵۰ ميلادي) کال په پېښور کې ((اولسي ادبي جرگه)) جوړه شوه، ((بزم ادب)) ادبي ټولنه هم ورسره يو ځای شوه، حمزه شينواری د دې ادبي جرگې په مشرانو کې و. نوموړي له دغې لارې د ځوانو ليکوالو په روزنه کې ارزښتمنه ونډه تر سره کړه. حمزه شينواری په شعر کې د لوړ استعداد او وړتيا له مخې په ادبي ټولنو کې د ((پښتو غزل بابا)) په لقب وياړل شوی دی. حمزه شينواری په علمي

او ادبي نثر ليکنې کې هم د پياوړي استعداد خاوند و. ډېرې نثري علمي ادبي ليکنې، لنډې کيسې، ډرامې، طنزونه، تکلونه، سفرنامې، ادبي راپورټاژونه او د منثور ادب نور ډېر ډولونه يې ليکلي دي. د حمزه شينواري د منظوم ادب بېلابېل ژانرونه هم د وخت په راډيويي او چاپي خپرونو (مجلو او اخبارونو) کې خپاره شوي دي. د پښتو لومړنی فلم د ده د ليکلې کيسې ((ليلی او مجنون)) له مخې پر (۱۹۴۱ ميلادي) د هندوستان په ممبېي کې جوړ او نندارې ته وړاندې شو.

حمزه شينواري له سلگونو علمي او ادبي مقالو سر بېره په نظم او نثر کې په لسگونو ليکلي او چاپ شوي اثار لري چې د ځينو نومونه يې دا دي:

په منظومو کتابونو کې د بېلگې په توگه: غزونې، يون، پربونې، پسرلی په آينه کې، بهير، ژوند او يون د خېبروږمې او نور چې دا ټول اوس په کابل کې د اطلاعاتو او فرهنگ وزارت له خوا په درو ټوکو کې ((د امير حمزه شينواري کليات)) په نوم چاپ شوی دی. په نثري کتابونو کې يې د تجليات محمديه، د حجاز کاروان (سفرنامه)، نوی پښتون (سفرنامه)، نوي چپي (ناول)، انساني آنا او پوهه، د خوشحال خټک يو شعر، ژورفکرونه (تکلونه) اونور يادولی شو.

حمزه شينواری د پښتو د معاصر ادب په وده او پرمختيا کې د ستاينې وړ ونډه لرلې ده. نوموړي د ادب په ډېرو څانگو، په ځانگړې توگه شاعری کې د لوړ نوم او شهرت څښتن دی. پښتو غزل يې لوړ پوړ ته رسولی دی، له همدې امله ((د پښتو غزل بابا)) په درانه لقب وياړل شوی او نمانځل شوی دی.

دغه پياوړی عالم، شاعر او ليکوال د (۱۳۷۲) لمريز کال د سلواغې مياشتې په ۲۹ مه نېټه د ۸۷ کلونو په عمر وفات او د پښتونخوا په لواړگي کې خاورو ته وسپارل شو.

غزل

ياره چې آسمان ته دې بانه گوري
سترگې دې زما په مخ کې خه گوري
بنکلی نظر ستا چې بې قراره دی
زړه ترېنه وړک شوی دی که زړه گوري
شونډې دې خواږه خواږه ستونه کړي
سترگې دې آشنا ولې تراخه گوري
سترگې دې د سترگو په لار زړونه وړي
خوک د تورې شپې به چېرته غله گوري
غل د محبت غلطېدای نشي
خوک چې په محفل کې چاته نه گوري
خُشکې چې ارمان مې چينې سترگې کړې
لار د زړه په تل کې مې اوبه گوري
زه ((حمزه)) په زړه هم ورکتی نشم
خه پرې که آشنا مې په لېمه گوري

د متن لټايز:

حمزه شينواری د پښتو د معاصر ادب ځلانده ستوری دی. په (۱۹۰۷) میلادي کال د پښتونخوا د لواړگي په سيمه کې زېږېدلی. د ديني علومو لومړنۍ زده کړه يې د خپلې سيمې له عالمانو او بيا عصري زده کړې يې تر لسم ټولگي پورې د پېښور په اسلاميه کالج کې تر سره کړي دي. ځينې رسمي او شخصي دندې يې هم ترسره کړي، خو د خپل ذوق له مخې يې د ديني او ادبي علومو مطالعاتو ته دوام ورکړ، پياوړی، شاعر ليکوال او د لوړو فلسفي افکارو خاوند شو. په شعر او ادب کې داسې پور ته ورسيد چې د پښتو غزل د بابا په لقب وويارل شو. د نظم او نثر په لسگونو کتابونه يې ليکلي او چاپ شوي دي چې په منظمو آثارو کې يې د غزونې، پريونې، يون، بهير، پسرل په آئينه کې، د خيبر ورمې او په منثورو آثارو کې يې د تجليات محمديه، د حجاز کاروان، نوی پښتون، نوې چپې، انساني انا او پوهه، د خوشحال خټک يو شعر او نور د بېلگې په توگه يادولی شو.

فعاليتونه



- ۱- زده کوونکي دې متن په چوپه خوله په غور او دقت سره ولولي، ستونزمنې کلمې دې په نښه کړي.
- ۲- ښوونکی دې د زده کوونکو په نښه کړې کلمې پر تختې وليکي، ځينې دې د زده کوونکو په وسيله او هغه چې زده کوونکي يې په معنا او مفهوم نه پوهېږي، په خپله دې معنا او توضيح کړي.
- ۳- زده کوونکي دې په نوبت سره د متن يو يو پاراگراف په ټولگي کې ولولي. ښوونکی دې د اړتيا پر مهال ورسره مرسته وکړي.
- ۴- زده کوونکي دې په دوو ډلو ووېشل شي او دې ته دې وگومارل شي چې متن په غور او دقت ولولي. يوه ډله دې په متن کې خاص نومونه او بله دې عام نومونه په نښه کړي، د هرې

دلې استازی دې د نورو په استازیتوب هغه جلا جلا پر تختې وليکي. ښوونکی دې د اړتیا پر مهال د خاصو او عامو نومونو د لست په بشپړولو کې له زده کوونکو سره مرسته وکړي.

خاص نوم: هغه دی چې یو ځانگړی وگړی (شخص)، څیز یا ځای نوموي، لکه احمدشاه بابا، ننگرهار، پېښور او نور.
عام نوم: چې په عام ډول شيان نوموي، لکه: گل، غر، پوهنتون او نور.

۵- زده کوونکي دې په نوبت سره تختې ته وروبلل شي چې یو خاص یا عام نوم په مناسبه جمله کې وکاروي.

۶- زده کوونکي دې په نوبت سره د ټولگيوالو په وړاندې د لوست مفهوم په خپلو الفاظو وويي.

۷- د لوست د زده کړې ارزونه دې په دې لاندې پوښتنو وشي:

- حمزه شینواری څه ډول شخصیت و؟
- حمزه شینواری په کوم کال چېرې زېږېدلی و؟
- د حمزه شینواری د پنځو منظمو آثارو نومونه واخلي.
- د حمزه شینواری د پنځو نثري کتابونو نومونه واخلي.
- حمزه شینواری کله وفات او چېرې ښخ دی؟

کورنۍ دنده

زده کوونکي دې د کورنۍ دندې په توگه په متن کې د امیر حمزه شینواری د شعر مفهوم په لنډه توگه وليکي او د پښتو په راتلونکي درسي ساعت کې دې هغه نورو ټولگيوالو ته ولولي.

د پښتو ادبیاتو لرغونې دوره



- تاسې پوهېږئ چې د ادب تاریخ څه ته وايي؟
- د ادبیاتو په تاریخ کې مو د ادبي دورو نوم اورېدلی؟
- د پښتو ادب لرغونې دوره څه معنا او مفهوم لري؟
- د ادب یا ادبیاتو تاریخ په بېلا بېلو دورو کې د یوې ژبې د ادبیاتو د ودې او پرمختیا جریان څېږي. د هرې ژبې ادبیات په تاریخي لحاظ په څو بېلا بېلو دورو وېشل کېږي.
- ادبي تاریخ لیکونکو د پښتو ژبې ادبیات په تاریخي لحاظ په درو سترو دورو وېشلي دي:
- (۱) لرغونې دوره (۲) منځنۍ یا کلاسیکه دوره (۳) اوسنۍ یا معاصره دوره.
- په دې لوست کې د پښتو ادب لرغونې دوره در پېژنو.

ادبي تاريخ د تاريخ په اوږدو کې د يوې ژبې د ادبياتو د ودې او پرمختيا څرنگوالی بيانوي. د ادبياتو تاريخ د يوې ژبې ادبيات په بېلابېلو دورو وېشي. د ادبياتو د تاريخ هره دوره خپلې ځانگړنې لري چې د هغو له مخې يوه دوره له بلې جلا کېږي. د پښتو د ادبي تاريخ ليکونکو د پښتو ژبې ادبيات په درو سترو دورو بېل کړي دي:

لومړۍ دورې ته يې د پښتو ادبياتو لرغونې دورې نوم ورکړی دی. دويمې دورې ته منځنۍ يا کلاسيکه دوره وايي او درېمه دوره يې معاصره يا اوسنۍ ادبي دوره نومولې ده. د پښتو ادب منځنۍ او معاصره دورې به په راتلونکو ټولگيو کې ولولئ. دلته د پښتو ادب لرغونې دوره درېژندل کېږي.

موږ د پښتو ادبياتو ډېر لرغوني آثار په لاس کې نه لرو. هغه څه چې په لاس کې يې لرو، له اسلام څخه په راوړسته زمانې پورې اړه لري. څرنگه چې د يوې ژبې د ادبي تاريخ دورې د موجودو آثارو له مخې ټاکل کېږي، نو ځکه موږ د پښتو ادب تاريخ لومړنۍ يا لرغونې دوره له دويمې هجري پېړۍ څخه را پيل شوې گڼو. دا چې له دويمې هجري پېړۍ څخه تر (۱۰۰۰) هجري کال پورې موږ ته د لږ شمېر شاعرانو او ليکوالو د نظم او نثر آثار په لاس راغلي دي، نو ځکه د ادبي تاريخ ليکونکو دغه د اوو يا اتو پېړيو ادبيات ټول په يوې دورې کې شامل کړي دي.

د پښتو ادب لرغونې دوره د امير کروړ سوري د تر لاسه شوي شعر څخه راپيلېږي. دغه شعر چې يوه وياړنه يا حماسي سندره ده، د دويمې هجري پېړۍ په لومړۍ نيمايي کې ويل شوی دی. دا شعر موږ ته د محمد هوتک د پټې خزانې په وسيله را رسېدلی دی.

امير کروړ د امير پولاد سوري زوی و. نوموړی پر (۱۳۹ ه.ق.) کال د غور په مندېش کې پاچا او پر (۱۵۴ ه.ق.) کال د پوښنج په جگړو کې مړ شو. امير کروړ سربېره پردې چې يو عادل پاچا او واکمن و، د پښتو ژبې شاعر هم و. د نوموړي کوم شعر چې پټې خزانې موږ ته رارسولی دی، مطلع يې داسې ده:

زه يم زمري په دې نړۍ له ما اتل نسته
په هندوسند و پر تخار او پر کابل نسته
بل په زابل نسته _ له ما اتل نسته

له امير کروړ وروسته چې د پښتو ژبې کوم بل شاعر او ليکوال مور ته را معلوم دی، هغه
ابو محمد هاشم سرواني دی. نوموړي په (۲۲۳ هـ.ق.) کال د هلمند په سروان کې زېږېدلی و.
لومړنۍ زده کړې يې په خپله سيمه کې کړې او بيا عراق ته تللی و. په (۲۹۴ هـ.ق.) کال بېرته
خپل هېواد ته راغلی او په (۲۹۷ هـ.ق.) کال مړ دی. د ابوهاشم يو شعر چې د خپل استاد ابن
خلا د عربي شعريې پښتو ته را ژباړلی دی، مور ته را پاتې دی. د شعر مطلع داسې ده:

ژبه هم ښه وينا کاندې چې وينه
د خاوند په لاس کې زر او درهمونه

په پټه خزانه کې راغلي چې ابو محمد هاشم ابن زيد السرواني د ((سالو وږمه)) په نامه په
پښتو نثر کې يو کتاب هم ليکلی و. خو دا د پښتو نثر لومړنی کتاب تر اوسه نه دی ترلاسه
شوی.

په درېمه هجري پېړۍ کې مور د بيت نيکه په نامه يو بل عارف او پښتون شاعر پېژنو. د
نوموړي يو عرفاني شعر او د ژوند لنډ حالات مور ته د سليمان ماکو د ((تذکرة الاولياء)) نومي
کتاب په وسيله را رسېدلي دي. د شعر لومړي بيتونه يې دادي:

لويه خدايه لويه خدايه ستا په مينه په هر ځايه
غر ولاړ دی درناوي کې ټوله ژوي په زاري کې
دلته دي د غرو لمنې ز مور کېږدی دي پکې پلنې

دا وگړي ډېر کړې خدايه
لويه خدايه _ لويه خدايه

تذكرة الاولياء او پټه خزانه مور ته په همدغه درېمه او څلورمه هجري پېړۍ کې د شيخ اسمعيل او خربښبون په نامه دوه نور شاعران هم راپېژني. په پورتنيو کتابونو کې د دغو شاعرانو د شعرونو بېلگې هم خوندي دي. په همدغې زمانه کې د نصر لودي او شيخ رضي لودي په نامه دوه نور پښتانه شاعران هم تېر شوي دي.

په پنځمه هجري پېړۍ کې مور د شيخ اسعد سوري په نامه يو پياوړی شاعر پېژنو. نوموړي د خپل معاصر واکمن امير محمد سوري ویرنه ويلې ده چې مطلع يې داده.

د فلک له چارو څه وکړم کوکار
زموږي هر گل چې خاندې په بهار

تر دې وروسته د ښکارندوی غوري په نامه يو شاعر را معلوم دی چې په شپږمه هجري پېړۍ کې يې د واکمن شهاب الدين غوري په ستاينه کې يوه قصيده ويلې ده. د قصيدې مطلع داسې ده:

د پسرلی ښکلونکي بيا کرل سينگارونه
بيا يې ولونل په غرونو کې لالونه

د ادبياتو د تاريخ په دغه دوره کې د ملک يار غر شين په نامه شاعر هم لرو چې د سلطان شهاب الدين غوري معاصر دی. د نوموړي يو شعر را پاتې دی چې په هندوستان کې يې د غوريانو د سوبو په مهال افغاني غازيان هڅولي دي. د دغه شعر لومړۍ کرۍ داسې ده:

څښتن مو مل دی اوس مو يرغل دی هېواد د بل دی
غازيانو گورئ څښتن مو مل دی

تايمني هم د همدغې زمانې شاعر دی چې يو شعر يې د شهاب الدين غوري په ستاينه کې ويلی او مور ته را رسېدلی دی. د شعر لومړۍ بيت داسې دی:

نن زه غر پرېرم په صفت د سلطان
چې دی بادار غازي ملک د جهان

د سليمان ماکو په نامه يو پښتون ليکوال پېژنو چې د اوومې هجري پېړۍ په لومړيو

کې له (۶۱۲ هـ.ق.) کال را وروسته يې د ((تذكرة الاوليا)) په نامه په پښتو نثر کې يو کتاب ليکلی دی. د دې کتاب د سر خو پانې تر لاسه شوې دي. په هغو پاڼو کې يې د پښتو څلور تنه پخواني شاعران راپېژندلي او د هغې د شعر بېلگې يې هم خوندي کړي دي. د پښتو دغه پخواني شاعران دا دي: بيت نيکه، شيخ اسمعيل، ملک يار غر شين او قطب الدين بختيار کاکي دی. سليمان ماکو د اوومې هجري پېړۍ په لومړيو کې د کندهار په ارغسان کې اوسېده. د بارک خان سبزی ماکو زوی و.

پر افغانستان باندې د چنگېز د يرغل په زمانه کې د بابا هوتک او د هغه زوی ملک يارهوتک په نامه دوه نور پښتانه شاعران لرو. د دوی د شعرونو يوه يوه بېلگه مور ته راپاتې ده. د بابا هوتک د حماسي سندرې مطلع چې پښتانه يې پکې د يرغلگرو په وړاندې مقاومت ته هڅولي دي، دا ده:

پر سور غر بل راته نن اور دی وگرپه جوړ راته پيغور دی
په کلي کور باندې مغل راغی هم په غزني هم په کابل راغی

شيخ متي هم د همدغې زمانې شاعر دی. نوموړی په (۶۸۸ هـ.ق.) کال د کلات د ترنک د سيند په غاړه وفات شوی او د کلات پر غونډۍ ښخ دی. د شيخ متي يوه عرفاني سندره مور ته د پټې خزانې په وسيله را رسېدلې ده. د شعر مطلع يې دا ده:

په لويو غرو هم په دښتو کې په لوی سهار په نيمو شپوکې
په غاړه غږ او په شپېلکو کې يا د ویر ژليو په شپيلو کې

ټول ستا د ياد نارې سورې دي

دا ستاد مينې نندارې دي

په اتمه هجري پېړۍ کې د اکبر زمينداوري په نامه خوږ ژبی شاعر لرو. وايي چې دغه شاعر د شعرونو لوی ديوان درلود، خوله بدمرغه چې د زمانې توفاني سپليو له ځان سره وړې دی. د اکبر يو مشوي او خو غزلې خوندي دي. د يوې غزلې لومړی بيت يې دا دی:

د خپل ځان له حيرانيه څه ويل كړم
د عشق وير به تل په خپله پتول كړم

خليل خان نيازی او سلطان بهلول لودي دواړه د نهمې هجري پېړۍ شاعران دي چې په هندوستان كې اوسېدل. زرغون نورزی هم د همدغې زمانې شاعر دی چې د كندهار اوسيدونكى و. د نوموړي يوه ساقي نامه راپاتې ده چې څو لومړي بيتونه يې دا دي:

ساقى پاڅه پيالہ را كړه مروريار مې پخلا كړه
اوبه تويې په لمبو كړه اور مې مړ په دې اوبو كړه
پسرلى سو غونچه گل كا زلفې تاوې د سُنبل كا

د نهمې هجري پېړۍ په وروستيو او د لسمې پېړۍ په لومړيو كې درې پياوړې ښځينه شاعرانې هم پېژنو. لومړۍ زرغونه كاكړه ده چې د ملادين محمد كاكړ لور او د كندهار د پنجوايي اوسېدونكې وه. نوموړې پياوړې شاعره او ښه خطاطه وه. په (۹۰۳ هـ.ق.) كال يې د شيخ سعدي شېرازي ((بوستان)) پښتو ته ژباړلى دى. د يوه حكايث څو بيتونه يې دا دي:

اورېدلې مې قصه ده چې له شاتو هم خوږه ده
د اختر په ورځ سهار بايزيد چې و رویدار

بله شاعر رابعه نومېدله چې د مغلي واکمن ظهيرالدين بابر معاصره وه. د شعرونو ديوان يې درلود، خو اوس ورک دی. دا لاندې څلوريزه يې پتې خزاني خوندي كړې او تر مور يې را رسولې ده:

آدم يې ځمكې وته راستون كا په اور د غم يې سوي لړمون كا
دوزخ يې روغ كا پر مخ د ځمكې نوم يې د هغه دلته بېلتون كا

بي بي نېكېخته هم د دغې زمانې شاعره ده. پر (۹۶۹ هـ.ق.) كال يې د ((ارشاد الفقراء)) په نامه يو كتاب په پښتو ژبه ليكلی چې محمد هوتک يې په پټه خزانه کې نمونې خوندي کړي دي. يوه بېلگه يې داده:

په زړه بناد شې ای مؤمنه! په ظاهر په باطن سپينه
ظاهر زهد په اخلاص کړه په زړه ټينگ شه له يقينه
شکر صبر په هر حال کړه خود نماي مه شه خود بينه

دوست محمد کاکړ هم د لسمې هجري پېړۍ د لومړۍ نيمايي شاعر دی چې پر (۹۲۶ هـ.ق.) كال يې د ((غرغښت نامې)) په نوم په نظم يو كتاب ليکلی دی. شيخ بوستان پرېخ هم د همدغې زمانې شاعر دی. د ((بستان الاولياء)) په نامه يې پښتو كتاب ليکلی دی. په لرغونې دورې کې سربيره له پورتنیو شاعرانو او ليکوالو څخه چې مور يې د ژوند او آثارو په باب لنډې لنډې څرگندونې وکړې، محمد هوتک په خپل اثر ((پټه خزانه)) کې د ځينو نورو ليکوالو او دهغو د آثارو نومونه اخیستي دي، لکه د شيخ کټه ((لرغوني پښتانه))، د محمد بن علي البستي تاريخ سوري او نور، خو دا چې په خپله دغه آثار او دهغو د ليکوالو په باب معلومات نه دي ترلاسه شوي، نو ځکه يې په اړه څه نه وايو.

د پښتو لرغونې دوره چې د دويمې هجري پېړۍ له لومړۍ نيمايي څخه پيل او تر (۱۰۰۰) هجري قمري پورې را رسېږي، په عمومي ډول د دې دورې ځانگړنې په لنډه توگه داسې ښودلې شو:

۱- په لومړۍ دورې کې مور د ډېرو لږو شاعرانو او ليکوالو د منظومو او منثورو آثارو ډېرې لږې بېلگې په لاس کې لرو.

۲- که د دغې دورې آثار د کميت په لحاظ لږ دي، خو په کيفي لحاظ يې ځينې آثار ډېر لوړ ارزيايي کېدای شي، لکه: د غوري دورې قصيدې، د شيخ متي مناجات، د اکبر زمينداوري شعرونه او نور.

۳- په دغې دوره کې ادبي آثارو د شکل او موضوع له مخې وده او پرمختيا موندلې

ده. قصیده، غزل، خلو ریزه، مثنوی او نور شعري فورمونه پښتو ادب ته راغلي دي. دیني، اخلاقي، عشقي، حماسي او عرفاني مسایل په شعر او ادب کې بیان شوي دي.

۴_ په دغې دوره کې ژباړه دود شوې، د ابوهاشم سرواني ژباړلی شعر او د زرغونې کاکړې پښتو بوستان یې غوره بېلگې دي.

۵_ د دربارونو له خوا پښتانه شاعران او لیکوالان روزل شوي، غوره بېلگې یې د سوربانو، غوریانو او لودیانو په دربارونو کې پښتو پالنه ده.

۶_ د دغې دورې زیاتره د نظم او نثر آثار مورث ته د ((تذکره الاولیاء)) او ((پتې خزاني)) په وسیله را رسېدلي دي.

۷_ د دې دورې په آثارو کې که له یوې خوا د پښتو زاړه لغات او ترکیبونه راغلي، له بلې خوا پرې د دري او عربي ژبې اغېزه هم څه ناڅه ښکاري.

د متن لنډیز:

لرغونې دوره د پښتو ادبیاتو د تاریخ لومړۍ دوره ده. دغه دوره له دویمې هجري پېړۍ څخه پیل او تر (۱۰۰۰) هجري قمري پورې رسېږي. د دې دورې ډېر لږ آثار د زمانې له توفانونو څخه پاتې او تر مورث را رسېدلي دي. د دې دورې په نومالیو شاعرانو او لیکوالو کې د امیر کروړسوري، بیت نیکه، شیخ اسمعیل، شیخ خرښبون، شیخ اسعد سوري، ښکارندوی غوري، شیخ تیمن کاکړ، شیخ متي، نصرلودي، شیخ رضي لودي، بابا هوتک، سلیمان ماکو، اکبر زمینداوري، زرغون خان، رابعه، بي بي نیکبخته، زرغونه کاکړه، دوست محمد کاکړ او نور دي.

د دې دورې د زیاترو شاعرانو د ژوند په باب معلومات او د آثارو بېلگې مورث ته د سلیمان ماکو د پښتو اثر ((تذکره الاولیاء)) او د محمد هوتک د ((پتې خزاني)) په وسیله را رسېدلي دي.



- ۱- زده کوونکي دې په غور سره متن ولولي او ستونزمنې کلمې دې په نښه کړي.
- ۲- ښوونکي دې ستونزمنې کلمې پر زده کوونکو معنا او که هغوی یې نشي حل کولای، په خپله دې توضیح کړي.
- ۳- زده کوونکي دې په نوبت سره د متن یو یو پراگراف ولولي. ښوونکی دې د اړتیا پر مهال ورسره مرسته وکړي.
- ۴- زده کوونکي دې په دوو ډلو ووېشل شي او ورته ودې ویل شي چې متن یو ځل بیا په غور ولولي. یوه ډله دې په متن کې د اشخاصو نومونه او بله ډله دې د کتابونو نومونه ولیکي. د هرې ډلې استازی دې هغه پر تختې ولیکي. ښوونکی دې د هغه لست په بشپړولو کې مرسته وکړي او د ځینو شاعرانو، لیکوالو او کتابونو په اړه دې لازمي څرگندونې وکړي.
- ۵- زده کوونکي دې په نوبت سره د ټولګي مخې ته راوبلل شي چې د پښتو ادب د لرغونې دورې ځانګړنې په خپلو الفاظو کې نورو زده کوونکو ته ووايي.
- ۶- ښوونکی دې د بیت نیکه د مناجات دا لاندې بند پر تخته ولیکي او له زده کوونکو دې وغواړي چې د هغه مفهوم او معنا په خپلو کتابچو کې ولیکي.

لویه خدایه لویه خدایه ستا په مینه په هر ځایه
 غر ولاړ دی درناوی کې ټوله ژوي په زاری کې
 دلته دي د غرو لمنې زموږ کېږدی په کې پلنې
 دا وګړي ډېر کړې خدایه
 لویه خدایه لویه خدایه

دلته لږ زموږ اور بل دی ووړ کورگی دی ووړ بورجل دی
 مینه ستا کې موږ مېشته یو بل د چاپه مله تله نه یو
 هسک او مخکه نغښته ستا ده د مږو وده له تا ده
 دا وگړي ډېر کړې خدایه
 لویه خدایه لویه خدایه

۷- ښوونکي دې په دې لاندې پوښتنو د لوست ارزونه وکړي:

- د پښتو ادب تاریخ په څو دورو وېشل شوی دی. نومونه یې واخلئ.
- لرغونې دوره له کومې پېړۍ څخه پیل او تر کومه وخته رارسېږي؟
- د پنځو لرغونو شاعرانو نومونه واخلئ.
- د دريو ښځینه پښتو شاعرانو نومونه واخلئ.
- د څو لرغونو کتابونو نومونه واخلئ.
- د دې دورې د شاعرانو په شعرونو کې مو د چا شعر خوښ شو؟
- که د کوم شاعر د شعر بیت موزده شوی وي، وېې وایئ.
- د لرغونې دورې د ادبیاتو څو ځانگړنې ووايئ.

کورنۍ دنده



زده کوونکي دې د کورنۍ دندې په توگه په متن کې د راغلي يوه شاعر په هکله معلومات وليکي او د پښتو لوست په راتلونکي ساعت کې دي هغه نورو ټولگيوالو ته ولولي.



د لویو جرگو تاریخچه



- ویلی شی چی جرگه څه ته وایي؟
- تاسې په کور و کلي کې لیدلي چې د یوې ستونزې د حل لپاره مشران را ټول
شي او د هغه په باب پرېکړه وکړي؟
جرگه هغې غونډې ته وایي چې د قبیلوي، قومي، ولسي او ملي مسایلو د حل او
خپرلو لپاره جوړېږي. جرگه ځانگړي اصول او مقررات لري. جرگه په دوه ډوله ده.
یوې ته یې کلیوالي جرگه او بلې ته یې لویه جرگه وایي. په دې لوست کې جرگه، د
هغې اصول او مقررات او د جرگو ډولونه در پېژنو او د لویې جرگې د تاریخچې په
هکله معلومات درکوو.

د جرگې د کلمې معنا او مفهوم په هغې غونډې اطلاق کېږي چې د پرېکړې او فيصلې صلاحیت لري او حکم یې د منلو وړ وي.

په عام ډول د جرگې اصطلاح د هغې غونډې لپاره کارول کېږي چې د ځانگړو قومي، ولسي او ملي مسایلو د حل او خپرلو لپاره جوړېږي.

افغاني ولسي جرگې خپل ځانگړي اصول، قوانین او کرڼلاره لري. په هره سیمه کې د جرگو مرکو خلک معلوم، منل شوي او پېژندل شوي وي. دغو خلکو ته په ولسي اصطلاح جرگه مار، مرکچیان یا مشران ویل کېږي. جرگه خاص مشر نه لري، مشران او د نظر خاوندان د یوې پېښې د حل لپاره سره راغونډېږي. کله چې راغونډ شي، معمولاً په دایروي بڼه کېښي. د پورته او ښکته امتیاز پکې نه وي، پر موضوع باندې بحث په آزاده بڼه دوام مومي. هر څوک په خپل وار پر اړونده موضوع باندې خبرې او تبصره کوي. په جرگه کې هر څوک له ټولنیز پور یا دريځ (موقف) او امتیاز څخه پرته خپل نظر څرگندوي.

جرگه زموږ په ولسي او ملي عنعناتو کې ډېر لوړ ځای او ستر اهمیت لري. په تاریخي لحاظ په افغاني ټولنه کې له ډېرې لرغونتیا څخه برخمنه ده. له تاریخي څېړنو څخه جوتېږي چې لرغونو آریایانو به خپلې زیاتره ټولنیزې کوچنۍ او سترې مسئلې د جرگو مرکو له لارې هوارولې.

آریایانو په عمومي توگه دوه ډوله جرگې درلودې چې یوې ته یې ((سیمتي)) او بلې ته ((سبها)) ویله. په لومړۍ کې به د قبیلې سپین ږيري او مشران راغونډېدل او دویمې یې کلیواله بڼه درلوده. یا په بله وینا، ((سیمتي)) په اوسني مفهوم د مشرانو جرگې رول درلود او د قبیلې سترې مسئلې، لکه: د مشر ټاکل، له خپل ټاټوبي څخه دفاع او داسې نورې به یې حل کولې او ((سبها)) د یوې وړې کلیوالې جرگه گۍ یا مرکې دنده درلوده چې په کوچنیو کورنیو او کلیوالي مسایلو به یې غور کاوه. همدغه جرگې مرکې افغانانو تر ننه د یوه غوره میراث په توگه ژوندۍ ساتلي او په ملي عنعناتو کې یې ډېر ستر ارزښت او اهمیت لري.

په عام مفهوم، اوس زموږ په هېواد کې جرگې په دوو بڼو جوړېږي: يو په کليواله او سيمه ييزه سطحه د کورنيو، خپلونو، قبيلو او قومونو ترمنځ د راوړلو شوو شخړو او مساييلو د هوارولو لپاره چې دې ډول جرگې ته ((کليوالي)) يا ((سيمه ييزې)) جرگې وايي.

بل په ملي سطحه د يوه ستر ملي مقصد او مرام لپاره جوړې شوې جرگې دي چې هغوته د ((لوپې جرگې)) نوم ورکړل شوی دی.

لوپې جرگې زموږ د هېواد په تاريخ کې له ډېر ستر ارزښت او اهميت څخه برخمنې دي. دغه ډول جرگې زموږ د هېواد په تاريخ کې په ملي کچه هېواد ته د ورپېښو ستونزو او کرکېچونو، لکه: د مشرتابه ټاکلو، د بهرنيو يرغلونو په وړاندې د پاڅونونو او نورو سترو ملي مساييلو د حل و فصل لپاره جوړې شوې دي. هرې يوې جرگې په خپل وخت او ځای ډېرې ارزښتناکې اغېزې او پايلې (نتيجې) لرلي او ملت يې په ډېرو حساسو او نازکو حالاتو کې له سترو بحرانونو څخه ژغورلی دی. د دغو لويو جرگو په لړ کې د بېلگې په توگه د ميروس خان نيکه د وخت درې لوپې جرگې يادولی شو. لومړۍ جرگه پر (۱۱۰۵ هـ.ق.) کال د کوکران په کلي کې جوړه شوې وه، دويمه په (۱۱۱۹ هـ.ق.) کال په مانجه کې او درېمه په همدغه کال په کندهار کې جوړه شوې وه. دغو جرگو ملت د بهرنيو په وړاندې پاڅون ته چمتو او ميرويس نيکه يې د ملي مشر په توگه ټاکلی دی. د شېر سرخ د مزار لوپې جرگې په (۱۷۴۷ م.) کال کې احمد شاه بابا د ملي مشر او واکمن په توگه وټاکه. همدارنگه پر افغانستان د انگرېزانو له يرغل څخه وروسته په (۱۸۴۱ م.) کال کې د ملي مجاهدينو لوپې جرگې ملت پاڅون ته چمتو او د پاڅون مشرتوب يې وټاکه. همدارنگه د امير شېرعلي خان د واکمنۍ په لوپې جرگې کې پاچا نوې کابينه (صدراعظم او وزيران) وټاکل. د امير حبيب الله خان د وخت لوپې جرگې په لومړنۍ نړيوالې جگړې کې يې د افغانستان بې طرفي تصويب کړه او ورپسې د امير امان الله خان، د واکمنۍ پر مهال څلور لوپې جرگې جوړې شوې دي: په لومړۍ لويه جرگه (۱۹۲۰ م.) کال کې هېواد او خلک د خپلواکۍ ساتنې لپاره چمتو کړای شول. په دويمه

لویه جرگه کې په (۱۹۲۳ م.) کال د هېواد لومړنی اساسي قانون تسويد شو. په درېمه جرگه کې په (۱۹۲۴ م.) کال د کورني اړدوړ د آرامولو لپاره تدبیرونه ونيول شول او په څلورمه لویه جرگه کې په (۱۳۰۷) لمریز کال اروپا ته د امان الله خان د سفر پایلې وڅېړل شوې. د نادرخان د واکمنۍ پر مهال لویې جرگې په (۱۳۰۹) لمریز کال د هېواد اساسي قانون تسويد کړ، د محمد ظاهرشاه د واکمنۍ پر مهال په (۱۹۴۱ م.) کال لویې جرگې په دویمې نړیوالې جگړې کې د هېواد د برخې نه اخیستلو پرېکړه وکړه، د (۱۳۴۳) لمریز کال لویې جرگې د هېواد نوی اساسي قانون تسويد کړ او همدارنگه تر اوسه پورې نورې لویې جرگې هم جوړې شوې چې هرې یوې پر خپل وخت ځانگړې ارزښت او اهمیت لرلی دی.

نو د پایلې په توگه د ویلو ده چې لویې جرگې د افغاني ټولني د ملي تفاهم یوه ډېره مهمه او اغېزناکه وسیله ده، زموږ پر ملت او ټولني ډېرې ژورې ټولنيزې، رواني او روحاني اغېزې لري. همدې جرگو د پېړیو په پوړیو کې د ډېرو سترو کړکېچونو پر مهال هېواد ژغورلی او له ستونزمنو حالاتو سره د مقابلي لپاره یې چمتو کړی، نو موږ باید د دغې عنعنې درناوی وکړو او ژوندۍ یې وساتو.

د متن لنډيز:

د جرگې اصطلاح د هغې غونډې لپاره کارول کېږي چې د ځانگړو، قبيلوي، قومي، ولسي او ملي مسایلو د حل او څېړلو لپاره جوړېږي. افغاني جرگې ځانگړې اصول او مقررات لري، په ولس کې د جرگې کسان معلوم دي، هغوی راغونډېږي، پر ستونزه باندې آزادانه بحث کوي او خپله پرېکړه اعلانوي. جرگې دوه ډوله دي: یوې ته یې کلیوالي او بلې ته لویې جرگې وايي. لویو جرگو زموږ د هېواد د معاصر تاریخ په وروستیو درو پېړیو کې په ډېرو حساسو او نازکو حالاتو کې ارزښتمن رول تر سره کړی دی.



۱- زده کوونکي دې متن له ځان سره په چوپه خوله ولولي. ستونزمنې کلمې دې په نښه کړي.

۲- زده کوونکي دې په نوبت سره په نښه کړې ستونزمنې کلمې ووايي. ښوونکي دې هغه پر تختې وليکي. ځينې دې په خپله پر زده کوونکو معنا کړي او هغه چې زده کوونکي يې نشي معنا کولای، په خپله دې معنا کړي او د متن په هکله دې لازمي توضيحي خبرې وکړي.

۳- زده کوونکي دې د نورو ټولگيوالو په وړاندې د متن يوه يوه برخه ولولي. ښوونکي دې د اړتيا پر مهال لازمه مرسته وکړي.

۴- زده کوونکي دې د ټولگي مخې ته وروبلل شي چې د متن عمومي معنا او مفهوم په خپلو الفاظو ووايي.

۵- زده کوونکي دې په دوو ډلو ووېشل شي: يوه ډله دې وگومارل شي چې په متن کې صفتونه په نښه کړي او بله ډله دې قيدونه. بيا دې د هر ډلې استازی د ټولگيوالو په مخ کې خپل په نښه کړي قيدونه او صفتونه ولولي. ښوونکي دې هغه پرتخته وليکي.

قيدونه: هغه کلمې يا ژبني توکي دي چې په جمله کې د فعل حالت څرگندوي،

يا د فعل د پېښېدلو څرنگوالی ښيي، لکه: ښوونځي ته ژر لاړ شه. په دې جمله کې ژر قيد دی.

صفتونه: هغه کلمې دي چې د نومونو حالت او څرنگوالی ښيي. يعنې دا چې

صفت د نوم معنا څرگنده او روښانوي، لکه: روغ، ناروغ، ښکلی، بدرنگ، بد، ښه، سپين، تور او نور.

۶- د یوې ډلې زده کوونکي دې په نوبت سره تختې ته وروبلل شي چې پر تختې لیکل شوي قیدونه او د بلې ډلې زده کوونکي دې لیکل شوي صفتونه په مناسبو جملو کې استعمال کړي.

۷- زده کوونکي دې د یوې موضوع د حل لپاره د جرگې په دود راټول او جرگه دې تمثیل کړي.

۸- په دې لاندې پوښتنو دې د لوست د زده کړې د کچې ارزونه وشي:

- جرگه څه شی ده؟
- څو ډوله جرگې پېژنئ؟
- زموږ په لرغوني هېواد (آريانا) کې څو ډوله جرگې موجودې دي، نومونه یې واخلي؟
- لومړنۍ لویه جرگه چې په تاریخ کې موږ ته معلومه ده، د کوم واکمن په وخت کې جوړه شوې وه؟
- احمد شاه بابا د کومې لویې جرگې له خوا د افغانستان د واکمن په توګه وټاکل شو؟
- د اعلیحضرت امان الله خان په وخت کې څو لویې جرگې جوړې شوې او هغه کومې وې؟
- د کوم واکمن په وخت کې لویې جرگې په دویمه نړیواله جګړه کې د افغانستان بې طرفي تصویب کړه؟



زده کوونکي دې د کورنۍ دندې په توګه د لوست مفهوم په خپلو الفاظو ولیکي او په راتلونکي پښتو درسي ساعت کې دې هغه د نورو ټولګیوالو په وړاندې ولولي.



په پښتو ادب کې لنډه کيسه



– تاسې کيسه پېژنئ؟

– کله مو داسې کيسه لوستې يا اورېدلې چې د ژوند رښتيني واقعيتونه پکې ډېرښه

بيان شوي وي؟

انسان په فطري ډول د کيسې اورولو او اورېدلو ذوق لري. دغه د کيسې اورولو او اورېدلو هيله او غوښتنه هغه ځانگړنه ده چې د انسان په خټه کې اخښل شوې ده. له همدې امله ده چې د بشري تاريخ په اوږدو کې د کيسو بېلابېل ډولونه رامنځته شوي دي. د کيسې په ډولونو کې يو مهم ډول لنډه کيسه ده چې په دې لوست کې يې در پېژنو او په پښتو ادب کې يې پر تاريخي بهير بحث کوو.

د لنډې کيسې يوه ډېره عامه پېژندنه داسې ده چې: ((لنډه کيسه هغه نثري داستانه دی چې لنډ وي او له نيم ساعت څخه تر دوو ساعتو پورې ختم شي.)) ځينې ليکوال بيا وايي چې لنډوالی د لنډې کيسې لپاره يوازینی شرط نه دی، بلکې د دې ترڅنگ ځينې نورې ځانگړتياوې هم لري او هغه دا چې: منظمه او مشخصه طرحه لري. يو اصلي کرکټر په کې وي، لنډه وي، بې ضرورته خبرې پکې نه ځايېږي او ټولې برخې يوه له بلې سره متقابلې اړيکې لري او يوه اغېزه بڼندي.

لنډه کيسه د اوسني پر مختللي عصر زېږنده او پيداوار ده. څومره چې بشري ټولني له يوې ورځې څخه بلې ته په ذهني او مادي لحاظ د پرمختگ پراوونه وهلي دي، په هماغه اندازه د انسانانو ضرورتونه او مصروفيتونه هم زيات شوي دي. پروني انسان چې ډېر وزگار وختونه او فرصتونه يې لرل، نو شپې شپې به يې د مينې او محبت په رومانې کيسو او جنگونو او ننگونو په حماسي کيسو سبا کولې او يا به يې د بڼاپېريانو او ديوانو خيالي او موهومي اوږدې اوږدې کيسې لوستلې او اورېدلې له دغو کيسو څخه به يې خوندونه، پندونه او انتباه اخيستله او هم به يې د کيسې اورېدنې تنده پرې خړوبوله.

خو د اوسني زمانې انسان د ژوندانه په بهير کې د ډېرو بوختياوو له امله دا کار نشي کولای، نو څرنگه چې د کيسو يا پېښو اورېدنه او ځان خبرونه، لوستنه او ځان پرې پوهونه د انسان د ذهن فطري غوښتنه ده، له همدې امله د وخت په تېرېدو او د حالاتو په بدلېدو هغو اوږدو اوږدو کيسو او داستانونو د اوسني لنډې کيسې بڼه خپله کړه. څرنگه چې اوس لنډه کيسه د خلکو ډېره خوښېږي، يو ډېر ستر لامل يې د وخت د ضايع کېدو مخنيوی او سپما ده.

دغه ډول کيسې لوستونکي يا اورېدونکي په لږ وخت کې لوستلای يا اورېدلای شي او ورڅخه دځوند، پند او انتباه دنده په ډېره آسانه او اغېزناکه توگه تر سره کېدلای شي. په اوسني معاصر مفهوم د لنډې کيسې ليکنې پيلامه د نولسمې پېړۍ په لومړيو دوو لسيزو کې په اروپا کې پيل شوې او بيا نورې نړۍ ته د يوې اغېزناکې ليکنې لارې په توگه خپره شوې ده.

لنډه كيسه پښتو ادب ته د ليکنې د يوه ډول په توگه د شلمې پېړۍ په دويمه لسيزه کې راغلې ده. لومړنی پښتون ليکوال چې د لنډې کيسې پرليکنه يې خپل قلمي ځواک آزمویلی، سيد راحت زاخيلي دی چې په ۱۹۱۷ ميلادي کال يې د ((کونډه نجلۍ)) په نوم لومړنی پښتو لنډه کيسه ليکلې او چاپ کړې ده.

په پښتونخوا کې له سيد راحت زاخيلي څخه وروسته، ځينو نورو ليکوالو هم د نثري ادب دې ډول ته مخه کړې او غوره لنډې کيسې يې ليکلې دي چې په هغو کې د ميا آزادگل په ۱۹۲۶ م. کال کې ليکلې کيسه ((د مړي پيغام)) د بد رښو د سر بلند خان د ((نواب صاحب آشنایي)) يادولای شو. لنډې کيسې په همدغو وختونو کې ليکل شوې او خپرې شوې دي. همدارنگه په دغې دورې کې د سيد رسول رسا، حمزه شينواري، ايس ای رحمان کاکاخېل، مفلس دراني، اديب سرحدي او نورو نومونه د يادونې وړ دي چې د پښتونخوا په افغان، پښتون، اسلم او نورو مجلو او اخبارونو کې يې ډېرې غوره او معياري لنډې کيسې چاپ شوي دي. په را وروسته کلونو کې د لنډې کيسې ليکنې په پښتونخوا کې ډېره وده او پرمختيا موندلې، په خپرونو کې د لنډې کيسې په خپرېدو سربېره ليکوالو د لنډو کيسو ډېرې ټولگې هم چاپ کړي دي. په افغانستان کې د پښتونخوا په پرتله د لنډې کيسې ليکنه وروسته دود شوې ده. لومړنی پښتون ليکوال چې په افغانستان کې يې لنډه کيسه ليکلې، پوهاند عبدالحی حبيبي دی. نوموړي لومړنی پښتو لنډه کيسه د ((توريالی پښتنه)) په نوم ليکلې او پر ۱۳۱۵ لمريز کال په طلوع افغان کې خپره شوې ده.

وروسته بيا ځينو نور وليکوالو هم د لنډو کيسو په ليکنه خپل قلمي ځواک آزمویلی چې په هغو کې د استاد گل پاچا الفت، سراج الدين سعيد، قيام الدين خادم، عبدالقدوس پرهېز، غلام محی الدين زرمالوال، عبدالرؤف بېنوا او د نورو نومونه د يادونې وړ دي. د هغه وخت په موقوته خپرونو کې د دغو ليکوالو د لنډو کيسو غوره بېلگې چاپ شوي دي.

زموږ په هېواد کې له ۱۳۲۰ لمريز کال راهيسې د لنډې کيسې ليکنې په برخه کې بنسټيز کار پيل شوی، ډېر پياوړي ليکوال رامنځته شوي او په خپرونو کې په چاپ شويو لنډو کيسو سربېره يې د لنډو کيسو ټولگې هم چاپ کړي دي. د ميراجان سيال ((د پښتونخوا افسانې)) او د موسی شفيق ((عقربان)) نومونه د يادونې وړ دي چې د لنډو کيسو ډېرې غوره بېلگې لري. د روانې پېړۍ په پنځمې لسيزې کې د لنډې کيسې ليکنې ډېره وده او پرمختيا موندلې ده او پياوړي ليکوال په کې رامنځته شوي دي.

د لنډو کيسو په چاپ شوو ټولگو کې د ((سره غالی))، ((شارې کوڅې))، ((گيلې))، ((تانده غوټې))، ((موسکا))، ((د څپو په وزرونو))، ((سبا به بيا کېږي بارېري))، ((تياړې لارې رڼې کرښې))، د ((ارمانونو څولۍ)) او نورې د بېلگو په توگو يادولای شو. اوس په پښتو نخوا او افغانستان کې د لنډې کيسې ليکنې ډېره وده او پرمختيا موندلې او دا بهير ښه گړندی روان دی، ډېر ليکوال راميدان ته شوي او په سلگونو ټولگې چې د لنډو کيسو ډېرې غوره بېلگې په کې خوندي دي، چاپ شوي. اوس لنډه کيسه د ليکنې پياوړي ليکوال او د لوستنې ډېر مينه وال لري.

د متن لنډيز:

لنډه کيسه د اوسني معاصر نثري ادب يو په زړه پورې ادبي ډول (ژانر) دی. هغې کيسې ته لنډه کيسه وايي چې لنډه وي او له نيم ساعت څخه تر دوو ساعتونو پورې ختمه شي. نورې ډېرې ځانگړنې هم لري. لنډه کيسه په اوسني مفهوم په لوېديځ کې د نولسمې پېړۍ پر لومړيو کې پيدا شوې او بيا له هغه ځايه د نړۍ نورو ژبو ته تللې ده. پښتو ادب ته د شلمې پېړۍ په لومړيو دوو لسيزو کې راغلې او لومړنۍ پښتون ليکوال چې په دې ډگر کې يې خپل قلمي ځواک آزمويلي، سيد راحت زاخيلي دی.

نوموړی د پښتونخوا په پېښور کې پر (۱۹۱۷م.) کال د کونډې نجلۍ په نامه لومړنۍ پښتو لنډه کیسه ولیکله او هغه مهال خپره شوه. په افغانستان کې لومړنی لیکوال چې پښتو لنډه کیسه یې لیکلې ارواښاد پوهاند عبدالحی حبیبی دی. د ((تورپالۍ پښتنه)) په نامه یې لومړنۍ پښتو لنډه کیسه ولیکله او پر (۱۳۱۵) لمريز کال یې له کندهار نه په خپرېدونکي اخبار طلوع افغان کې خپره کړه. وروسته بیا لنډې کیسې لیکنې په پښتونخوا او افغانستان کې ښه وده او پرمختیا موندلې ده، ډېر لیکوال یې را پیدا شوي او ډېرې لنډې کیسې یې د وخت په خپرونو (اخبارونو او مجلو) او ځانگړو ټولگو کې چاپ شوي او دا بهیر اوس په پښتو ادب کې ښه گړندی روان دی.

فعالیتونه



۱- زده کوونکي دې متن په پټه خوله ولولي، ستونزمنې کلمې او مفاهیم دې په ښه او له ښوونکي څخه دې دهغو ځوابونه وغواړي.

۲- ښوونکي دې لومړی ستونزمنې کلمې په خپله د زده کوونکو په وسیله معنا کړي او که هغوی یې نشي معنا کولای، په خپله دي هغه معنا کړي او د ځینو مفاهیمو په اړه دې لازمي څرگندونې وکړي.

۳- زده کوونکي دې په نوبت سره د متن یوه یوه برخه ولولي، دا لړۍ دې په ټولگي کې تر پایه تعقیب شي. د اړتیا پر مهال دې ښوونکي د متن په سمې لوستنې کې له زده کوونکو سره مرسته وکړي.

۴- زده کوونکي دې په دوو ډلو ووېشل شي، يوه ډله په متن کې د راغلو کتابونو نومونه او بله ډله دې د اشخاصو يا لیکوالو نومونه په نښه کړي. د هرې ډلې استازی دې هغه خپل په نښه کړي د کتابونو يا اشخاصو نومونه پر تختې وليکي. ښوونکی دې تر ممکنې اندازې د کتابونو او لیکوالو په هکله زده کوونکو ته څرگندونې وکړي.

۵- ښوونکی دې د لنډې کيسې يوه بېلگه زده کوونکو ته ولولي، بيا دې هغوی وگوماري چې د يوې کيسې د لیکلو هڅه وکړي.

۶- ښوونکی دې د هغوی لیکلې کيسې وگوري او په اصلاح او سمون کې دې له زده کوونکو سره مرسته او لازمي لارښوونې وکړي.

۷- په دې لاندې پوښتنو دې د لوست زده کړې ارزونه وشي:

- لنډه کيسه څه ډول کيسه ده؟
- لنډه کيسه ولې رامنځته شوه؟
- لنډه کيسه لومړی کله او چېرې رامنځته شوې ده؟
- د پښتو د لنډې کيسې د پنځو لیکوالو نومونه واخلئ؟
- د پښتو د لنډو کيسو د پنځو ټولگو (مجموعو) نومونه واخلئ؟


کورنۍ دنده



زده کوونکي دې کومه چاپ شوې پښتو لنډه کيسه پيدا او د کورنۍ دندې په توگه دې د هغې لنډيز په خپلو الفاظو وليکي او د پښتو لوست په راتلونکي ساعت کې دې هغه نورو ټولگيوالو ته ولولي.



ادبي ليکونه



— کله مو چا ته ليک ليکلی دی؟

— د ادبي ليک په معنا او مفهوم پوهېږئ؟

— ادبي ليک له عادي ليک سره څه توپير لري؟

ليک ليکنه يا مکاتبه د ليکوالی ډېره مهمه برخه ده. ليک ليکنه په ټولنيز ژوند کې

ډېر ستر ارزښت او اهميت لري. ليکونه په دوه ډوله دي: يو عادي ليکونه چې وگړي

يې په خپلو منځو کې د پوهونې، خبرونې او مقابل لوري ته د خپل پيغام رسونې لپاره

لېږي. بل ډول ادبي ليکونه دي چې اديبان يې په ادبي ژبه ليکي، خپل پيغام پکې په

خوږه ادبي هنري ژبه رانغاړي او مقابل لوري ته يې ورلېږي. په دې لوست کې دغه ډول

ادبي ليکونه او د هغو ډولونه درېژنو.

د ادبي ليکونو په هکله له څه ويلو د مخه دا ضروري ده چې لومړی په عامه توگه ليک در وپېژندل شي.

ليک يا خط د وضعه شوو رسمونو يوه ټولگه او مجموعه ده. دا رسمونه وگړي په ټولنه کې په قراردادي او اتفاقي ډول د يوې ژبې د غبرونو، وينا او افکارو د ليکلو او ثبتولو لپاره کاروي. ليک ليکنه يا مکاتبه د ليکوالی له ډېرو مهمو ډولونو څخه ده. د ليکنې دا ډول په ټولنه کې ډېر ارزښت او اهميت لري.

ليکونه په دوه ډوله دي: يوې عادي ليکونه دي چې په شخصي او رسمي ليکونو وېشل کېږي او بل يې ادبي ليکونه دي چې دلته يې درېږنو.

د ادبي ليکونو د پېژندنې په لړ کې ويل کېږي: دا هغه ليکونه دي چې ليکوال پکې ټولنيز، سياسي، تاريخي، اخلاقي، انتقادي، انتباهي اونور ډول ډول مسايل په ډېره ښکلې ادبي ژبه مقابل لوري ته وړاندې کوي.

له عادي ليکونو څخه د ادبي ليکونو ډېر ستر توپير دا دی چې په دې ډول ليکونو کې د ليکنې ژبه ادبي وي، هنري رنگ او بڼه لري. په ادبي ليکونو کې ادبي ژبه کارول شوې وي. په دې ليکونو کې د روحي حالت او عواطفو له بيا نولو څخه نيولې، تر هر ډول علمي، ادبي، تاريخي او نورو هر راز مسايلو پورې مطرح کېږي. دا د ادبي ليک د ليکوال په ژبني هنر، ذوق، ژور درک، ذهانت او د ظرافت په اندازې پورې اړه لري چې ښکلي او په زړه پورې ليکونه تخليق کړي. ليکوال چې هر څه ليکي او مقابل لوري ته يې لېږدول غواړي، ژبه يې ادبي، هنري او د تخيل رنگ پرې ډېر غالب وي. د شعر په څېر له استعارو، کنايو، تشبېهاتو او نورو ډول ډول ادبي صنعتونو څخه پکې کار اخلي. ژبه يې خوږه، رنگينه او دومره په زړه پورې وي چې د لوستونکي ادبي تنده ماتوي او له لوستنې څخه يې ډېر خوند اخلي.

ادبي ليکونه دوه ډولونه لري:

۱- هغه ادبي ليکونه دي چې په عامه توگه د ادیبانو (ليکوالو او شاعرانو) ترمنځ تبادلې کېږي. موږ يې په پښتو ادب کې ډېرې بېلگې لرو. ښه او غوره يې د ارواښاد پوهاند رښتين ((ادبي ليکونه)) او د مولانا عبدالقادر ((خطونه)) نومي آثارو چاپ شوي ټولگې او همدارنگه په نورو چاپي خپرونو (مجلو او اخبارونو) کې چاپ شوي ادبي ليکونه دي چې معلومو ليکوالو، هنروالو، سياستوالو او ادبپوهانو خپلو دوستانو او ارادتمندانو ته ليکلي دي. ليکوال او مخاطبين يې دواړه معلوم دي.

۲- هغه ادبي ليکونه دي چې ټاکلي مخاطبين نه لري او د يوه فرضي مخاطب په نوم ليکل کېږي. د دې ډول ادبي ليکونو قالب ليکوال ته د خپلو افکارو د څرگندولو يوه بهانه ده چې ددغه ډول ليک په وسيله خلکو ته خپل اندونه او نظريات په خوږه او رنگينه ادبي ژبه بيانوي. ددې ډول ليکونو د ليکنې لاره داسې ده چې ليکوال له څو کلمو يادوو درو لنډو جملو وروسته چې خپل فرضي مخاطب ته يې وړاندې کوي، هغه موضوع چې په پام کې يې لري، تعقيبوي او تر پايه يې بيانوي. په پښتو ادب کې د دې ډول ادبي ليکونو ډېرې غوره بيلگې د عبدالرؤف بېنوا ((د زړه خواله))، د روغ لېوني ((بي بي نوره)) او د اجمل خټک ((کچکول)) نومي چاپ شوي اثارونو کې خوندي دي.

ادبي ليکونه د پښتو منثور ادب يو ډېر په زړه پورې ادبي ډول دی، ډېر ليکوال او د لوستلو مينه وال لري. مقصد او موخه يې د ټولني د اصطلاح او سمون لپاره د خلکو وپېښول او د دې ډول ليکونو په وسيله خلکو ته آسانه خپل پيغام رسول دي. دغه ډول ليکنې د ودې او د پرمختيا په حال کې دي او ليکوال پکې خپلې پراخې تجربې کوي. د ليکنې دا ډول ليکوالو ته دا واک او ځواک ورکوي چې خپلې هيلې، ارمانونه او پېغامونه په خوږه رنگينه ادبي ژبه را ونغاړي، خپلو مخاطبينو ته يې وړاندې کړي او هغوی ته په ښه او ژر پوهېدنه کې ډېر اغېزناک واقع شي.

د متن لنډيز:

ليکونه په عامه توگه په دوه ډوله دي: عادي ليکونه او ادبي ليکونه. ادبي ليکونه هغه ليکونه دي چې ليکوال پکې ټولنيز، تاريخي، سياسي، اخلاقي، انتباهي، عاطفي او نور ډول ډول مسايل په ډېره بنکلي ادبي ژبه نورو ته وړاندې کوي. هغه مهمه ځانگړنه چې ادبي ليکونه له نورو عادي ليکونو څخه رابېلوي، ادبي او هنري ارزښتونه دي. ادبي ليکونه دوه ډوله دي: يو هغه ادبي ليکونه دي چې اديبان (ليکوال او شاعران) يې په خپلو منځو کې يو بل ته ليکي، ژبه يې ادبي، خوندوره، په زړه پورې او په ادبي صنايعو پسوللې وي.

بل هغه ادبي ليکونه دي چې اديب يې د يوه فرضي مخاطب په نوم ليکي، ژبه يې ادبي او ډول ډول مسايل پکې خپل فرضي مخاطب ته ليکي، خو هدف يې نوره ټولنه او خلک وي. د ليکونو دواړو ډولونو په پښتو ژبه او ادب کې مناسبه وده او پرمختيا موندلې ده.

فعاليتونه



- ۱- زده کوونکي دې متن په پټه خوله ولولي، ستونزمنې کلمې او مفاهيم دې په نښه او له خپل ښوونکي څخه دې د هغو ځواب وغواړي.
- ۲- ښوونکي دې د زده کوونکو ستونزمنې کلمې په خپله د زده کوونکو په وسيله ځواب او که هغو يې نشي ځوابولای، په خپله دې هغه معنا او لازمي څرگندونې دې وکړي.
- ۳- زده کوونکي دې په ترتيب او نوبت سره د متن يوه يوه برخه ولولي. ښوونکي دې د اړتيا پر مهال په سمون کې ورسره مرسته وکړي.
- ۴- زده کوونکي دې وگومارل شي چې يو ځل بيا ټول متن په غور او دقت سره ولولي او په

هغه کې آدات يا ويکي په نښه کړي.

۵- ښوونکي دې د زده کوونکو په نښه کړو ويکو (اداتو) څخه توحيدې لیست ترتیب او هغه دې پر تختې وليکي. زده کوونکي دې هغه په خپلو کتابچو کې وليکي.

ادات: هغه نا خپلواکه کلمې دي چې په ځانگړې توگه کومه معنا او مفهوم نه لري، خو کله چې له نورو خپلواکو کلمو سره په جملو کې يو ځای شي، نو بيا معنا ورکوي. ادا د جملو په جوړښت کې اساسي ونډه لري او له هغو پرته جملې نه جوړېږي. ادا د لاندې ډولونه لري:

- (۱) ارتباطي ادا؛ لکه: هسې، که څه هم او داسې نور.
- (۲) د عطف ادا؛ لکه: او، که، يا اونور.
- (۳) د اضافت ادا، لکه: (د) د احمد قلم.
- (۴) تشبیهي ادا، لکه: غونډې، په څېر، په دود، په توگه او نور.

۶- په دې لاندې پوښتنو دې د لوست د زده کړې ارزونه وشي:

- ليک څه شی دی؟
- ليک په څو ډوله دی؟
- عادي ليک او ادبي ليک څه توپير لري؟
- د ادبي ليکونو د دوو چاپ شوو مجموعو نومونه واخلي.
- د ادبي ليکونو د دوو ليکوالو نومونه واخلي.

کورنی دنده

زده کوونکي دې د کورنی دندې په توگه په خپله د يوه ادبي ليک بېلگه وليکي او يا دې د کوم بل ليکوال ادبي ليک وليکي او په راتلونکې پښتو درسي ساعت کې دې هغه نورو ټولگيوالو ته ولولي.

د ادبي ليک بېلگه

ښاغلی فاضل رښتین صاحب!
خدای دې روغ جوړ لره!

موږ له ډېر وخت نه په دعاگانو آموخته شوي یو او په مکتوبونو کې هم راڅخه اول ځل دعا خولې ته راځي. دا زمور زور عادت دی، مگر دومره ښه ده چې زه دغه شان دعاگانې هغه چا ته کوم چې د هغوی صحت او حیات د پښتو له پاره مفید وي او یو کار پرې جوړ وي. له دې خوا خیر خیریت دی او تر اوسه ژوندي پاتې یو، مگر ډېر غاښونه راته چیچل کېږي. کومه اجتماعي فایده چې زمور په نظر کې ده، هغه لاس ته نه راځي او خلک ویده دي. مگر هغه کسان چې زمور خبرې د ځان لپاره ښې نه گڼي، وینې دي او په زړه کې یې راته اچوي. کاشکې د دغه نفرت او حسادت په غرض کې د څه اجتماعي مفاد امېد هم وای.

په هر صورت، موږ اوس مالیخولیا مجبور کړي یو چې څه په زړه کې لرو، هغه ښکاره کړو او خپل هغه مسؤولیت چې د نن ورځې تفتیشونه یې پوښتنه کوي او زمور په ژوند یې څوک پانډه نه اړوي، تر یوه حله رفع کړو. مگر گورو چې دا کار تر کله کولای شو. هغه څه چې یو ریاست یې مقابله نه شي کولای، یو مدیریت به یې څنگه وکړي. زه اوس له ډېرو مشکلاتو سره مواجه یم او که رښتیا ووايم، نو د نورو مطبوعاتو په تناسب لږ غونډې افراطي شوي یو.

خیر دی، دا قصه به پرېږدو او تا ته به عرض وکړو چې ((اتحاد مشرقی)) خو ستاسې ملگرو په قلمي مرسته یو څه قدر ژوندي شوی و. یو زه خو هېڅ نشم کولای او نه زما له لاسه څه کېږي. که په دې وختو کې د ښاغلي خادم صاحب مرسته له موږ سره نه وای، نو اخبار خو به د پخوانیو مهمو لیکوالو له آثارو بېخي محروم شوی و، ځکه چې ستا له خوا هېڅ رانغله، د تېرو ورځو لپاره خو ته قوي ځواب لرې چې یو ډېر مهم کار در په غاړه و. اوس چې په خیر کابل ته راغلې، ولې دې اتحاد مشرقی هېر کړی دی؟

رښتین صاحب! په مشرقی کې د ډېرو خلکو مینه او محبت ستاسې په نسبت وینم او ستا غوره مضامینو او آثارو ته دلته تلوسه او تنده موجوده ده. ((اتحاد مشرقی)) ستا له قلمي ملگرتیا ډېره استفاده کړې ده او همپشه مو ستاسې لور ته انتظار او سترگې وي، نو موږ مه هېروه او د دې ځای علاقمندان خوشحاله ساته.

گل پاچا الفت

جلال آباد

(۱۳۲۶ هـ. ش. کال)

یادښت: دا ادبي لیک ارواښاد استاد گل پاچا الفت هغه مهال له جلال آباد (ننگرهار) څخه د صديق الله رښتین په نوم کابل ته لېږلی و چې دی د اتحاد مشرقی مسؤول مدیر او هغه د پښتو ټولني مشر و.



سیند

(ادبي هنري نثر)

– تاسې څو ډوله نثرونه پېژنئ؟

– د ادبي نثر نوم مو اورېدلی؟

– کوم ادبي نثر مو لوستی دی؟

– ادبي نثر له عادي نثر سره څه توپیر لري؟

اوسني نثرونه د بڼې له مخې په دوو سترو ډولونو وېشل کېږي: ساده يا عادي نثرونه

او ادبي يا هنري نثرونه.

هنري ادبي نثرونه خپلې ځانگړنې لري. د همدغو ځانگړنو په لرلو سره له ساده

نثرونو څخه بېلېږي. په دغو ځانگړنو کې تر ټولو ستره او مهمه ځانگړنه هنري او ادبي

ارزښت دی. هنري ادبي نثرونه ډېر ډولونه لري چې ډېر مشهور يې لنډه کيسه، ناول او

ادبي ټوټه اونور دي. دلته مو په دې لوست کې د ارواښاد استاد الفت له غوره نثرونه څخه

د ((سيند)) په نوم يوه ادبي ټوټه را خوښه کړې ده.

د وچو ډاگونو دښتو او مېرو له څنگه لوی سیند بهېږي، مگر دغې وچې بېدیا ته اوبه نه ورکوي.

په دغسې وچکالی کې چې په اوبو باندې سر ماتېږي، سیند لکه شوم بخیل په شتاب درومي او زموږ تندې ته نه گوري.

کله چې سیند په څپو راشي، آباد پتې هم له ځانه سره یوسي.

همدغه سیند له موږ نه هغه بل خوا بل راز روان دی او له نورو سره یې رویه بل راز ده.

هلته دغسې وړانې نه کوي، دومره بخل نه لري. دغه راز یې رحمې پکې نشته.

هلته د سیند په غاړه زرشویان له شگونه زر راباسي، ماهي گران پکې په خروارونو کبان نیسي او ښکاریان یې په لوی او ستر ډنډه کې هیلی ولي. هلته له سیند نه ډېرې لوبې او سترې ویالې بېلې شوې دي.

ډېر لوی لوی ډاگونه له اوبو لاندې شوې، کلي او ښارونه آباد شول، شاپرې ځمکې په ثمر راغلې، د غلو او مېوو پکې څه کمی نشته.

هلته د سیند په مخکې لوی لوی بندونه جوړ شول، د برېښنا ماشینونه ودرېدل، فابریکې او کارخانې په کار ولوېدې، خلک آباد او ماږه شول.

دا سیند ولې دلته دغسې او هلته هغسې دی.

موږ ته په قهر دی او پر هغوی پېرزوینه لري. دلته ډېر توند او په خېزو روان دی، هلته

غلی او آرام بهېږي. دلته کوږ ووږ، ځي او هلته مجرا بدلوي. هلته په خپله ټاکلې لاره روان دی او یې لارې نه ځي.

په رښتیا چې سیند دلته ډېر وړانې کوي او هلته د یوه نظام او قانون تابع دی چې وړانې ته یې نه پرېږدي.

زموږ گناه د سیند پر غاړه ده!

سیند له موږ نه ډېر څه وړي دي او ډېر یې رانه وژلي دي. دا سیند خوني سیند دی او

له موږ سره یې زړه دښمني ده. څو ځله یې زموږ کورونه وړان کړي او آباد پتې یې رانه په وارو وارو وړي دي.

زمور ټوله گناه د سيند په غاړه ده!

سيند زورور دی او پر مور باندې هر وخت ظلم او تېری کوي.
آه! مور څومره ناپوه يو چې دغه راز فکر کوو او په خپله گناه نه پوهېږو. مور خپله گناه د
سيند په غاړه اچوو.

د سيند په غاړه خو مور پراته يو، په رښتيا چې دا زمور گناه ده، د سيند نه ده.
سيند له چا سره د بنمني نه لري.
سيند هر تېري ته اوبه ورکوي او د هر چا خيرنې جامې پاکوي.
سيند پوخ کار غواړي او پاخه بندونه ورته په کار دي.
که زمور کار پوخ وای او زمور بندونه پاخه وای، زمور ويالې نه وچېدې او زمور پتي اوبو
نه وړل.

مور د سيند په بندوبست پوه نه شو او له سيند نه مو کار وانخيست.
دا سيند د ژوند او حيات سيند دی.
په ده کې د وړانې او ودانې دواړه قوتونه موجود دي.
سيند د هر چا ظرف او استعداد ته گوري، هغومره اوبه ورکوي.
د منگي خاوند او د منگوتي خاوند ته سيند برابره برخه نه ورکوي او نه وړو لښتيو ته د
ويالو په اندازه څه ورکولی شي.
سيند د هر چا کار ته گوري او هغسې ورسره کوي، يعنې خام بندونه وړانوي او پاخه
بند ته ځان تسليموي.
هغه څوک چې د ژوندانه سيند په خپل سر پرېږدي او يوه معينه مجراء ورته نشي ټاکلی،
له ژوند نه استفاده نشي کولی.

(گل پاچا الفت _ غوره نثرونه)

گل پاچا الفت:

د میرسیدجان پاچا زوی و. په (۱۲۸۷) لمریز کال د لغمان د عزیزخان کڅ په سیمې کې زېږېدلی و. د پښتو ژبې پیاوړی لیکوال، شاعر، علمي او فرهنگي شخصیت تېر شوی. کلونه کلونه یې د هېواد په علمي فرهنگي ادارو کې د علمي غړي، لیکوال، مدیر او لوی رئیس او د کابل پوهنتون د ادبیاتو، حقوقو او سیاسي علومو د پوهنځیو د استاد په توګه دنده سرته رسولې ده. څو دورې یې په ملی شورا کې د ننگرهار او لغمان د خلکو د ټاکل شوي استازي او وکیل په توګه هم کار کړی دی.

پر (۱۳۵۶) لمریز کال د لیندۍ د میاشتې په (۲۶مه) نېټه په کابل کې مړ شو او د لغمان د عزیزخان کڅ په هدیره کې خاورو ته سپارل شوی دی. د گل پاچا الفت په مطبوعاتو کې په سلګونو مقالو سربېره په لسګونو ځانګړي علمي، ادبي منظوم او منثور کتابونه هم چاپ شوي دي. د بېلګې په توګه یې غوره نثرونه، غوره شعرونه، لیکوالي، پښتو سندري، لوړ خیالونه او ژور فکرونه او ادبي بحثونه یادوو.

د متن لنډیز:

لیکوال په دې ادبي ټوټه کې په ډېره خوږه ادبي ژبه د یوه لوی سیند یادونه کوي چې زموږ د هېواد او یوه بل ګاونډي هېواد تر منځ بهېږي، خو موږ ورڅخه د خپلې بې علمۍ او بې کارۍ له امله هېڅ ګټه نشو اخیستلای، ځمکې مو شاپې او سپرې پرتې دي. کال په کال چې سیند توناني کېږي، نو زموږ خواته ډېرې ځمکې او کورونه وږي، خو په هغه بله خوا کې خلکوته د هغوی د کار او زیار په نتیجه کې ډېر ګټور واقع شوی. د اوبو او برښنا بندونه یې پرې جوړ کړل، ځمکې یې پرې خړوبې کړي او د ودانۍ او سمسورتیا لامل ګرځېدلی دی.

وروسته بیا لیکوال همدغه سیند له انساني ژوند سره تشبیه کوي او دا وایي چې ژوند یو الهي نعمت دی، دا په خلکو پورې اړه لري چې له دغه نعمت څخه څه ډول استفاده کوي. په ښو چارو کې یې تېروي، که په بدو او ناوړو چارو کې.



- ۱- ښوونکي دې متن ولولي، اصلي معنا او مفهوم دې زده کوونکو ته وويي. ستونزمنې کلمې دې له معنا سره پر تختې وليکي.
- ۲- زده کوونکي دې تختې ته وروبولي چې پر تختې ليکل شوې کلمې په مناسبو جملو کې وکاروي، ښوونکي دې د اړتيا پر مهال ورسره مرسته وکړي.
- ۳- زده کوونکي دې په وار سره د متن يو يو پرگراف نورو ټولگيوالو ته ولولي. ښوونکي دې د اړتيا پر مهال ورسره مرسته وکړي.
- ۴- زده کوونکي دې په درو ډلو ووېشل شي، يوه ډله دې په متن کې د عربي کلمې، بله دې دري کلمې او درېمه ډله دې سوچه پښتو کلمې په نښه کړي. د هرې ډلې استازی دې د خپلې ډلې په نښه کړې کلمې پر تختې وليکي.
- ۵- ښوونکي دې زده کوونکي په نوبت سره تختې ته ور وبولي چې هغه په نښه کړې عربي، دري او پښتو کلمې معنا کړي. ښوونکي دې د اړتيا پر مهال ورسره مرسته وکړي. زده کوونکي دې هغه په خپلو کتابچو کې وليکي.
- ۶- زده کوونکي دې وگومارل شي چې متن يو ځل بيا په ډېر غور ولولي او په هغه کې راغلي ادات دې په نښه کړي. يو يو دې خپل په نښه کړي ادات وويي، ښوونکي دې له هغو څخه يو گڼ لست جوړ او پر تختې دې يې وليکي.
- ۷- زده کوونکي دې د ټولگي مخې ته وروبلل شي چې د دې متن مفهوم په لنډو عبارتونو نورو ټولگيوالو ته وويي.

۸- په لاندې پوښتنو دې د لوست د زده کړې ارزونه وشي:

- سيند ولې يوه خوا ورپه او هغې بلې خوا ته يې زيان نه شو اړولې؟
- ولې د سيند يوې خوا ته ځمکې شاپړې او دښتې پرتې او پر هغه بله خوا يې باغونه او سمسورې کروندې وې؟
- آيا خلک پر حقه وو چې له سيند څخه گيله وکړي چې دوی ته زيان رسوي؟
- مور څنگه کولای شو د خپل هېواد له سيندونو څخه گټه واخلو؟
- د سيندونو مهار کېدل امکان لري؟
- د سيند له اوبو څخه په کومو برخو کې کار اخيستلای شو؟
- ليکوال د انسان ژوند له سيند سره تشبیه کړی دی، د شباهت وجه يې څه ده؟
- له ژوند څخه بايد څه ډول گټه واخلو؟
- که څوک د ژوندانه بهير د سيند د اوبو په څېر په خپل سر پرېږدي، څه ډول پایلې به ولري؟
- له دې لوست څخه مو څه پند او انتباه واخيستله؟

کورنۍ دنده



زده کوونکي دې د کورنۍ دندې په توگه د کوم ليکوال دغه ډول د ادبي نثر بېلگه او يا دې په خپله يو ادبي نثر وليکي او هغه دې د پښتو لوست په راتلونکي ساعت کې نورو ټولگيوالو ته ولولي.



محاوره

د انگليسي ژبې د زده کړې د کورسونو په هکله خبرې اترې



– تاسې له پښتو او دري پرته په نورو کومو ژبو پوهېږئ؟

– په کومه بهرنۍ ژبې خبرې اترې او ليکل کولای شئ؟

– د بهرنيو ژبو زده کړه څه گټه لري؟

وايي، که څوک په يوه ژبه وپوهېږي، يو تن دی، که په دوو وپوهېږي، دوه تنه او که په درو وپوهېږي، درې تنه دي. همدغسې چې يو څوک هر څومره په ډېرو ژبو وپوهېږي په هماغه اندازه يې د پوهې کچه لوړه او شخصيت يې په علمي او ټولنيز لحاظ له اهميت څخه برخمن کېږي.

په دې لوست کې مو درته د ژبې د زده کړې او په کورسونو کې د شموليت په اړه يوه محاوره ترتيب کړې ده. دا په پښتو ژبه کې ستاسې د خبرواترو کولو ځواک هم پياوړی کوي او هم د نوو کلماتو له زده کړې سره سره په کورسونو کې د شموليت خبرې اترې در زده کوي.

جمال: او هو میونده، اوس خو بنوونځي ته د تگ وخت هم نه دی، چپرته روان یې چې کتابونه دې په لاس کې دي؟

میوند: جماله، سترې مه شې!

جمال: خوار مه شې.

میوند: دا د بنوونځي کتابونه نه دي، د انگلیسي ژبې د زده کړې کورس ته ورځم، انگلیسي زده کوم.

جمال: زه خو وایم چې څنگه دې داسې بې وخته کتابونه در سره اخیستي او روان یې.

میوند: کورسونه خو د بنوونځي په وخت کې نه وي، سهار او مازدیگر وي، ته هم کولای

شې کورس ووايي.

جمال: پرېرده بابا، د بنوونځي کتابونه دې چپرته سم یاد کړل چې اوس لا نورې ژبې زده

کوي.

میوند: و ساده گله! خو په بنوونځي کې هم راته نورې ژبې وایي، دا هم د بنوونځي

مضمونونه دي کنه.

جمال: خوبس دی، همالته بنوونځي کې یې زده کوو کنه، نور ورته څه حاجت دی.

میوند: ستا خبره سمه ده، په بنوونځي کې یې هم لولو، خو که په کورس کې یې زده کړو،

نو ښه به مو زده شي، بیا به د بنوونځي تر پایه پورې د ژبو په زده کړه کې ستونزه ونه لرو.

جمال: میونده! ستا هم ډېرې یادې دي، سر ورپسې مه خوږوه!

میوند: نه، نه جمال جانه! دا خبره به نه کوي، د هرې بهرنۍ ژبې زده کول ډېره گټه لري.

جمال: ښه چې زده یې کړو، نو څه گټه لري؟

میوند: گټه خو یې داده چې یو خو به دې یوه بهرنۍ ژبه زده کړې وي، د هماغې ژبې له

ویونکي سره به پرې خبرې کوي او هم به په هماغه ژبه کې مطالعه کوي.

جمال: نو انگلیسي خو د ټولې دنیا د خلکو ژبه نه ده کنه؟

میوند: ستا خبره سمه ده، انگلیسي د ټولې دنیا د خلکو ژبه نه ده، خو نن سبا په ټوله دنیا

کې ډېر خلک په انگلیسي پوهېږي.

جمال: نو انگلیسي دومره اهمیت پیدا کړې چې د ټولې دنیا ډېر خلک پرې پوهېږي. میوند: هو بالکل همدغسې ده، انگلیسي نن سبا د علم ژبه ده، په انگلیسي ژبه کې د ټولو علومو په اړه پوهانو کتابونه لیکلي دي، نو هر څوک چې په هره برخه کې معلوماتو ته اړتیا ولري، په انگلیسي کتابونو کې یې پیدا کولای شي.

جمال: لکه څه ډول معلومات، ته خو لږ معلومات راکړه.

میوند: ښه راته غور شه: لکه د ساینس، کمپیوټر، جغرافیه، تاریخ، ارواپوهنې، انجینرۍ، طب، ژورنالیزم، ادبیات، ... څه به درته ووايم خلک وايي چې د هر څه په اړه په انگلیسي ژبه کې معلومات شته.

جمال: یاره میونده رښتیا دې وویل، چې دومره معلومات په انگلیسي ژبه کې شته، دا خو په رښتیا چې یا ډول یې ضروري خبره ده.

میوند: جمال جانه! د انگلیسي او نورو بهرنیو ژبو زده کول بله داگټه هم لري چې له هماغه ژبو څخه د هر ډول علومو کتابونه خلک خپلو ژبو ته را ژباړلای شي.

جمال: یعنې چې که مور انگلیسي زده کړو، خپلې پښتو ژبې ته به ډېر کتابونه را ترجمه کړو.

میوند: بالکل چې له دې کار سره به زموږ په ژبه کې خلکو ته علمي معلومات ډېر شي اوله بل لوري به مو خپلې ژبې او خلکو ته خدمت کړی وي.

جمال: په رښتیا چې د نورو ژبو زده کول ډېر گټور کار دی.

میوند: جماله! بله خبره داده چې نن سبا خو د دنیا په پوهنتونونو کې زده کړې هم په انگلیسي ژبه دي. که انگلیسي مو زده وي، هلته به مو ډېرې ستونزې حل وي.

جمال: میونده: ما اورېدلي چې نن سبا کمپیوټر او نور تخنیکي وسایل ټول په انگلیسي ژبه دي، نو که په کوم دفتر کې کار کوو، حتماً مو باید کمپیوټر زده وي او ورسره انگلیسي ژبه چې په کمپیوټر باندې وپوهېږو.

میوند: بالکل همدغسې ده، ما همدغه خبرې په پام کې ونیولې. زه ورغلم چې په کورس

کي ځان شامل کړم.

جمال: زه هم غواړم د انگلیسي ژبې کورس ووايم، خو ښه نه پوهېږم چې څنگه ځان شامل کړم.

میوند: دا خو آسانه خبره ده، د کورس ادارې ته به ورشو، د کورس مدیر به دې شامل کړي.

جمال: بس همدومره خبره ده؟

میوند: نه، کورس به درنه د درس ویلو په مقابل کې یوه اندازه پیسې واخلي، نوم به دې په حاضري کې ولیکي او شامل به شې له خیره.

جمال: ښه سمه ده، پیسې هم را سره تیارې په جیب کې شته، خو زه او ته به په یوه ټولګي کې درس وایو.

میوند: نه نه، جماله، ته له ما سره په یوه ټولګي کې درس نه شي ویلای.

جمال: ولې؟ ته نه غواړې چې زه له تا سره په یوه ټولګي کې درس وایم؟

میوند: نه، نه دا خبره نه ده، ته باید په کورس کې انگلیسي له لومړي ټولګي نه شروع کړې چې سمه دې زده شي. ما خو مخکې شروع کړې ده.

جمال: خو سمه ده، له اول ټولګي نه یې شروع کوم، تا به هم همدغسې کړي وي کنه... .

میوند: هو ما هم له لومړي ټولګي نه پیل کړه، زه اوس په دویم کتاب یا دویم ټولګي کې یم،

نو ځکه مې تاته وویل چې ته له ما سره په یوه ټولګي کې درس نه شي ویلای.

جمال: ښه ښه اوس وپوهېدم، یعنی چې ته مخکې یې.

میوند: هو بالکل همدغسې ده، زما پنځمه شپږمه میاشت ده، په دې کورس کې.

جمال: سمه ده، هېڅ خبره نه ده، زه به په لومړي ټولګي کې ځان شامل کړم.

میوند: راځه نو چې اوس د کورس ادارې ته ورشو، چې مدیر صاحب دې شامل کړي.

جمال: (په خوښۍ) درځه چې ورشو.

د متن لښيز:

د ژبې د زده کړې مهارتونه څلور دي: اورېدل، خبرې کول، لوستل او ليکل، خبرې اترې د ژبې د زده کړې يو مهم مهارت دی چې د دې مهارت په عملي کولو سره د خبرو کولو ځواک غښتلی کېږي او د لغاتو زېرمه زياتېږي. زده کوونکو ته په کار ده چې له خپلو ټولگيوالو سره تل خبرې اترې وکړي.

په خبرو کې پر خپلو تېروتنو ونه شرمېږي او يو د بل تېروتنه اصلاح کړي.

فعاليتونه

- ۱- زده کوونکي دې متن په پټه خوله ولولي. ستونزمن لغات دې په نښه او له ښوونکي دې د هغو معنا وپوښتي.
- ۲- ښوونکي دې هغه ستونزمنې کلمې په خپله د زده کوونکو په مرسته او که هغوی يې نشي کولای په خپله دې حل کړي. زده کوونکي دې هغه په خپلو کتابچو کې وليکي.
- ۳- يو يو زده کوونکي دې د ټولگيوالو په وړاندې د يوې بهرنۍ ژبې د اهميت او د دې په هکله چې دې به په خپله کومې بهرنۍ ژبې زده کوي، خبرې وکړي. ښوونکي دې د اړتيا پر مهال د هغوی د خبرو د سمون لپاره مرسته ورسره وکړي.
- ۴- دوه دوه تنه زده کوونکي دې د ټولگي مخې ته وروبلل شي، يو دې د جمال او بل دې د ميووند د خبرو تمثيل وکړي. دا لړۍ دې په ټول ټولگي کې پلې کړای شي.
- ۵- زده کوونکي دې په نوبت سره د ټولگي مخې ته ورشي او د لوست مفهوم دې په خپلو الفاظو نورو ټولگيوالو ته ووايي.

۶- په دې لاندې پوښتنو دې د لوست د زده کړې ارزونه وشي:

- د یوې بهرنۍ ژبې زده کړه څه ارزښت لري؟
- خبرې اترې د ژبې په زده کړه کې څه تاثیر لري؟
- د ژبې په زده کړه کې له خبرو اترو پرته زده کوونکي ته نور څه کول په کار دي؟
- د یوې بهرنۍ ژبې له زده کړې نه موږ کومې ګټې اخیستلای شو؟
- د یوې بهرنۍ ژبې زده کړه ستاسې د معلوماتو په زیاتوالي کې څرنگه او څه ډول ارزښت لري؟

کورنۍ دنده

زده کوونکي دې په کور کې د کورنۍ دندې په توګه د بهرنۍ ژبې د زده کړې او اهمیت په هکله څو کرښې مقاله ولیکي او په راتلونکي درسي پښتو ساعت کې دې هغه نورو زده کوونکو ته ولولي.

چې دروغ تر خولې وباسي کله خوله ده

چې رښتیا تر خولې وباسي خوله هغه ده

x x x


چې کردار دې له گفتاره سره سم نه دی

تش گفتار واره په ځان باندې نفرین دی

((خوشحال خان خټک))



فکر او عمل



- څوکه ویلای شي چې فکر څه ته وایي؟

- فکر او عمل څه اړیکې او رابطه سره لري؟

- د کړنې یا عمل لپاره فکر څومره ضروري دی؟

د فکر لغوي معنا ذهني بوختیا، هاند او هڅه ده. په اصطلاح کې د یوه څه د موندلو

او پرې پوهېدلو لپاره د ذهني ځواک او قوت کارولو ته فکر وایي.

عمل کړنې یا د یوه کار او فعالیت سرته رسولو ته وایي.

د هرې چارې تر سره کولو لپاره لومړی پر هغې فکر کول ضروري دی او همدارنگه

که فکر ته د عمل جامه وانه غوستل شي یا په عمل کې پلي نشي، ارزښت او اهمیت

نشي پیدا کولای.

په دې لوست کې مو د پوهاند استاد رښتین یوه ادبي لیکنه د ((فکر او عمل)) تر

سرلیک لاندې خوښه کړې چې په ادبي ژبه د فکر او عمل د خپل منځیو اړیکو او د

دواړو د پېژندنې په هکله ډېرې د پند او خوند خبرې لري.

څوڪ فكر كوي، مگر كار يې له لاسه نه كېږي.
ځينې په كار كولو كې تکره وي، مگر د عمل په ډگر كې هېڅ نه وي.
ځينې د كار او عمل مېړني وي، مگر په سوچ او تدبير كې بې كاره وي.
چاته يوازې فكر كول ښه ښكاري او د چا په نظر كې د عمل او كار كولو صفت لويه
ښېگڼه وي.

څوڪ خپل ډېر قېمتي وخت په سوچ او جاج تېروي او ځينې په پټه خوله په غښتليو
لېچو له كار كولو څخه ډېر خوند اخلي.
چاته ډېر سوچ او فكر كول خوند وركوي او څوڪ د كار كولو په زور د ژوندانه په سيند
كې لامبو وهي.

څوڪ تش د هوا د باد پيمانه كوي او ځينې د حقيقت په تله كې د ژوند مرغلرې تلي.
څوڪ په خبرو اترو خپل بازار گرمول غواړي او څوڪ د كار په ارزښتناكو مرغلرو د
نړۍ بازار ښايسته كوي.

لنډه دا چې څوڪ د فكر ملگري او څوڪ د عمل مينان دي.
ليكن په واقعيت كې د انسان كامل والي په فكر او عمل دواړو پورې تړلي دي. د ژوندانه
تله هله برابره او سمه درېږي چې دواړه پلې يې په تول كې يو رنگ وي. يعنې په يوه اندازه
په يوه پله كې فكر او په بل كې عمل وي.
که چا د ژوندانه دغه مقياس او کچ مېچ په لاسو ونيو، يعنې هم يې فكر وکړ او هم يې
د عمل جامه ورواغوستله، نو کاميابي د هغه پښې ښکلوي.

د کاميابۍ راز په فكر او عمل دواړو كې پروت وي. ښايي چې هر څوڪ په تېره بيا
مشران د فكر او ياكولو او عمل تله په لاس كې ونيسي او د ژوندانه لوی او واړه كارونه پرې
وتلي. د نړۍ ډېر نوميالي كسان او د ملتونو او قومونو مشران د فكر او عمل په گانه يوشان
ښايسته وو. دوی هم فكر كاوه او هم يې د عمل لباس پر غاړه و.

فكر او عمل دوه غبرگونې وروڼه دي. دواړه په شريكه د ژوندانه هر ډول دروند پېټي
پورته كولاى شي.

که له فكر سره عمل نه وي، نو تش تېكى گڼل كېږي او که له عمل سره فكر نه وي، نو

د بې کاره او پخې تورې مثال لري. فکر او عمل د انسانیت د تکمیل پخې او اساسي ستنې دي. فکر او عمل د الوتلو قوي وزرونه دي، فکر او عمل د سعادت او نېکمرغۍ پاڅه او کلک بنسټونه (تهدا بونه) دي.

فکر او عمل د نجات او ژغورنې قوي مټې دي. بې فکره عمل او کار بې نتيجه ستړيا او بې مطلبه لامبو ده او بې عمله فکر د خوب دنيا جوړول او خوشې دماغ ستړی کول دي. که څوک غواړي د ژوندانه له خوږو څخه خوند او لذت واخلي او نېکمرغي يې په برخه شي، بنيایي چې هم فکر وکړي او هم خپل فکر ته د عمل جامه ور واغوندي. دغه ده په نړۍ کې د کاميابۍ ډېره غوره او گټوره لاره!

(پوهاند رښتين - د ژوند پلوشې)

پوهاند صديق الله رښتين په (۱۲۹۸) لمريز کال کې زېږېدلی او په (۱۳۷۷) لمريز کال کې مړ دی. د پښتو ژبې پياوړی ليکوال او اديب و. کلونه يې د ((پښتو ټولنې)) د رياست او مشرۍ چارې سرته رسولي، سرېره پردې د کابل پوهنتون د ادبياتو د پوهنځي استاد و. له دغې لارې يې د وطن د اولادونو په روزنې کې ستره ونډه تر سره کړې ده. په سلگونو مقالې يې د هېواد په مطبوعاتو کې خپرې شوي او تر (۷۰) زيات علمي، ادبي او معلوماتي کتابونه يې چاپ شوي دي. د ځينو نومونه يې دا دي: د پښتو ادب تاريخ، پښتو گرامر، ژبېدود، د ژوند پلوشې، د ښکلا پلوشې، پښتو نثر هنداره او پښتني لارښود.

د متن لنډيز:

فکر او کار يا عمل کول دواړه يو له بله لازمي او ضروري دي. يوازې فکر او سوچ کول چې عمل ورسره نه وي، څه گټه نه لري او همدارنگه بې فکره او بې هدفه کار هسې خپل ځان ستړی کول دي، هېڅ گټه نه لري. موږ بايد فکر او عمل دواړه سره ملگري کړو، د هرې چارې د سرته رسولو لپاره لومړی ښه فکر وکړو او بيا هغه سرته ورسوو. د انسان د نېکمرغۍ او برياليتوب راز په همدې کې نغښتی دی چې خپل هر کار په پوره فکر او تدبير سره وکړي او هغه فکر ته د عمل جامه ورواغوندي.



۱- زده کوونکي دې متن په پټه خوله بڼه په غور سره ولولي او په هغه کې دې هغه لغتونه او کلمې په نښه کړي چې په معنا یې نه پوهېږي.

۲- زده کوونکي دې په وار سره پاڅېږي او هغه ستونزمنې کلمې دې وويي چې په نښه کړې یې دي، ښوونکی دې هغه پر زده کوونکو او یا په خپله معنا کړي.

۳- زده کوونکي دې په وار سره د ټولګي مخې ته ورشي او د متن مفهوم دې په خپلو الفاظو نورو ټولګیوالو ته وويي.

په دې لاندې پوښتنو دې د لوست د زده کړې کچه وارزول شي:

- فکر کول څه ته وايي؟
- کار او عمل څه شی دی؟
- بې فکره کار څه زیانونه لري؟
- فکر کول او بیا کار کول څه ګټه لري؟
- خپل فکر ته څنګه د عمل جامه واغونډو؟




ښوونکی دې دا لاندې بیت زده کوونکو ته ورکړي چې د هغې د معنا او مفهوم په هکله لږ تر لږه پنځه کرښې په کور کې وليکي او په راتلونکي پښتو درسي ساعت کې دې هغه نورو ټولګیوالو ته ولولي:

بې له فکره چې څوک کار کړي خوشې زیار کړي
چې بې فکره کړي کارونه ځان به خوار کړي



د پاچا خان تعليمي لارښوونې



_ د عبدالغفار خان، پاچا خان او فخر افغان په نوم څوک پېژنئ؟

_ د هغه په اړه څه معلومات لرئ؟

عبدالغفار خان چې په پاچا خان مشهور او د «فخر افغان» په وياړلي لقب لمانځل

شوی، په پښتونخوا کې د پښتون ولس له نومياليو ملي او سياسي مشرانو څخه و. کلونه

کلونه يې د خپل ولس د آزادۍ لپاره د انگرېزي ښکېلاک په وړاندې مبارزه کړې ده.

د زندان ستونزې او جلا وطنۍ يې گاللې دي.

په دې لوست کې به د نوموړي ښوونيزې روزنيزې لارښوونې ولولو او پر هغو

هلوځلو به يې بحث وکړو چې د خپل ولس د ښوونې او روزنې لپاره يې ترسره کړې

دي.

عبدالغفار خان (پاچا خان) د پښتونخوا د پېښور د هشنغر د اتمانزو د سيمې د بهرام خان په کور کې هغه مهال (۱۸۹۰م.) سترگې نړۍ ته پرانيستي چې د هند پر لويه وچه او د پښتونخوا پر سيمو د انگرېزانو ښکېلاکي منگولې ښخې وې.

عبدالغفار خان د استعمار نادودې او زور زياتی هم په خپلو سترگو لیده او د خپل ولس خپلی حالت هم ورمعلوم و. هغه دا درک کړې وه چې ټولنه يې بيسواده او له ليک لوست نه بې برخې ده، ترڅو چې دوی د علم او پوهې په وسله سنبال نه شي، نه خپل ځان پېژندلای شي او نه خپل حقونه. هغه د دې کار لپاره د مدرسو په جوړولو پيل وکړ او لومړنۍ مدرسه يې په (۱۹۱۰م.) کال د مولوي عبدالعزيز په مرسته جوړه کړه او بيا د مدرسو جوړولو لړۍ ډېره پراخه شوه. څو کاله وروسته يې يو بل عملي اقدام ته لاس اوږد کړ، هغه دا چې: لومړی يې د خپلې لارې همفکره ملگري پيدا کړل او بيا يې په (۱۹۲۱م.) کال د ((انجمن اصلاح الافغانه)) په نوم يو ټولنيز، سياسي، اصلاحي غورځنگ او ډله رامنځته کړه.

دې ډلې د خلکو د وښولو او پوهولو لپاره هلې ځلې پيل کړې. لومړی يې په اتمانزو کې د ((آزاد سکول)) په نامه يو ښوونځی جوړ کړ. د هغه لپاره يې ښوونکي او زده کوونکي پيدا کړل. د دې ښوونځي جوړولو موخه دا وه چې د ولس اولادونه پکې ليک لوست زده کړي او هغوی باسواده شي. د انجمن د تگلارې له مخې په دې ښوونځي کې ديني او عصري علوم دواړه زده کوونکو ته ښودل کېدل.

دغه وخت ښوونځي ته د استادانو له پيدا کولو څخه د زده کوونکو پيدا کول ډېر ستونزمن وو، ځکه چې د انگرېزانو د تبليغ په وسيله په عصري ښوونځيو کې له زده کړې نه خلکو ډېره کرکه کوله، نو د انجمن اصلاح الافغانه مشرانو خپل زامن په هغه کې شامل کړل. د عبدالغفار خان زامن عبدالغني خان او ولي خان د دې ښوونځيو له لومړنيو زده کوونکو څخه دي.

پاچا خان په خپلو خاطراتو ((زما ژوند او مبارزه)) کې ليکي چې: ((انگرېزانو زموږ له ښوونځيو څخه کرکه کوله چې موږ به نوي ښوونکي مقرر کړل، نو هڅه به يې کوله چې هغوی تهديد او ووېروي. که چېرې به د دوی تهديد بې اغېزې و، نو بيا به يې هغوی د ښو

تنخواوو په ورکولو باندې له مور نه لرې کول.

انگرېزانو د پښتنو دغه علمي او تعليمي حرکت ډېر خطرناک گانې، نو ځکه يې لومړی پاچا خان وگوا ښه او بيا يې د ښوونځي ځينې ښوونکي او په خپله پاچا خان بنديان کړل. دغه علمي تعليمي حرکت ډېر ژر وده او پرمختيا وکړه. د پښتونخوا په ډېرو سيمو کې د هلکانو او نجونو ښوونځي جوړ شول. د ليک لوست زده کړه د عبدالغفار خان تر مشرۍ لاندې د همدې غور ځنگ په برکت عامه شوه. پاچا خان ليکلي دي چې د خلکو له ليک لوست سره مينه زياته شوه. ډلې ډلې خلک راتلل او ويل به يې چې زموږ په کلي کې ښوونځی جوړ کړئ.

د ښوونيزو روزنيزو چارو په لړ کې د پاچا خان بل مهم کار دا و چې د مخه په پښتني ټولنه کې د کتاب او اخبار لوستلو عموميت نه درلود، نو يې خلکو ته د اخبار او کتاب د مطالعې سپارښتنه کوله. د ((پښتون)) په نامه يې يوه مجله هم خپره کړه، دا مجله چې تر اوسه خپرېږي، د خلکو په ذهني بيدارۍ او پوهاوي کې يې ډېره ستره ونډه لرلې ده. د غفار خان په تعليمي کارونو کې يو دا هم و چې خلک به يې د کار او کسب د زده کړې لپاره هڅول. د سوداگرۍ او د کرنې ځينې چارې، لکه باغواني او نورې چارې چې دا وخت خلکو ته د شرم وړ کارونه ښکارېدل. د دې ترڅنگ چې خلکو ته يې د هغو گټې ښودلې، په خپله به يې دا ډول کسبونه تر سره کول چې نور ورته مخه کړي. هغه و چې په ولس کې خلکو د ده په پيروي بېلا بېل کسبونه او کارونه پيل کړل او چې د هغو په گټه او ښېگڼه پوه شول، نو عموميت يې پيدا کړ. پاچا خان خلکو ته د هغو ناوړه دودونو د پرېښودلو په اړه لارښوونه کوله چې مالي او ټولنيز زيانونه لري، لکه ولور، په ودونو او مرو کې بې ځايه لگښتونه. خلکو ته به يې ورسېدل چې د ښځو حقونو ته درناوی وکړي او هغه ومني. د دې چارو ښېگڼې به يې په خپله عملاً خلکو ته ورسېدلې. نوموړي به ويل: ((خدای خو نر او ښځه د دنيا د آبادۍ دوه ملگري پيدا کړي دي او د بشریت د گاډۍ دا دوه پايې دي. دا گاډۍ به يوه پايه نشي چلېدی)).

تر دغه وخته په پښتني ټولنه کې د نجونو زده کړه يوه لويه ستونزه وه. نجونو اجازه نه درلوده چې د زده کړي لپاره ښوونځي ته ولاړې شي. پاچا خان په خپلو خاطراتو کې ليکي: ((اول ما خپله لور په ښوونځي کې داخله کړه او په دې کار باندې زما خپلوان، دوستان او زما خسرگنې هم له ما نه خفه شول. وروسته بيا لويو لويو خانانو خپلې لورگانې په ښوونځيو کې داخلې کړې او په دې توگه وروورو د نجونو په زده کړه بنديز کم شو))

پر (۱۹۲۹ م.) کال چې د انجمن اصلاح افغانه نوم په ((خدايي خدمتگار تحريک)) بدل شو، د پاچا خان تر مشرۍ لاندې دغه تحريک خپلو علمي، تعليمي، ټولنيزو او اصلاحي چارو تر سره کولو ته دوام ورکړ. دغه نوميالي مشر به تل خلکو ته ويل چې: ((د خداي خدمت ته ملا وتړئ)). هغه به دا څرگندوله: معلومه ده چې خداي ﷻ د بنده خدمت ته اړ نه دی، خو د خداي ﷻ د مخلوق خدمت د خداي په لاره کې خدمت دی. فخر افغان بابا دغه خدمت ته له هر څه نه لومړيتوب ورکاوه. خپل ټول ژوند يې د خلکو د پوهونې او ټولنې د سمون لپاره په همدغو اصلاحي او ښوونيزو روزنيزو خدمتونو کې تېر کړ. کلونه کلونه يې د زندان او جلا وطنۍ ستونزې وگاللې، د خپل ولس د رښتيني خدمتگاري وياړ يې په برخه شو.

د متن لنډيز:

پاچا خان (عبدالغفار خان) په پښتونخوا کې د پښتون ولس يو نوميالی مشر و. داسې مهال زېربدلی و چې په پښتونخوا باندې د انگرېزي ښکېلاک (استعمار) منگولې ښخې او پر خلکو يې ډول ډول زور زياتی کاوه. پاچا خان چې رالوی شو، د لوړ ملي احساس او بيداره شعور څښتن و. غوښتل يې چې خپل قوم او ولس د ښکېلاک له ظلم او زوره

خلاص او خپلواکي ترلاسه کړي. هغه دا درک کړې وه چې په قوم کې یې بېسوادي خپره ده او تر څو د علم او پوهې په وسله سنبال نه شي، نه خپل ځان پېژندلای شي او نه خپل حقونه. نو لومړی یې د مدرسو په جوړولو پیل وکړ. ځینې مدرسې یې جوړې کړې او پښتانه یې علم او پوهې ته وهڅول، بیا یې د نورو ملگرو په مرسته د انجمن اصلاح افغانه په نوم یو ټولنیز اصلاحي او سیاسي غورځنگ رامنځته کړ. د دغه غورځنگ له لارې یې لومړی په خپله سیمه اتمانزو او بیا په نوره پښتونخوا کې عصري ښوونځي جوړ کړل او په خپل قوم کې یې ښوونه او روزنه عامه کړه. د دې ترڅنگ یې خلک مطالعې، کتاب او اخبار لوستلو ته هڅول، د پښتون په نامه یې په پښتو ژبه د یوې مجلې خپرول پیل کړل. د نجونو د زده کړې لپاره یې ښوونځي جوړ کړل. خلکو ته یې د سوداگرۍ او نورو کسبونو د زده کړې لارښوونې او سپارښتنې کولې او هغوی ته یې عملاً د دې چارو ښېگڼې ښودلې. دغسې یې د خپل ولس د ښوونې او روزنې لپاره نه سترې کېدونکې هلې ځلې وکړې، ځکه یې نو د خلکو او ولس درښتیني خدمتگاری ویاړ په برخه شوی او د ((فخراغان)) په درانه لقب یې نمانځلی دی.

فعالیتونه



- ۱- زده کوونکي دې د لوست متن په پټه خوله له ځان سره ولولي او ستونزمنې کلمې پکې په نښه کړي.
- ۲- ښوونکی دې د زده کوونکو په نښه شوې کلمې له تکرار پرته د لست په ډول پر تختې ولیکي. کلمې دې په زده کوونکو معنا کړي، هغه لغتونه چې هغوی یې معنا کولای شي، ښوونکی دې د هغو معنا پر تخته ولیکي.
- ۳- زده کوونکي دې په وار سره د متن یوه یوه برخه ولولي، ښوونکی دې د اړتیا پر مهال

په سمه لوستنه کې ورسره مرسته وکړي.

۴_ زده کوونکي دې په وار سره د ټولگيوالو په وړاندې د متن مفهوم په خپلو الفاظو

وويي.

۵_ زده کوونکي دې په وار سره تختې ته ولاړ شي او له معنا شوو لغتونو څخه دې يو

يو په مناسبه جمله کې وکاروي.

۶_ په دې لاندې پوښتنو دې د لوست د زده کړې کچه وارزول شي:

- د پاچا خان اصلي نوم څه و؟
- د فخر افغان او يا پاچا خان لقبونه چا ورکړي دي؟
- پاچا خان څه ډول شخصيت و؟
- انگرېزانو ولې هغه بندي کړ؟
- پاچا خان ولې د خپل ولس د ښوونې او روزنې مسئلې ته ډېره پاملرنه وکړه؟
- هغه د ولس د اولادونو د ښوونې او روزنې لپاره لومړی څه وکړل؟
- د کار کسب زده کولو ته يې خلک څه ډول هڅول؟
- پاچا خان د کوم ټولنيز او سياسي غورځنگ بنسټ ايښی و؟
- پاچا خان د نجونو د زده کړې په برخه کې څه وکړل؟

کورنۍ دنده



زده کوونکي دې د خپلې سيمې د يوه علمي، فرهنگي يا يوه ټولنيز شخصيت د پېژندنې په اړه څو کرښې ليکنه وکړي او په راتلونکي پښتو درسي ساعت کې دې هغه نورو ټولگيوالو ته ولولي.



متلونه



— متلونه د څه لپاره ويل کيږي؟
— يو متل ووايي، مقصد او د کارونې ځای يې په گوته کړئ.
متلونه د هرې ژبې په ولسي يا شفاهي ادبياتو کې ارزښتمنه برخه جوړوي. متلونه په ژبه کې هغه پخې، خوږې خبرې يا لنډې ويناوې دي چې د ټولنيزو تجربو په لړ کې را منځته شوي وي. په دغو لنډو لنډو جملو کې ډېر لوی مفهوم بيان شوی او د يوې تجربې نتيجه پکې نغښتې وي.
په دې لوست کې د ولسي ادب دا مهم ډول در پېژنو:

متلونه د ولسي ادب ستره او بډايه برخه ده. هغه پخې، خوږې او په تول پوره خبرې دي چې د يوې ژبې د ويونکو د ټولنيز ولسي ژوند له تجربو څخه زېږېدلې دي. متلونه په عامه توگه ډېرې لنډې، خو پخې خبرې دي. هر متل د استعمال لپاره خپل ځای لري. که بې مورده وکارول شي، اغېزه نه لري.

د يوې ژبې ويونکي، متلونه د خبرو اترو په ترڅ کې د خپلو خبرو د باوري کولو لپاره وايي. دغه پخې ويناوې د ويناوال د ادعا لپاره ډېر کلک ثبوت گڼل کېږي. متل د خبرې رښتینوالی داسې ثابتوي چې بيا څوک ورڅخه انکار نشي کولای. د متلونو په ترڅ کې يو ولس د خپل ژوند تجربې له يوه نسل څخه بل ته لېږدوي.

د ژبې د جوړښت له مخې د متل متن، نظم وي که نثر، ډېر خوږ او معياري وي. متلونه د شکل له مخې په دوو ډولونو وېشل کېږي:

منظوم متلونه _ منثور متلونه

۱ _ منظوم متلونه:

دا متلونه په نظم وي، معمولاً وزن او قافیه لري. دوه مسرې يا نيم بيتي وي، کله کله لومړۍ مسره يا نيم بيتی او کله بيا دويمه مسره تر لومړۍ اوږده وي.

د متلونو په دې ډول کې پر وزن او قافيې سربېره، تشبیه، استعارې، مجاز او کنایې هم کارول شوې وي. دا متلونه د خبرو په ترڅ کې په ډېر خواږه آهنگ او لهجه ويل کېږي.

منظوم متلونه د منثورو متلونو په پرتله ښه او ژر زده کېږي. يا څرنگه چې په نظم دي، تر ډېره وخته په ذهن او حافظه کې پاتې کېږي. داسې ښکاري چې د متلونو د عمر د اوږدېدلو او له يوه نه بل ته په اسانه او اغېزناکه توگه د لېږدېدلو لپاره دا کار شوی دی. د ځينو مشهورو شاعرانو د شعر ځينې بيتونه هم چې د ولس د خلکو ژبو ته پرېوتې، ډېر ويل شوي او لږو ډېر بدلون پکې راغلی، په متلونو اوښتي دي.

د منظومو متلونو خو بېلگې:

- خپله لاسه _ گله لاسه
- په ژوندون مې قدر غواړه _ چې مړ شم مه مې ژاړه
- بڼه خوی به دې سلطان کړي _ بد خوی به دې په ځان پورې حیران کړي
- پوره _ وړک دې کړل دوه کوره
- د ځوانۍ یوه نشه وي _ داسې نه چې همېشه وي
- آس لره _ په لاس لره
- څه ور پناه _ څه غر پناه
- چې تگ دې په غره دی _ ناستی دې په څه دی
- چې په تمه د سپرو شي _ هغه پاتې په مېرو شي
- خپله ژبه هم کلا ده _ هم بلا
- بد به دې په زړه لرم _ سلام به دې په خوله لرم
- اوږه دې په اوږه _ منت دې پر څه

۲_ منشور متلونه:

منشور متلونه په نثر دي. د دې متلونو شمېر په هرې ژبې کې له منظومو متلونو زیات وي. د متلونو دا ډول هم خپل ځانگړی آهنگ لري. په نثري متلونو کې ډېره خوږه ادبي ژبه کارول شوې او په یو څو کلمو کې ډېر لوی مفهوم پروت وي. دا خوږه او له حکمت نه ډکه خبره یا یوه ډېره لنډه جمله وي چې د ژبې ویونکي یې د خپلو خبرو په ترڅ کې د خپلې وینا د ټینګښت یا د خپلې ادعا د ثبوت لپاره وایي.

هر منشور متل د جوړښت له مخې یوه لنډه، خو بشپړه جمله وي. دا لنډه جمله به د گرامر له مخې مبتدا او خبر دواړه لري.

منشور متلونه بېلابېل ډولونه لري چې ځینې یې کیسه ییز متلونه او نور عادي متلونه دي.

کيسه ييز متلونه هغه دي چې تر شا يې يوه کيسه يا پېښه پرته وي او دغه ويل شوی متل د هغه نچور يا نتيجه وي، لکه: ((چې خوب کوي، مېښه يې نر کتې زېږوي)) عادي متلونه هغه دي چې د ټولنيز ژوند يوه تجربه پکې بيان شوې وي. دلته د دې ډول نثري متلونو څو بېلگې راوړو:

- د ښې غوښې ښه ښوروا وي.
- لاس چې مات شي، غاړې ته لوېږي.
- ځمکه هغه سوځي، چې اور پرې بلېږي.
- دنيا نولس ده، چا هم نه ده شل کړې.
- که غر لوړ دی، پر سر يې لار ده.
- له خپل گلیم سره پښې غځوه.
- مال خپل ساته، گاونډی غل مه نيسه.
- ياد به دې زه کړم _ ښاد به دې خدای کړي.
- له بارانه تښتېدم، د ناوې لاندي مې شپه شوه.
- تيره پر خپل ځای درنه وي.
- کور بار تر منزله نه رسېږي.
- نېکي وکړه، په اوبو کې بې واچوه.
- چې سر دې نه خوږېږي، داغ پرې مه ږده.
- د ډېرو امسا، د يوه سړي گېلې.
- انگورو ته يې لاس نه رسېږي، وايي تروه دي.
- آزموبلی، بيا مه آزمويه.
- ږوند يو ځل خپله امسا ورکوي.
- پر يوه څپېره دوه مخونه خوږېږي.

د متن لنډيز:

متلونه هغه پخې، خوږې او په ټول تللې خبرې دي چې د ولس د ژوند له تجربو څخه را زېږېدلې او له يوه نسل څخه بل ته لېږدېدلې دي. متلونه خلک په خبرو اترو کې د خپلې ادعا د ثبوت لپاره وايي، خو هر متل د کارولو لپاره خپل ځای لري، که بې ځايه استعمال شي، اغېزه نه لري. متلونه هم په نظم کې وي او هم په نثر کې. هغه چې په نظم کې دي، وزن او قافيه لري او هغه چې په نثر کې دي، متن يې ډېر خوږ، ژبه يې ادبي او معياري وي. د جوړښت له مخې يوه لنډه، خو پوره جمله وي، د مبتدا او خبر دواړو برخې پکې وي.

فعاليتونه



۱- زده کوونکي دې په وار سره د متن يوه يوه برخه د ټولگيوالو په وړاندې ولولي. ښوونکي دې د اړتيا پر وخت له هغوی سره د سمې لوستنې لپاره مرسته وکړي.

۲- زده کوونکي دې وگومارل شي چې متن په پټه خوله ولولي. ستونزمنې کلمې يا لغات دې په نښه کړي. يو يو دې خپل په نښه کړي لغات ووايي. ښوونکي دې له تکرار پرته د هغو مجموعي لست پر تختې وليکي. ځينې لغات دې په خپله پر زده کوونکو معنا کړي او هغه چې نه يې شي معنا کولای، ښوونکي دې د هغو معنا پر تختې وليکي.

۳- دوه دوه زده کوونکي دې د ټولگي مخې ته ورشي. يو دې د يوه متل متن ولولي، بل دې د هغه د استعمال ځای په گوته کړي. ښوونکي دې د اړتيا پر مهال د متل پر ځای د استعمال مورد زده کوونکو ته وښيي.

۴- زده کوونکي دې يو يو په خپله خوښه پورته شي، که په متن کې له راغلو متلونو پرته يې کوم بل پښتو متل زده وي، هغه دې نورو ټولگيوالو ته ووايي.

۵- په دې لاندې پوښتنو دې د لوست د زده کړې کچه و ارزول شي:


- متل څه شی دی؟
- متل ولې خلک په خبرو کې استعمالوي؟
- متلونه په څو ډوله دي، نومونه يې واخلي؟
- د منظوم او منشور متل ترمنځ څه توپير دی؟
- دوه منظوم متلونه وواياست.
- دوه منشور متلونه وواياست.

کورنۍ دنده



زده کوونکي دې د کورنۍ دندې په توگه په کور کې په دې لوست کې له راغلو متلونو پرته نور پنځه پنځه متلونه وليکي. د پښتو لوست په راتلونکي ساعت کې دې هغه خپلو ټولگيوالو ته ولولي.

کر د گلو کره چې سيمه دې گلزار شي
اغزي مه کره په پښو کې به دې خار شي
کوهی مه کنه د بل سړي په لار کې
چېرې ستا به د کوهي په غاړه لار شي
عبدالرحمن بابا



محاوره

د هېواد د لرغونو او تاريخي ځايونو په هکله
خبرې اترې



– تاسې ته د هېواد کومه لرغونې او تاريخي ودانۍ معلومه ده؟
لرغونو او تاريخي ودانيو ته آبدات وايي. دغه ودانۍ ستر تاريخي ارزښت او اهميت لري. دغه ډول ودانۍ يا ځايونه د يوه هېواد د خلکو گډ فرهنگي ميراث گڼل کېږي. د ټول هېواد په وگړو پورې اړه لري. دولت او ولس بايد د هغو ساتنې ته پوره پاملرنه وکړي.
په دې لوست کې مو تاسې زده کوونکو ته د هېواد د ځينو تاريخي ودانيو او ځايونو په اړه خبرې اترې راوړي چې هم به مو له دغو تاريخي ځايونو سره آشنا کړي او هم به مو په پښتو ژبه د خبرو اترو کولو ځواک پياوړی کړي.

احمد: فیروزه: خو ورځې وړاندې مې یو کتاب ولوست.
 فیروز: ښه، د څه شي کتاب و، څه یې په کې لیکلې وو؟
 احمد: معلوماتي کتاب و. د بلخ د نهه گونبزي جومات په اړه په کې معلومات وو.
 فیروز: ښه نو اوس ماته هم د همدغه جومات په باب لږ معلومات راکړه.
 احمد: ولې نه، په دواړو سترگو، دغه نهه گونبزي جومات د ((مسجد حج پياده)) په نامه هم یادېږي
 فیروز: څومره ښه، خیر (دوه) نومونه لري، نو؟
 احمد: هو دا جومات د بلخ ښار په جنوبي برخه کې له ښاره درې کیلومتره لرې پروت دی.

فیروز: یعنې د مزار شریف له ښاره درې کیلومتره لرې دی؟
 احمد: هو، بالکل همدغسې دی. خو دا ډېر مشهور جومات دی.
 فیروز: احمده، دا جومات نو ولې دومره مشهور دی؟
 احمد: ځکه چې په افغانستان کې اوس تر ټولو څرگند لرغونی جومات همدا دی.
 فیروز: خدای خبر دا جومات به څه وخت جوړ شوی وي چې دومره لرغونی دی.
 احمد: فیروز جانه! د جوړېدو تاریخ یې درېمې هجري پېړۍ ته رسېږي.
 فیروز: درېمې هجري پېړۍ، یعنې څوسوه کاله وړاندې جوړ شوی.
 احمد: خدای مې دې غاړه نه بند وي، شاوخوا دولس سوه معاله پخوا جوړ شوی دي.
 فیروز: هو، هو دا خو په رښتیا چې ډېر پخوانی جومات دی.
 احمد: فیروزه! پوهېږې چې دا به څومره لوی جومات وي؟
 فیروز: یاره چې دومره تاریخي دی، نو ښه لوی به هم وي.
 احمد: نه، نه دومره لوی نه دی، لس متره اوږدوالی لري.
 فیروز: نو په همدغه لس متره اوږدوالي دومره مشهور دی؟
 احمد: نه، نه! دا جومات په دوو سېونو ډېر مشهور دي.

فیروز: یو خو دا چې ډېر پخوانی دی، بله یې کومه وجه ده؟
 احمد: بله وجه یې د جومات زینتي اړخ دی او دننه ډېر ښایسته جوړ شوی دی.
 فیروز: احمده انډیواله خیر یوسې چې د دغه جومات په اړه دې معلومات راکړل.
 احمد: ته هم ژوندی اوسې.

(۲)

ورمه: ملالی! تاسو د بابر بن نوم اورېدلی دی؟
 ملالی: اورېدل یې څه کوې چې یو وخت مې له ماما سره په کابل کې دغه باغ ته تللي
 هم وم.

ورمه: ته پوهېږې چې دغه باغ به څه وخت او چا جوړ کړی وي؟
 ملالی: نه ورمې! نه پوهېږم چې چا به جوړ کړی وي؟
 ورمه: غوږ شه چې زه یې درته ووايم.
 ملالی: بس زه درته غوږ يم، وایه راته.
 ورمه: یو پاچا په پخوانیو زمانو کې ظهیرالدین محمد بابر نومېده.
 ملالی: ښه یعنې چې دا بن همدغه ظهیرالدین محمد بابر جوړ کړی.
 ورمه: هو، بالکل همدغه پاچا جوړ کړی دی او دا باغ د کابل ښار له بالا حصار نه مخ
 قبلي څنډې ته د گذرگاه په سیمه کې جوړ شوی دی.
 ملالی: ورمې، زه چې ورغلې وم، د دغه باغ شاوخوا دېوال ټول له خټو نه جوړ شوی
 و.

ورمه: هو، بالکل اوس هم هماغسې دی، ښایسته پخڅې دي.
 ملالی: ورمې دا باغ څه وخت جوړ شوی دی؟
 ورمه: دقیقه نېټه خو یې راته نه ده معلومه، خو وایي چې تقریباً پنځه شپږ سوه کاله
 مخکې به جوړ شوی وي.
 ملالی: ولا چې دا خو هم ډېر مخکې جوړ شوی دی.

ورمه: هو په منځ کې يې د بابر مزار، د اوبو حوض، جومات، د روانو اوبو وياړي او
بنکلي بنکلي ونې دي.
ملالی: هوکنه، د هرې جمعي په ورځ او په نورو ورځو کې هم ورته ډېر خلک مېلې
ته راځي.

(۳)

زرمينه: زه به تاسو ته په کندهار ولايت کې د ميرويس نيکه د زيارت په اړه معلومات درکړم.
نسيمه: بالکل سمه ده، ميرويس نيکه ډېر مشهور ملي مشر تېر شوی دی.
زرمينه: د کندهار ولايت اوسېدونکی و او زيارت يې هم په کندهار کې دی.
نسيمه: ښه زرميني! د ميرويس نيکه زيارت د کندهار په کوم ځای کې دی؟
زرمينه: زيارت يې د ارغنداب سيند ته نژدې د کندهار هرات د لوی واټ پر غاړه د کوکران په
سيمې کې دی.
نسيمه: ميرويس بابا د همدغه ځای اوسېدونکی وگڼه.
زرمينه: نه، د دغه ځای اوسېدونکی نه و، خو څه د پاسه درې سوه کاله مخکې ميرويس نيکه
په همدغه ځای کې د فارسيانو له حاکميت څخه خپله خپلواکي اعلان کړه.
نسيمه: ښه، ښه اوس يې نو د زيارت په اړه وغږېږه.
زرمينه: هو، زيارت يې په يو نسبتاً وړوکی بن کې جوړ شوی چې شاوخوا يې د صبر او خرما
ونې دي او په ښايسته ډول جوړ شوی دی.
نسيمه: دا زيارت به هم دوه درې سوه کاله مخکې جوړ شوی وي کنه؟
زرمينه: نه دومره پخوانی نه دی، د زيارت ودانۍ يې د نادرخان د پاچا هی او واکمنۍ په دوران
کې جوړه شوې ده.
نسيمه: يعنې تقريباً سل کاله مخکې جوړ شوی دی.
زرمينه: هو، د زيارت ودانۍ يې تقريباً د احمدشاه بابا له زيارت سره ورته والی لري.
نسيمه: آفرين زرميني، ښه معلومات دې راکړل.

د متن لنډيز:

احمد په يوه کتاب کې د بلخ د يوه لرغوني جومات (ننه گونبزي مسجد) په هکله معلومات لوستي، د هغه په هکله خپل ملگري فيروز ته معلومات ورکوي چې دا جومات د بلخ په ولسوالۍ کې واقع او شاوخوا دولس سوه کاله لرغونتيا لري. د دې مسجد د جوړښت او ښکلا ستاينه کوي.

وروسته بيا وږمه او ملالی د هېواد د يوه تاريخي باغ چې د ((بابر بن)) په نامه يادېږي او په کابل ښار کې واقع دی، په هکله خبرې اترې کوي او يو بل ته معلومات ورکوي. زرمينه او نسيمه د ميرويس نيکه د مقبرې په هکله له يو بل سره خبرې اترې کوي او وايي چې دغه لرغونې ودانۍ د کندهار د ارغنداب د سيند پر غاړه واقع ده. ودانۍ يې د نادرخان د واکمنۍ په وخت کې جوړه شوې ده. زموږ په هېواد کې دغسې باغونه ډېر دي چې ترميم او ساتنې ته اړتيا لري.

فعاليتونه



- ۱- زده کوونکي دې متن په پټه خوله ولولي او ستونزمنې کلمې دې په نښه کړي.
- ۲- ښوونکی دې ځينې ستونزمنې کلمې په خپله د زده کوونکو په وسيله او ځينې چې هغوی يې نشي حل کولای، زده کوونکو ته معنا کړي.
- ۳- زده کوونکي دې وگومارل شي چې دوه دوه په خپلو منځو کې د فيروز او احمد همدارنگه د وږمې او ملالی نقشونه ترسره کړي.
- ۴- زده کوونکي دې په وار سره د ټولگي مخې ته راشي او په متن کې د يوه تاريخي ښار يا ودانۍ په اړه معلومات يا د متن د هغې برخې مفهوم نورو ټولگيوالو ته وويي.

۵- ښوونکي دې دا لاندې جملې چې په نحوي لحاظ گډوډې دي، پر تختې وليکي،
ځينې زده کوونکي دې ور وبولې چې د هغو سمه بڼه پر تختې وليکي:

- مسجد به بلخ کښی دی نهه گونزې
- بن د بابر دی په کابل کې
- د هېواد دا دی تاريخی بن
- دی جوړ پاچا بابر کړی
- د نيکه ميرويس په کندهار کې ده مقبره

۶- په دې لاندې پوښتنو دې پر لوست د پوهېدنې کچه و ارزول شي:

- نهه گونزې مسجد د هېواد په کوم ولايت کې واقع دی؟
- دغه جومات څومره پخوانی دی؟
- د بابر بن چېرته واقع دی؟
- بابر باغ کوم پاچا جوړ کړی دی؟
- د ميرويس نيکه مقبره چېرې واقع ده؟
- د ميرويس نيکه د مقبرې اوسنی ودانۍ د چا په وخت کې جوړه شوې ده؟
- د بل کوم تاريخي بن نوم واخلي؟
- بله کومه لرغونې ودانۍ پېژنئ، نوم يې واخلي؟

کورنۍ دنده



زده کوونکي دې د خپلې سيمې يا د هېواد کومې بلې سيمې د تاريخي ودانۍ يا ځای په
هکله څو کرښې معلومات وليکي او په راتلونکي پښتو ساعت کې دې هغه نورو ټولگيوالو
ته ووايي.



محاوره

په هېواد کې د عصري او رسمي ښوونې او روزنې تاريخي بهير په هکله (خبرې اترې)

– د عصري ښوونې او روزنې په معنا او مفهوم پوهېږئ؟
 – ويلاى شئ چې په هېواد کې لومړنى عصري او رسمي ښوونځى کله رامنځته شوى دى؟

هسې خو زموږ په هېواد کې عنعنوي ښوونه او روزنه ډېر لرغونى تاريخ لري او ريښه يې په آريانا کې ډېرو وړاندينيو زمانو ته رسېږي. له اسلام څخه دمخه زمانو کې په بېلو بېلو دورو کې د مختلفو عقيدو، واکمنو سياسي او ټولنيزو نظامونو تر برلاسي او حاکميت لاندې په عنعنوي توگه ښوونه او روزنه تر سره کېدله. له اسلام وروسته هم زموږ په هېواد کې د اسلامي علومو، ديني، ادبي او نورو ټولنيزو علومو زده کړه په عنعنوي توگه په جوماتونو او کورونو کې تر سره کېدله. د لومړي ځل لپاره د امير شيرعلي خان د دويمې پلا واکمنۍ په وختونو کې په معاصره بڼه ښوونه او روزنه په رسمي ښوونځيو کې پيل شوه او تر ننه يې په بېلابېلو بڼو پراختيا او دوام موندلى دى. په دې لوست کې مو تاسو ته د معاصرې او رسمي ښوونې او روزنې د تاريخي بهير په هکله يو لړ معلومات راغونډ کړي چې هم ستاسې د پوهې او معلوماتو پانگه زياتوي او هم درسره د پښتو ژبې د خبرو اترو د پياوړتيا په چارو کې مرسته کوي.

توريالی: برياليه! زموږ په هېواد کې به رسمي ښوونځي کله رامنځته شوي وي؟
بريالی: ډېره ښه پوښتنه دې وکړه، له ماسره هم له ډېر وخت نه دا پوښتنه شته، خو نه پوهېږم چې له چا نه پوښتنه وکړم.

توريالی: زموږ او ستاسې د ټولگيوال (زمرې) ورور (زلمی) د ښوونې او روزنې پوهنځی لوستی دی، که له هغه نه پوښتنه وکړو، گوندې که څه معلومات راکړي.

(دواړه د زمري دوی کور ته ورځي، له ستري مه شي وروسته ورسره خپله پوښتنه داسې مطرح کوي)

توريالی: زلمی صاحب! زموږ په هېواد کې لومړنی رسمي ښوونځی کله جوړ شوی دی؟

زلمی: ښه پوښتنه مو وکړه. زموږ په هېواد کې د عصري ښوونځيو له را منځته کېدو څخه کابو (۱۳۰) کاله تېرېږي.

توريالی: دا د کوم پاچا د واکمنۍ وخت و؟

زلمی: د امير شيرعلي خان دويمه پلا پاچاهي وه. (۱۸۶۸ - ۱۸۷۹ م. کلونه)

بريالی: دا څه ډول ښوونځی و او چېرته جوړ شو؟

زلمی: دا لومړنی ښوونځی يو حربي ښوونځی و. د کابل په شپږپور کې جوړ شوی و.

زمری: په دې ښوونځي کې څه ډول زده کړې کېدلې؟

زلمی: وروره، په دې ښوونځي کې زده کوونکو پوځي يا نظامي او عسکري زده کړه ترسره کوله.

بريالی: له حربي ښوونځي پرته کوم بل ښوونځی په دغه دوره کې نه و جوړ شوی؟

زلمی: ولې نه، وروسته بيا د کابل په بالاحصار کې د درباريانو د اولادونو لپاره يو ملکي ښوونځی هم جوړ شو.

توريالی: په دغه ښوونځي کې به زده کوونکو څه زده کول؟

زلمی: په هغه کې بېلا بېل اجتماعي او ادبي علوم او رياضيات زده کوونکو ته ښودل کېدل.

بريالی: موږ خو د تاريخ په مضمون کې لوستي چې د امير شيرعلي خان له پاچاهۍ څخه وروسته څه موده کورنی اړدوړو. بيا امير عبدالرحمن خان قدرت ته ورسېد. د نوموړي د

واکمنی په وختونو کې کوم ښوونځی موجود و؟

زلمی: څرنگه چې امیر عبدالرحمن خان له کورني اړودور څخه وروسته واک ته ورسېد، خپله ټوله پاملرنه یې د ملک او خلکو تابع کولو، آرامولو او د حکومت ټینګولو ته وکړه. معارف ته یې کومه پاملرنه ونه کړه. هغه ښوونځي چې دمخه جوړ شوي وو، هغه هم په کورني اړودور کې له منځه تللي وو.

تورپالی: موږ د تاریخ په مضمون کې لوستي دي چې له امیر عبدالرحمن خان څخه وروسته د هغه زوی حبیب الله خان پاچا شو. د نوموړي په دوره کې کوم ښوونځی جوړ شوی؟

زلمی: هو، د نوموړي په دوره کې په وطن کې هم آرامي راغلې وه. دا پاچا د خپل پلار په نسبت ډېر معارف پالونکی پاچا و. د خپلې واکمنۍ په دویم کال (۱۹۰۳ م.) یې په کابل کې یو عصري ښوونځی جوړ کړ.

برپالی: هغه ښوونځی څه نومېده؟

زلمی: هغه حبیبیه ښوونځی و چې نن هم په کابل ښار کې یوه موجوده او فعاله لېسه ده.

تورپالی: ښه، نو دا هم یو عصري ښوونځی و.

زلمی: هو. دا یو عصري ښوونځی و، ډېر ژر یې دومره پرمختګ وکړ چې د زده کوونکو شمېر یې (۴۰۰) تنو ته ورسید. او بېلابېل عصري علوم: تاریخ، جغرافیه، حساب، هندسه، پښتو او دري ادبیات او نور پکې تدریس کېدل.

برپالی: د دې ښوونځي ښوونکي څوک وو؟

زلمی: زیاتره ښوونکي یې زموږ د هېواد پیاوړي دیني عالمان، پوهان او ادیبان وو. یو شمېر بهرنیو ښوونکو هم پکې تدریس کاوه.

تورپالی: دغه بهرني ښوونکي د کومو هېوادونو وو؟

زلمی: ځینې هندي مسلمانان او یو شمېر یې ترکان وو.

برپالی: په دې ښوونځي کې زده کړه په څو دورو کې تر سره کېدله؟

زلمی: ډېره ښه پوښتنه دې وکړه، د زده کړې لپاره درې دورې ټاکل شوې وې.

برپالی: هغه کومې وې؟

زلمی: هغه د زده کړې درې دورې: ابتدائیه، رشديه او اعدادیه وې.

بریالی: هره دوره به څو کاله وه؟

زلمی: ابتدائیه دوره یې څلور کاله وه. رشديه دوره یې درې کاله وه او اعدادیه دوره یې هم درې کاله وه.

توریالی: په دغه وخت کې نور ښوونځي هم وو، که همدا یو د حبیبې ښوونځی و.

زلمی: نه، یوازې همدا د حبیبې ښوونځی نه و، په کابل کې د حریبې ښوونځی هم جوړ شوی و.

بریالی: د حبیبې او حریبې له ښوونځیو پرته کومه بله تعلیمي مؤسسه یا اداره په دغې دورې کې جوړه شوې ده؟

زلمی: هو، له دغو دواړو ښوونځیو پرته په کابل کې یو دارالمعلمین هم په همدغه دوره کې جوړ شو.

توریالی: دارالمعلمین د څه لپاره جوړ شو؟

زلمی: دارالمعلمین د دې لپاره جوړ شوی و چې د ښوونځیو لپاره مسلکي ښوونکي وروزي.

بریالی: هغوی به څو کاله زده کړه کوله؟

زلمی: په دارالمعلمین کې د زده کړې موده درې کاله وه.

توریالی: په دغه دوره کې په ولایتونو کې هم ښوونځي جوړ شوي وو؟

زلمی: نه دولت ونه کړای شول چې له مرکز (کابل) پرته په ولایتونو کې ښوونځي جوړ کړي.

البته په نورو سیمو او ولایتونو کې د پخوا په څېر دیني زده کړې په عنعنوي ډول تر سره کېدلې. په نورستان کې چې وگړي یې د امیر عبدالرحمان په وخت کې مسلمانان شوي او د حکومت تابع شوي وو، د امیر حبیب الله خان په وخت کې هغوی ته په خپلو سیمو کې څو سیمه ییز ښوونځي جوړ شول.

توریالی: په دغو ښوونځیو کې هغو خلکو ته د څه زده کړه کېدله.

زلمی: هغوی ته ښوونکي گومارل شوي وو چې دیني احکام او موضوعات او ترڅنگ یې لیک لوست ور زده کړي.

(۲)

زرغونه: د امير حبيب الله له مړينې وروسته د هغه د زوی امان الله خان د پاچاهۍ په وخت کې د پوهنې حالت څه ډول و؟
نازو: امان الله خان يو روڼ اندی ځوان واکمن و.
زرغونه: زموږ د هېواد خلکو خپله خپلواکي هم د هغه له واکمن کېدو سره سمه ترلاسه کړه.

نازو: هو، سمه ده. دغه نوميالي واکمن پوهې او معارف ته ډېره پاملرنه وکړه.
زرغونه: کوم ښوونځی يې جوړ کړ؟
نازو: ښوونځی څه چې ډېر ښوونځي يې جوړ کړل. نه يوازې په کابل بلکې د هېواد په ولايتونو او ځينو ولسواليو کې يې هم ښوونځي جوړ کړل.
نازو: وايي چې په کابل کې د استقلال، غازي او امانی ښوونځي په همدغې دورې کې جوړ شول.

نازو: نه يوازې دا ښوونځي، بلکې په کابل کې دارالمعلمين هم جوړ شو. يوازې د کابل په ولسواليو کې (۲۲) ښوونځي پرانيستل شول او په ټول هېواد کې د جوړو شوو ښوونځيو شمېر تر (۳۰۰) هم زيات و.

زرغونه: دا دومره ښوونځي د کومې ادارې يا مرکز له خوا اداره کېدل؟
نازو: په دې وخت کې د دولت په چوکاټ کې د معارف يا پوهنې وزارت رامنځته شو. دغه وزارت د پوهنې چارو د سمبالښت لپاره نورې ادارې او مرکزونه هم لرل. په مرکز کې د تعليمي چارو د سمبالښت لپاره بېلا بېل رياستونه او په ولايتونو کې د پوهنې لوی مديریتونه وو.

زرغونه: د نجونو لپاره عصري زده کړه څه وخت پيل شوه؟
نازو: د نجونو لپاره عصري زده کړه هم د امان الله خان د واکمنۍ په وخت کې پيل شوه.

زرغونه: د نجونو لومړنی ښوونځی کله او د څه په نوم جوړ شو؟
نازو: د نجونو لومړنی ښوونځی ((مستورات ښوونځی)) و چې دا هم د امان الله خان د واکمنۍ په وخت (۱۲۹۹ لمريز) کال په کابل کې جوړ شو.

زرغونه: مور په تاريخ کې لوستي چې د امان الله خان واکمني د يوه کورني اړودوړ په نتيجه کې ړنگه شوه، د هېواد پوهنه له کوم حالت سره مخامخ شوه.

نازو: له امان الله خان څخه وروسته چې کوم کورني اړودوړ پېښ شو، په هغه کې معارف په ټپه ودرېد. ټول ښوونځي د زده کوونکو پرمخ وتړل شول.

زرغونه: کله چې کورني اړودوړ پای ته ورسېد، بيا معارف څنگه شو؟

نازو: له کورني اړودوړ وروسته چې په هېواد کې امنيت او سوله راغله. د نادرخان د واکمنۍ پر مهال بيا هم پوهنې ته د حکومت پاملرنه واوښته. په ښوونځيو کې زده کړې پيل شوې او ځينې نوي ښوونځي هم رامنځته شول.

زرغونه: د امان الله خان د دورې په شان دا وخت هم معارف پرمختگ وکړ؟

نازو: معارف يو څه پرمختگ وکړ، خو کوم حالت او رونق چې د امان الله خان په دوره کې يې درلود، هغه يې ترلاسه نه کړای شو. بيا هم ډېر ښوونځي جوړ شول.

زرغونه: پوهنتون څه وخت منځته راغلی دی؟

نازو: په هېواد کې د لوړو زده کړو لپاره د نادرخان د واکمنۍ په موده کې لارې چارې برابرې شوې.

زرغونه: يعنې پوهنتون په همدې دوره کې جوړ شوی دی؟

نازو: هو، لومړی د دارلفنون په نوم د لوړو زده کړو د يوې مؤسسې بنسټ کېښودل شو. په (۱۳۱۱ لمريز کال) په دغې مؤسسې کې لومړی د طب پوهنځی تاسيس شو.

زرغونه: د نادرخان له واکمنۍ څخه وروسته د پوهنې بهير څه ډول شو؟

نازو: وروسته د محمد ظاهرخان د واکمنۍ په دوره کې پوهنې ډېر عموميته پيدا کړ. د هېواد په مرکز او ولايتونو سرپرته په لرې پرتو ولسواليو کې هم زيات شمېر (لومړي، منځني او لېسې) ښوونځي د هېواد د نجونو او هلکانو پرمخ پرانيستل شول. په کابل پوهنتون کې بېلابېل پوهنځي (ساينس، ادبيات، تعليم او تربيه، حقوق، انجنيري، زراعت او نور) را منځته شول. وروسته بيا د کابل پوليټيخنيک او ننگرهار پوهنتونونه هم تاسيس شول، اوس خو د هېواد په مرکز او په نورو ولايتونو کې بېلابېل دولتي او ځانگړي ښوونځي او پوهنتونونه جوړ شوي دي او د ښوونې او روزنې د عامېدو بهير ښه گړندی روان دی.

د متن لنډيز:

د دې لوست مفهوم دا دی چې زموږ په هېواد کې د دوديزو او عنعنوي زده کړو پر ځای د عصري علومو زده کړه د اميرشير علي خان د دويمې پلا واکمنۍ په وخت کې دود شوې ده. په کابل کې د لومړي ځل لپاره د زده کړې او روزنې لپاره په عصري بڼه حرييه ښوونځی او بيا د دربار د چارواکو د اولادونو لپاره يو ملکي ښوونځی په بالاحصار کې جوړ شو. وروسته د اميرعبدالرحمن په دورې کې دې چارې ته کومه پاملرنه نه ده شوې. ورپسې د اميرحبيب الله خان په وخت کې د حبيبيې رسمي عصري ښوونځی او حرييه ښوونځی هم جوړ شو چې نظامي او د عصري علومو زده کړې پکې کېدلې. د اعليحضرت امان الله خان د واکمنۍ په کلونو کې چې خپلواکي ترلاسه شوه، پوهنې ته ډېره پاملرنه وشوه. د پوهنې وزارت رامنځته شو. د هېواد په مرکز، ولايتونو او ان دا چې په لرې ولسواليو کې هم رسمي ښوونځي جوړ او د عصري علومو زده کړه پکې پيل شوه. بهرنيو هېوادونو ته هم هلکان او نجونې د عصري زده کړې لپاره ولېږل شول. د نجونو لپاره د ((مستورات)) په نامه لومړنی رسمي عصري ښوونځی جوړ شو. د کورني اړودوږ په څو مياشتنۍ موده کې د رسمي ښوونځيو دروازې د زده کوونکو پرمخ وتړل شوې او بيا وروسته چې اړودوږ پای ته ورسېد، سوله او امنيت رامنځته شو، د عصري ښوونځيو د فعالولو او نوو جوړولو لړۍ پيل شوه. د لوړو زده کړو لپاره د کابل پوهنتون په چوکاټ کې د شرعياتو، ادبياتو، ساينس، فارمسي، کرنې، حقوقو او بېلابېلو علومو څانگړي پوهنځي جوړ شول چې دا بهير تر ننه هم ښه چټک روان دی.

فعالیتونه



- ۱- زده کوونکي دې وگومارل شي چې لومړی متن په پټه خوله له ځان سره ولولي، ستونزمنې کلمې دې په نښه او هغه دې په خپله زده کوونکي او يا ښوونکی حل کړي.
- ۲- په ترتيب سره دې څو زده کوونکي د ټولگي مخې ته وبلل شي چې د توريالي، بريالي، او زلمي نقشونو په ترسره کولو هر يو په متن کې راغلې خپلې مکالمې ولولي.

۳- زده کوونکي دې په نوبت سره پورته شي، یو دې په متن کې د امیر شیرعلي خان د واکمنۍ پر مهال عصري ښوونې او روزنې په باب راغلي مفاهیم او بل دې د امیر حبیب الله خان، بل دې د امان الله او همدارنگه بل دې له کورني اړودور څخه وروسته د ښوونې او روزنې د حالت په هکله راغلي معلومات په خپلو الفاظو کې ټولگيوالو ته وويي.

۴- په دې لاندې پوښتنو کې دې د لوست د زده کړې د کچې ارزونه وشي:

- په افغانستان کې لومړنی عصري او رسمي ښوونځی د کوم واکمن په وخت کې رامنځته شو؟
- لومړنی عصري ښوونځی په کوم نوم او چپرته واقع و؟
- د امیر عبدالرحمن خان په وخت کې رسمي او عصري ښوونې روزنې څه حالت درلود؟
- د حبیبې ښوونځی د کوم واکمن په وخت کې چپرته رامنځته شو؟
- د کابل دارالمعلمین د لومړي ځل لپاره د کوم واکمن په وخت کې جوړ شو؟
- د امان الله خان د واکمنۍ په وخت په کابل کې له حبیبې رسمي ښوونځي څخه پرته نور کوم مشهور ښوونځي رامنځته شوي دي؟
- د نجونو لپاره رسمي او عصري زده کړې د چا د واکمنۍ په وخت کې رامنځته او لومړنی ښوونځی څه نومېده؟
- دارالفنون پوهنتون د کوم واکمن په وخت کې چپرته رامنځته شو او لومړنی پوهنځی یې کوم و؟

کورنۍ دنده



زده کوونکي دې د کورنۍ دندې په توگه د اعلیحضرت امان الله خان د واکمنۍ په وخت کې د رسمي او عصري ښوونې روزنې په هکله څو کرښې معلومات وليکي او اتلونکي درسي ساعت کې دې هغه نورو زده کوونکو ته ولولي.



پښتني دودونه



– تاسې د دود دستور یا رواج په معنا پوهېږئ؟

– ستاسې په کور کلي او ولس کې څه ډول دودونه او رواجونه شته؟

د نړۍ ټول ولسونه او قومونه خپل ځانگړي دودونه لري. ځینې دودونه د قومونو ترمنځ ورته والی هم لري. ځینې دودونه د ولس په گټه او ځینې یې په زیان دي.

دودونه او عنعنات یو لړ اصول او مقررات وي. ولس تر ډېره د دغو اصولو او مقرراتو په رعایت کولو مجبور او مکلف گڼل کېږي.

پښتون ولس هم د ټولنیز ژوند په بېلا بېلو برخو کې یو زیات شمېر دودونه لري. دغه دودونه له لرغوني وخت څخه د پښتون ولس له ژوند سره سم را روان دي. د ټولنیز ژوند ژواک تر ډېره په دغو دودونو ولاړ دی. په دې لوست کې له دغو دودونو څخه ځینې درېږنو:

هر ولس ځينې ځانگړې او ځينې يې لږو ډېر سره ورته او گډ دودونه لري چې د ټولني ټول وگړي د هغو په منلو او ترسره کولو مجبور او مکلف گڼل کېږي. پښتون ولس هم ځينې ځانگړې او ځينې له نورو قومونو او ولسونو سره ورته او گډ دودونه لري چې له پېړيو پېړيو راهيسې موجود او په ټولنيز ژوند کې پرې عمل کېږي.

پښتني دودونه او رواجونه چې په پښتون ولس کې د يوه قانون او ټولنيز دستور حکم لري، ډېر زيات دي. د دې پښتني دودونو منل او پرځای کول د پښتنو د قومي تهذيب او پښتونولي يوه لازمي برخه ده. که په ټولنه کې څوک له دغو دودونو او رواجونو څخه غاړه وغړوي، هغه شخص رښتيني پښتون نه گڼل کېږي.

د پښتني دودونو شمېر زيات او د پښتنو د ژوند زياتې خواوې پر دغو دودونو ولاړې دي. غم او ښادي، هر يو خپل جلا جلا دودونه او مراسم لري، جرگه او مرکه د يوه غوره دود په توگه ځانگړې لارې او قوانين لري، ننواتې او روغه جوړه بېل دود او دستور لري، مظلوم ته پناه ورکول، اشر يا گډ ټولنيز کار کول بېل دودونه دي. مېلمه پالنه، هم د پښتنو يو دود دی. د ټولنيز ژوند د هر اړخ د سمبالښت لپاره پښتانه خپل منلي دودونه لري چې دلته ټول نشو دريښندلی. د بېلگې په توگه د مېلمه پالنې، پناه ورکولو، اشر، ناغې او د تيرې اېښودلو دودونه په ډېر لنډ ډول دريښنو.

د مېلمه پالنې دود:

مېلمه پالنه يا مېلمستيا په پښتني دود دستور کې ډېرې ژورې رېښې او لوړ ځای لري. پښتانه مېلمه پالنه د سخاوت او ښې ځوانۍ يوه ډېره غوره بېلگه بولي. مېلمه پالنه په ټولو افغانانو کې عامه ده، لکه ((د تاريخ افغانه)) ليکوال مولوي عبدالمجيد افغاني چې د خپل کتاب په (۱۹۷ مخ) کې ليکلي: په افغانستان کې هېڅ مسافر ته په لارې د خرڅ ضرورت نشته. په مېلمه پالنه کې ښځې له نارينه وو څخه کمې نه دي.

په پښتنو کې د مېلمه پالنې په دود کې څه خاص مادي او سياسي موخه او غرض په پام کې نه وي. په دغه فطري مېلمه پالنه کې چې د دغې ټولني د هر وگړي ځانگړنه ده، د مسافرو، بيوزلو او محرومو انسانانو سره د مرستي ملاحظه او احساس ډېر پياوړی دی.

ډېرې او حجرې په پښتني ټولنه کې د مېلمه پالنې ځانگړي مرکزونه دي او په دې هر يوه کې د خلکو له توان سره سم مېلمه ته لازمي آسانتياوې برابرې او د مېلمه پالنې چارې په ورين تندي تر سره کيږي.

د مېلمه هر ډول ساتنه پر ځان لازمه گڼي. دې کار ته په پښتني ټولنه کې ((پر مېلمه غيرت)) وايي او د پښتونولي له اساسي او بنسټيزو توکو څخه گڼل کېږي.

د پناه ورکولو دود:

په پښتنو کې دا يو مهم دود او دستور دی چې پناه راوړونکي ته به خامخا پناه ورکوي. پناه ورکونکي د پناه راوړونکي د سر او مال د ساتنې مسووليت لري.

که څوک د خطر په وخت کې د مرگ يا د خپلې بې عزتۍ له وېرې نه د چا کور او ځای ته پناه يوسي، نو بيا هغه د پښتنو د دود دستور له مخې مجبور او مکلف دی چې د پناه را وړونکي هر ډول ساتنه او پالنه وکړي.

د پښتني لارښود د کتاب ليکوال پوهاند صديق الله رښتين د ((تواريخ حافظ رحمت خاني)) په حواله ليکي: ((د ملک احمد يوسفزي او د لازاکو قبيلې تر منځ سخته دښمني وه. ملک احمد د سولې لپاره د ملک محمدخان د لازاک کلي ته ورغی. خلک پرې خبر شول، غوښتل يې چې ويې وژني، په دې وخت کې هغه د ملک محمدخان کور ته پناه يوړه. د ملک محمدخان مېرمنې د پښتني دود له مخې ده ته په خپل کاله کې پناه ورکړه او له مرگه يې وساته.))

که چېرې يو گناهکار چاته پناه وروري، نو بيا بې طرفه ولسي مشران د سولې او جوړې لپاره کوښښ کوي. خامخا د حل يوه لاره پکې پيدا کوي. خو تر هغه چې د حل لاره پيدا کېږي، د پښتنو د دود او دستور له مخې په پناه ورکونکي باندې د هغه هر ډول ساتنه لازمه او ضروري ده.

اشر:

د اشر د کلمې اصطلاحی معنا گله او د خپلې خوښې کار دی. دا یو غوره پښتني دود دی چې له ډېرې لرغونې زمانې څخه په پښتون ولس کې شته. پښتانه د خپل ټولنیز ژوند په بهیر کې، په ځانگړې توگه له ښارونو لیرې په کلیوالو سیمو کې ډېر کارونه، لکه: کرکيله، لو، غوبل، وياډې وپستل، کارېزونه پاکول او داسې نور په گډه تر سره کوي. د اشر یا گله کار د دود په وسیله له یوې خوا کارونه ډېر ژر، ښه او آسانه تر سره کېږي او له بلې خوا په ټولنه کې له بېوزلو او بې وسو وگړو سره پوره مرسته کېږي. اشر یو ډېر غوره دود دی. چې د ټولنیز ژوند په بهیر کې ډېرې گټورې او اغېزناکې نتیجې لري. په کورو کلي او ولس کې یې د اتفاق، خپل منځي یووالي او پیوستون ډېره ښه وسیله او بېلگه گڼلای شو.

تیره ایښودل (سوله او روغه):

که چېرې د دوو وگړو، کورنیو او یا قبیلو ترمنځ په کومه معامله باندې اوږده شخړه او جگړه پېښه شي. په دغه جگړه کې دواړو خواوو ته د سر او مال زیانونه واوړي، نو په دې وخت کې په خپله د دې دواړو خواوو په غوښتنه او یا د نور ولس او درېمگري په ښه نیت او اراده د سولې او روغې جوړې خبرې پیلېږي. دا روغه جوړه د یوې ټاکلې مودې اویا تل لپاره د سپین ږيرو یا د کلیوالي او سیمه ییزې جرگې له خوا منځته راځي. د جرگې له فیصلې او پرېکړې نه وروسته چې د مخالفینو د جوړولو او پخلا کولو لپاره کوم تړون او قرارداد کېږي، هغې ته سوله او روغه وايي.

د جرگې له خوا د دغې روغې او سولې په مهال په دواړو خواوو ((ناغه)) ایښودل کېږي او هغوی ته په ډاگه اعلانېږي. که هر لوري د جرگې له پرېکړې څخه سرغړونه وکړه، په سزا کې به ترې ناغه اخیستل کېږي.

د روغې جوړې پرېکړې او فیصلې ته په پښتني دودونو کې ((تیره ایښودل)) وايي. له

فیصلی شخه سرغرونه ((تیره ماتول)) بلل کپری. دا تیره ماتول یا سرغرونه د پښتني دود له مخې یو ډېر ناوړه کار گڼل کېږي.

په پښتني دود کې مؤقتي جوړې ته سوله وايي. روغه د همپښني فیصلې او جوړې معنا لري. تیره ایښودل د جگړه مارو خواوو ترمنځ د متارکې او سولې معنا لري. د تیرې ایښودل او د سولې د خبرو په وخت کې ډزې یا یو پر بل تېری او برید بند وي چې دې ته په پښتني دود کې ((ډزبنده)) وايي.

د متن لنډيز:

لکه څنگه چې هر ولس او ټولنه خپل ځانگړی دودونه او عنعنات لري، دغسې پښتانه هم د بشري نړۍ د یوې برخې په توگه له ډېرو غوره دودونو او عنعناتو شخه برخمن دي. دغه دودونه او رواجونه د دوی د ژوند پر ټولو برخو چاپېر او واکمن دي. غم او بناډي خپل جلا دودونه او مراسم لري، همدارنگه جرگه او مرکه، ننواتې او روغه جوړه، مېلمه پالنه، گل کار یا اشرف، پناه ورکول، ننواتې او داسې نور هر یو د غوره دود په توگه په پښتني ټولنه کې موجود دي او د ولس ټول وگړي یې په ورین تندي مني او رعایت یې کوي.

فعالیتونه

- ۱- د ښوونکي له متن لوستنې او لازمو څرگندونو وروسته دې، زده کوونکي وگومارل شي چې متن په چوپه خوله په ډېر غور ولولي او ستونزمنې کلمې دې په نښه کړي.
- ۲- د زده کوونکو له خوا په نښه شوې کلمې دې ښوونکي د زده کوونکو په وسیله او هغه چې هغوی یې له معنا کولو عاجز وي په خپله معنا کړي.

۳- یو یو زده کوونکي دې تختې ته وروبلل شي چې هغه کلمې په مناسبو جملو کې وکاروي. ښوونکی دې د اړتیا پر مهال مرسته ورسره وکړي.

۴- زده کوونکي دې په نوبت سره د متن یو یو پراگراف د ټولگیوالو په وړاندې ولولي. ښوونکی دې د اړتیا پر مهال ورسره مرسته وکړي.

۵- ښوونکی دې زده کوونکي په نوبت سره د ټولگي مخې ته راوبولي چې د متن مفهوم په خپلو الفاظو کې نورو ټولگیوالو ته وويي.

۶- په دې لاندې پوښتنو دې د لوست د زده کړې ارزونه وشي:

- دود او دستور څه شی دی؟
- دود دستور ولې د ټولني پر وگړو ژورې اغېزې لري او په منلو يې مجبور او مکلف دی؟
- څوک د پښتنو د مېلمه پالنې د دود په اړه څه ويلاى شي؟
- څوک د اشري يا گډ کار د عنعنې په هکله خبرې کولای شي؟
- څوک د ننواتې په هکله څه ويلاى شي؟

کورنۍ دنده



زده کوونکي دې د کورنۍ دندې په توگه له دغو یادو شوو دودونو څخه سر بهره د پښتنو یو بل مشهور دود او دستور وټاکي او د هغه په هکله تر لاسه کړي معلومات دې د پښتو لوست په راتلونکي درسي ساعت کې نورو ټولگیوالو ته ولولي.

ويپانگه:



((الف))

اعتراض: انتقاد، گوتنيونه
اعجاز: هغه کار چه بل څوک ورڅخه
عاجز وي
اغېزناکه: گټوره، تاثير لرونکې
افضل: غوره
امتياز: توپير، غوره والی
امينان: امانتگران، امانت ساتونکي
انتباه: عبرت، پند، آگاه شدن
الهام: په زړه کې لوبدل

اتل: قهرمان، بريالی
احسان: نېکي، بښگڼه
ارزول: ارزيايي کول
اړباسي: مجبوروي
اړتيا: ضرورت
اړودوړ: اغتشاش، گډوډي
اړونده: مربوطه
اړه: ارتباط، احتياج
استازی: نماينده
اشر: گډکار
آبدات: تاريخي ودانی

((ب))

بدیع : نوی پیدا کوونکی، خلق کوونکی

بدهایه : غنی

بدهاینه : غنا، مریدنه

برخلیک : سرنوشت

برخمنه : د برخې خاوند

بشپر : پوره

بلنه : دعوت، غبرکول

بنستونه : اساسونه، بنیادونه

بن : باغ

بنه : شکل، رنگ

بوختیا : مصروفیت

بو قلمون : رنگارنگ

بهرنی : خارجی

بهریر : جریان

بپلگه : مثال، نمونه

بپلگې : نمونې، ډولونه

((پ))

پاخون : انقلاب، قیام

پرتله : مقایسه

پره : ملامتی

پخخه : د خټو د دېوال رده

پلا : ځل، وار

پلورل : خرخول

پلویان : طرفداران

پلی : تطبیق، په لار اچونه، عملی

پور : مقام، مرتبه

پیاوړی : قوي

پیرزوینه : لوریپنه

پیشه : کسب کار

پیل : شروع

پیوستون : یو ځای کېدل، یو موتی کېدل

((ت))

تدبیر : چاره، سنجش

ترخ : ضمن

تقویه : پیاوړی، قوي

تل : بیخ، ژور

تمثیل : په عمل او کرڼه بنودل

تندی : ټنډه، پشاني

تواضع : حلم، کمیني

تهدید : گواښ، تر فشار لاندې راوستل

تیکی : پوښ، غلاف

((ټ))

ټاټوبی : هېواد، د استوګنې سیمه

ټاکلی : معلوم

ټولګې : مجموعې

ټولنیز : اجتماعي

((ج))

جرگه مار: جرگه کونکی

جرم: گناه

جود: سخا

جلباب: کمزوري، خادر، پرونی

((خ))

خانگړنې: خصوصیات، مواصفات

زغرده: جرئت، زړورتیا، واضح خبره

ځلانده: روښانه

ځواک: قوت، طاقت

څور: مخ ښکته

حسن: ښکلا

حمد: د الله تعالی ستاینه

حوض: ډنډه

((خ))

خاتمت: ختمېدل، پای ته رسېدل

خاورین: له خاورو جوړ شوی

خرقه: د دروېشانو چپنه

خړوبول: اوبه کول

خليفه: ځای ناستی

خوندي: محفوظ، ساتلی

((چ))

چاپېریال: محیط، ماحول

چارواکي: لوړ رتبه مامورین، د چارو

واکمن

چمتو: آماده، تیار

((د))

درهم برهم: گلوډ، خراب، ويجاړ

درهم: عربي پیسې، عربي سکې

دنده: وظیفه

دود: رسم او رواج

دودیز: عنعنوي، مروج

((خ))

ځانگې: ښاخونه، برخې

څرکونه: نښې نښانې، پلوشې

څښتن: خاوند

((ډ))

ډگر: میدان

ډېری: زیاتره، اکثره

((ح))

حاوي: چاپېر، مجموعه

سخاوت : بخشش

((ذ))

سوېي: فتحې

ذوق: علاقه، مينه

سياستوال: سياست پوه

سيما: څېره

((ر))

سيمه ييز: منطقوي

روحاني: مذهبي مشر

سيمه: منطقه

رول: نقش

رويېه: سلوك، چلند

((ش))

رياضت: گوشه نشيني، د عبادت لپاره ځانته

شخړه: لانجه، جگړه، رېړه

ناسته

شكوه: شكايت

روې اندی: روښانفكر

شومي: غرېپ اوبه څښی

((ز))

((ښ))

زغمل: تحمل كول

ښادمن: خوښ، خوشحال

زمولوي: مړاوی کوي، ځپي، ضعيف

((ص))

((ژ))

صنيع: جوړوونکی

ژانرونه: ډولونه

ژغورل: ساتل

ژوي: ژوندي موجودات، حيوانات

((ظ))

ظرف: لوبنی

((س))

سپېڅلی: مقدس، پاک

((ع))

سپما: پاسره، زېرمه كول

عارف: په حقيقت سره خدای پېژندونی

ستايڼه: مدحه، صفت

عنعات: دودونه او رواجونه

ستونزمن: مشکل، بحراني

((غ))

گنه گونه: بیروبار
گومارل: مؤظف کول

غور: دقت، خیرتیا

غورخنگ: نهضت، سیاسی ډله

غوره: ډېره ښه

((ل))

لارښود: رهنما، مشر

لامل: سبب

لرغونې: پخوانی

لرغونی: پخوانی

لړی: سلسله، قطار

لمریز: شمسی

لوبغاړی: لوبې کوونکی

لونل: شیندل

لپچې: مروندونه، بازوها

((ف))

فطري: طبعی

((ق))

قلندر: دروېش، له دنیا خخه بې پروا

((ک))

کارول: استعمالول

کبان: ماهیان

کچه: سطحه، اندازه

کرامت: عزت، بزرگی، خارق العاده کار

کرکه: نفرت

کرکیله: دهقانی، بزگري

کړاو: تکلیف، زحمت

کلاسیک: غوره پخوانی

کوهستان: غرنی سیمه

((م))

مانی: ودانی، قصر

محروم: بې برخې

مدعي: چې د عوه پرې شوې وي

مزاج: طبعه

مستغني: بې نیازه

مسجع: سجع او قافیه لرونکي

مصرع: (مسره) نیم بیت، یا د بیت یوه برخه

مصلح: اصلاح کوونکی

معینه: ټاکلي

مفصل: تفصیل لرونکی - لوی

((گ))

گالل: تېرول

گنج: خزانه

مقبولیت : قبول شوی

مقیاس : اندازه

منثور: په نثر، غیر منظوم کلام

منځنی: متوسطه

منظوم: په نظم

موافق: برابر

مورد: ځای

موهومي: غیر واقعي، ډاروونکی

مهال: وخت

ورتیا: لیاقت، اهلیت

وعظ : پند او نصیحت

وکښه: ولیکه

ونپه: برخه

ویارپه: حماسه، فخریه

ویرژلی: په ویر او ماتم اخته

ویرنه: مرثیه

ویارونه: افتخارات

((ه))

هڅول: تشویقول

هڅه: کوبښښ، هاند

هنروال: هنرمند، د هنر خاوند

هورې: هلته

هیلی: مرغابی

((ي))

یرغل: تبری، تجاوز

((ن))

نادر : نه پیدا کېدونکی، بې ساری، په

سختی پیدا کېدونکی

نادودې: ناروا، زورزیاتي

نغښتی: پېچلی، پیچانیده

نداره: ښودنه، نمایش

ننوتې: عذر کول

((و))

وانټ: سرک، جاده

واک: صلاحیت

واکمني: واک لرل، قدرت لرل

وداني: آبادي

وده: پرمختیا

ورین: پراخ



- ۱_ د کاظم خان شېدا ديوان، د عبدالرؤوف بېنوا سرېزه، پښتو ټولنه، ۱۳۳۱ لمريز کال.
- ۲_ پښتانه شعراء (لومړی ټوک)، عبدالحي حبيبي، پښتو ټولنه، کابل ۱۳۲۰ هـ. ش. کال.
- ۳_ د پښتو ادبياتو تاريخ، (معاصره دوره)، کانديد اکاډمېسن محمد صديق روهي، دانش خپرندويه ټولنه، پېښور، ۱۳۷۸ هـ. ش. کال.
- ۴_ اوسني ليکوال، لومړی ټوک _ دويم ټوک، عبدالرؤوف بېنوا، د مطبوعاتو مستقل رياست، ۱۳۴۰ هـ. ش. کال.
- ۵_ د افغانستان مشاهير، لومړی ټوک، سيد محی الدين هاشمي، د اريک گرځنده کتابتونونو اداره، ۱۳۸۷ هـ. ش. کال.
- ۶_ پښتني مېرمنې، عبدالرؤوف بېنوا، پښتو ټولنه، کابل، ۱۳۲۳ هـ. ش. کال.
- ۷_ پښتو، پښتانه او پښتونولي، خېرنوال سيد محی الدين هاشمي، وحدت خپرندويه ټولنه، ننگرهار، ۱۳۸۹ هـ. ش. کال.
- ۸_ د عبدالرحمن بابا ديوان، د محمد عارف غروال په زيار، پښتو ټولنه، ۱۳۵۶ هـ. ش. کال.
- ۹_ خير البيان، بايزيد روښان، کابل پوهنتون د ژبو او ادبياتو پوهنځی، ۱۳۵۳ هـ. ش. کال.
- ۱۰_ زرينې څانگې، حبيب الله رفيع، د افغانستان د علومو اکاډمي، ۱۳۶۰ هـ. ش. کال.
- ۱۱_ پته خزانه، محمد هوتک، د پوهنې وزارت، کابل، ۱۳۳۹ هـ. ش. کال.
- ۱۲_ د خوشحال خان خټک کليات، د افغانستان د علومو اکاډمي، ۱۳۵۸ هـ. ش. کال.
- ۱۳_ د نثري ادب ډولونه، خېرنوال سيد محی الدين هاشمي، وحدت خپرندويه ټولنه، ۱۳۸۹ هـ. ش. کال.
- ۱۴_ ادبپوهنه، محقق سيد محی الدين هاشمي، د اريک گرځنده کتابتونونو اداره، پېښور، ۱۳۸۲ هـ. ش. کال.
- ۱۵_ فرهنگ ادبيات جهان، پنځم ټوک، دوکتور حسن حزايل، تهران، ۱۳۸۴ هـ. ش. کال.
- ۱۶_ ادبي فنون، عبدالرؤوف بېنوا، پښتو ټولنه، ۱۳۲۶ هـ. ش. کال.
- ۱۷_ پښتو _ پښتو تشریحي قاموس، د افغانستان د علومو اکاډمي، دويم چاپ، ميديوتیک اداره، ۱۳۸۳ هـ. ش. کال.
- ۱۸_ فرهنگ نشر سخن، حسن انوري، (په اتو ټوکونو کې).
- ۱۹_ فرهنگ عميد، حسن عميد، (په دوو ټوکونو کې).
- ۲۰_ د پښتو ژبې لنډ گرامر، محقق سيد محی الدين هاشمي، د اريک گرځنده کتابتونونو اداره، پېښور، ۱۳۸۳ هـ. ش. کال.
- ۲۱_ غوره نثرونه، گل پاچا الفت، پښتو ټولنه، ۱۳۳۶ هـ. ش. کال.
- ۲۲_ ادبي ليکونه، پوهاند صديق الله رښتين، پېښور، ۱۳۷۳ هـ. ش. کال.
- ۲۳_ پښتو نثر تاريخ، محمد افضل رضا، يونيورستي بک ايجنسي پېښور، ۱۹۹۵ م. کال.
- ۲۴_ د عبدالقادر خان خټک ديوان، د همېش خليل سرېزه او تعليقات، پښتو اکېډمي پېښور، ۲۰۰۲ م. کال.